

**THE BOOK WAS  
DRENCHED**

UNIVERSAL  
LIBRARY

**OU\_178175**

UNIVERSAL  
LIBRARY



OSMANIA UNIVERSITY LIBRARY

Call No. **H920/P92K** Accession No. **G.H.1303**

Author **प्रेमचन्द ।**

Title **कलम ललकार और त्याग ।**

This book should be returned on or before the date last marked below.

---





# कलम, तलवार और त्याग

लेखक :

प्रेमचन्द

सरस्वती-प्रेस,  
इन्दौर : बनारस

प्रकाशक :  
श्रीपतराय, सरस्वती-प्रेस,  
बनारस कैट ।

प्रथमावृत्ति नवम्बर, १९३९

मूल्य : १)

मुद्रक :  
श्रीपतराय, सरस्वती-प्रेस  
बनारस कैट ।

## स्पष्टीकरण

-----

इस पुस्तक के नाम के पीछे थोड़ा-सा इतिहास है। इसमें संग्रहीत जितने जीवन-चरित्र हैं वे उर्दू में एक पुस्तक 'बाक-मालों के दर्शन' (महापुरुषों के दर्शन) में संग्रहीत हैं। ये सन् '०३, '०४, में 'जमाना' में पहले-पहल प्रकाशित हुए थे और इसलिए इसमें उन्हीं महापुरुषों के जीवन-वृत्तांत हैं जो उस समय के भारतीय जीवन में विशेष महत्त्व रखते थे। इधर के लोगों के नाम इसमें नहीं हैं। स्व० प्रेमचन्द का विचार इसके साथ ही एक और भाग लिखकर इसे पूर्ण कर देने का था, जो पूरा नहीं हो सका।

इसका नाम आसानी से 'महापुरुषों के दर्शन' हो सकता था, पर अपनी मृत्यु के एक दिन पहले ७ अक्टूबर १९३६ की संध्या को एकाएक उन्होंने इसका नाम 'कलम, तलवार और त्याग' रखने का विचार किया और मुझसे यह कहा। ८ अक्टूबर को १० बजे सवेरे वे इस संसार में न थे।

जीवन के अन्त समय में मनुष्य की चेतनाएँ कितनी नीत्र हो जाती हैं, वह अपने सारे लेखे-झोड़े को समेट लेना चाहता है, इसकी कथाएँ सुन चुका था। पर इस सत्य को आज समझ सका हूँ और हृदयङ्गम कर सका हूँ। इस पुस्तक के इसी association के कारण इसके प्रकाशन का साहस मैं जल्दी न कर सका। कुछ घटनाएँ ऐसी ही होती हैं जिनसे मनुष्य आजीवन भय खाता रहता है। वैसी ही यह घटना मेरे लिए हुई है।



## सूची

---

राणा प्रताप	...	६
रणजीतसिंह	...	३५
राणा जंगबहादुर	...	५३
अकबर महान	...	७६
स्वामी विवेकानन्द	...	१०५
राजा मानसिंह	...	१३७
राजा टोडरमल	...	१५३
माननीय गोपालकृष्ण गोखले	...	१६७
गेरीबाल्डी	...	१८६
मौलाना बहीदुद्दीन 'सलीम'	...	२२१
डाक्टर सर रामकृष्ण भांडारकर	...	२३७
बद्रुद्दीन तैयबजी	...	२५१



●  
**कलम**  
तलवार  
**और त्याग**  
●





## राणा प्रताप

राजस्थान के इतिहास का एक-एक पृष्ठ साहस, मर्दानगी और वीरोचित प्राणोत्सर्ग के कारनामों से जगमगा रहा है। बापा रावल, राणा सांगा, और राणा प्रताप ऐसे-ऐसे उज्ज्वल नाम हैं कि यद्यपि काल के प्रखर प्रवाह ने उन्हें धो बहाने में कोई कसर नहीं उठा रखी, फिर भी अभी तक जीवित हैं और सदा जीते

तथा चमकते रहेंगे। इनमें से किसी ने भी राज्यों की नींव नहीं डाली, बड़ी-बड़ी विजयें नहीं प्राप्त कीं, नये राष्ट्र नहीं निर्माण किये, पर इन पूज्य पुरुषों के हृदयों में वह ज्वाला जल रही थी जिसे स्वदेश-प्रेम कहते हैं। वह यह नहीं देख सकते थे कि कोई बाहरी आये और हमारे देश में हमारे बराबर का होकर रहे। उन्होंने मुसीबतें उठाईं, जानें गँवाईं, पर अपने देश पर कब्जा करनेवालों के कदम उखाड़ने की चिन्ता में सदा जलते-जुड़ते रहे। वह इस नरम विचार वा मध्यम वृत्ति के समर्थक न थे कि 'मैं भी रहूँ और तू भी रह।' उनके दावे ज्यादा मर्दानगी और बहादुरी के थे कि 'यहैं तो हम रहें या हमारे जातिवाले, कोई दूसरी कौम हर्गिज कदम न जमाने पायें।' उनकी कार्यावली इस योग्य है कि हमारे धार्मिक साहित्य का अंग बने। इस समय हम केवल राणा प्रताप का जीवनवृत्तान्त पाठकों की भेंट करते हैं जो जब तक जीवित रहा, अकबरी दबदबे का सामना करता रहा। उस वक्त जब कोटा, जैसलमेर, अम्बर, मारवाड़ सभी देशों के नरेश दरबार अकबरी की जय मनानेवाले या उसके आश्रित बन चुके थे, यह वीरत्व वन केसरी, यह अध्यवसाय नद का मगरमच्छ, यह दृढ़ता-पथ का पथिक अकेले अपने दम पर उनकी सम्मिलित शक्ति का सामना करता रहा। पहाड़ों के दरों और पेड़ों के खोखलों में छिप-छिपकर उस अनमोल हीरे को दुश्मन के हाथ में पड़ने से बचाता रहा

जिसको जातीय स्वाधीनता कहते हैं। जब मरा तो उसके पास अपनी वज्रघातिनी तलवार और थोड़े-से सच्चे साथियों के सिवा राजसिक्क वैभव का और कोई सामान न था, जितने मित्र और सहायक थे सब या तो सत्-धर्म का पालन करते हुए वीरगति प्राप्त कर चुके थे या अकबरी इकबाल का दम भरने लगे थे, पर यह अर्किचन मृत्यु उस सुनहरे सिंहासन पर तथा मित्र शुभचिन्तकों के उस जमघट में मरने से हजार दर्जे अच्छी है जो जाति की स्वाधीनता, आत्मा की दासता और देश के अपमान के बदले में मिले हों।

प्रताप उदयसिंह का बेटा और शेरदिल दादा सांगा का पोता था। राणा सांगा और बाबर के संग्राम इतिहास के पृष्ठों पर अंकित हैं, यद्यपि राणा की पराजय हुई पर स्वदेशी रक्षा में अपना रक्त बहाकर उसने सदा के लिए अपना नाम उज्ज्वल कर लिया। उसका बेटा उदयसिंह बाप के वीरोचित गुणों का उत्तराधिकारी न था। कुछ दिनों तक तो वह चित्तौड़ को मुगलों के द्वारा पादाक्रांत होने से बचाता रहा, पर ज्योंही अकबर के तेवर बदले देखे शहर जगमल को सिपुर्द करके अरौली की पहाड़ियों में जा छिपा, और वहाँ एक नये नगर की नींव डाली जो आजतक उसके काल से उदयपुर मशहूर है। जगमल ने जिस वीरता से शत्रु का सामना किया, चित्तौड़ के सब वीर जिस तरह सिर

हथेली पर रखकर दुश्मन को हटाने के लिए तैयार हुए, चित्तौड़ की सुकुमार ललनाओं ने अपने सतीत्व की रक्षा के लिए जिस दृढ़ता से अग्निकुण्ड में कूदकर जल मरने को श्रेयस्कर समझा,— यह बातें आज सबकी जबान पर हैं, और ऐतिहासिकों की लेखनियाँ उनकी चर्चा में सदा आनन्द से थिरकती रहेंगी ।

उधर भगोड़ा उदयसिंह अपने पहाड़ी किले में अपने साथियों सहित जीवन बिताता रहा । महाराणा प्रताप ने इन्हीं पहाड़ियों के बीच प्राकृतिक दृश्यों से शिक्षा पाई । शेरों से भरदानगी का तो पहाड़ों से अपने संकल्प पर अटल रहने का पाठ पढ़ा । पिता की मृत्यु होने तक स्वच्छन्द विचरण और आखेट के सिवा उसे और कोई काम न था । हाँ, अपने राज्य की बर्बादी, अपने सम-कालीन हिन्दू नरेशों की भीरुता, मुगल बादशाहों के दबदबे, और मेवाड़ घराने के बहादुरी के कारनामों ने उसके आनेवाले और उत्साह भरे हृदय को टहोके दे-देकर उभार रखा था । पिता के निधन के बाद जब वह गद्दी पर बैठा तो गौरवमय मेवाड़ राज्य का अस्तित्व केवल नाम के लिए रह गया था । न कोई राजधानी थी, न सेना, न कोष । साथी सहायक बार-बार हार खाते-खाते और परेशानियाँ उठाते-उठाते हिम्मत हार बैठे थे । प्रताप ने आते ही उनके दबे हुए हौसलों को उभारा, सुलगती आग को दहकाया, और उन्हें चित्तौड़ की बर्बादी तथा

रक्तपात का बदला लेने के लिए तैयार किया। उसका भाव-भरा हृदय कब इस बात को सहन कर सकता था कि जो स्थान उसके कीर्तिशाली पूर्व पुरुषों का निवास-स्थल रहा, जिसके दरो-दीवार उनके रक्त से रँगे हैं, और जिसकी रक्षा के लिए उन्होंने अपने प्राणों की बलि दी हो वह दुश्मन के कब्जे में रहे। और उनके बेअदब पैरों से रौंदा जाय। उसने अपने साथियों, सरदारों और आनेवाली पीढ़ियों को कसम दिखाई कि जब तक चित्तौड़ पर तुम्हारा अधिकार न हो जाय तुम सुख-विलास से दूर रहो। तुम क्या मुँह लेकर सोने-चाँदी के बर्तनों में खाओगे, और मखमली गद्दों पर सोओगे, जब कि तुम्हारे बाप-दादों का देश शत्रुओं के अत्याचार से रोता-चिल्लाता रहेगा? तुम क्या मुँह लेकर आगे नगाड़े बजाते और अपनी (सिसोदिया) जाति का झंडा ऊँचा किये हुए निकलोगे जब कि वह स्थल जहाँ तुम्हारे बाप-दादों की नालें गड़ी हैं और जो उनके कीर्तिकलाओं का सजीव स्मारक है, शत्रु के पैरों से रौंदा जा रहा है। तुम क्षत्रिय हो, तुम्हारे खून में जोश है, तुम कसम खाओ कि जब तक चित्तौड़ पर अधिकार न कर लोगे, हरे पत्तों पर खाओगे, बोरिये पर सोओगे, और नगाड़ा सेना के पीछे रखोगे, क्योंकि तुम मातम कर रहे हो, और यह बातें तुमको सदा याद दिलाती रहेंगी कि तुमको एक बड़े जातीय कर्तव्य का पालन करना है। राणा जब तक जीवित

रहा इन व्रतों का पालन करता रहा, उसके बाद उसके उत्ताधि-कारी भी उनका पालन करते आये, और अब तक यह रसम चली आती है, अन्तर यह है कि पहले इस रसम का कुछ अर्थ था, अब वह बिल्कुल बेमानी हो गई है। विलासिता ने निकास की सूरतें निकाल ली हैं, तो भी जब सुनहरे वर्तनों में खाते हैं तो चंद पत्ते ऊपर से रख लेते हैं। मखमली गद्दों पर सोते हैं तो इधर-उधर पयाल के टुकड़े फैला देते हैं।

राणा ने इतने ही पर सन्तोष न किया। उसने उदयपुर को छोड़ा और कुंभलनेर को राजधानी बनाया। अनावश्यक और अनुचित खर्चे जो महज नाम और दिखावे के लिए किये जाते थे, बन्द कर दिये, जागीरों का फिर से नई शर्तों के अनुसार वितरण किया। मेवाड़ का वह सारा हल्का जहाँ शत्रु का प्रवेश संभव हो सकता था, और पर्वत प्राचीर के बाहर था, सपाट मैदान बना दिया गया। कुँएँ पटवा दिये गये और सारी आबादी पहाड़ों के अन्दर बसा दी गई। सैकड़ों मील तक उजाड़ खण्ड हो गया और यह सब इसलिए कि अकबर इधर रुक करे तो उसे कर्बला के मैदान का सामना हो। उस उपजाऊ मैदान में अनाज के बदले लम्बी-लम्बी घास लहराने लगी, बबूल के काँटों से रास्ते बन्द हो गये और जंगली जानवरों ने उसे अपना घर बना लिया। परन्तु अकबर भी राज्यविस्तार-विद्या का आचार्य था। उसने राज-

पूतों की तलवार की काट देखी थी और खूब जानता था कि राजपूत जब अपनी जानें बेचते हैं तो सस्ती नहीं बेचते । इस शेर को छेड़ने से पहले उसने मारवाड़ के राजा मालदेव को मिलाया । आमेर का राजा भगवानदास और उसका बहादुर बेटा मानसिंह दोनों पहले ही अकबर के बेटे बन चुके थे । दूसरे राजाओं ने जब देखा कि ऐसे-ऐसे प्रबल प्रतापी नरेश अपनी जान की खैर मना रहे हैं तो वह भी एक-एक करके शुभचिन्तक बन गये । इनमें कोई राणा का मामू था तो कोई फूफा । यहाँ तक कि उसका चचेरा भाई सागरजी भी उससे विमुख होकर अकबर से आ मिला था । ऐसी अवस्था में कोई आश्चर्य नहीं कि जब राणा ने अपने विरुद्ध मुगल सेना की जगह अपनी ही जाति के सूरमाओं और घोड़सवारों को आते देखा हो, अपने ही भाइयों, अपने ही सगे-सम्बन्धियों को तलवार खींचकर सामने खड़ा पाया हो, तो उसकी तलवार एक क्षण के लिए रुक गई हो, तनिक देर के लिए वह खुद ठिठक गया हो और महाराज युधिष्ठिर की तरह पुकार उठा हो—‘क्या मैं अपने ही भाई बंदों से लड़ने के लिए आया हूँ ? इसमें संदेह नहीं कि इन भाई-बंदों से वह कितनी ही बार लड़ चुका था, राजस्थान का इतिहास ऐसे गृहयुद्धों से भरा पड़ा है, पर ये लड़ाइयाँ उन्हें एक दूसरे से बिलग नहीं करती थीं । दिन भर एक दूसरे के खून में भाले भिगोने के बाद शाम को वह फिर



मिल बैठते थे और परस्पर प्रेमालिंगन करते थे, पर आज राणा को ऐसा मालूम हुआ कि ये भाई-बन्द मुझसे सदा के लिए बिछुड़ गये हैं, क्योंकि वह सच्चे राजपूत नहीं रह गये । उनकी बेटीयाँ और बहनें अकबर के अन्तःपुर में दाखिल हो गई हैं । हा शोक ! इन राजपूतों का राजपूती खून ऐसा ठंडा हो गया है । क्या राजपूती आन और जाति-अभिमान इनमें नाम को भी बाकी नहीं । हा ! अपनी मानप्रतिष्ठा की रक्षा का विचार क्या उनके मन से ही बिलकुल उठ गया । शोक कि उन्हीं राजपूत ललनाओं की बहनें जो चित्तौड़ के घेरे के समय अपने सतीत्व की रक्षा के लिए 'जौहर' करके जल मरी थीं, आज अकबर के पङ्ख में बैठी हैं और प्रसन्न हैं । उनके म्यान से तेगा क्यों नहीं निकल पड़ता । उनके कलेजे क्यों नहीं फट जाते । उनकी आँखों से खून क्यों नहीं टपक पड़ता, हा हन्त ! इक्ष्वाकु के वंश और पृथ्वीराज के कुल की यह दुर्दशा हो रही है !

प्रताप ने उन राजाओं से जिन्होंने उसके विचार से राजपूतों को इतना जलील किया था, सम्बन्ध-विच्छेद कर लिया । उनके साथ शादी-ब्याह की तो बात ही क्या, खाना-पीना तक उचित न समझा । जब तक मुगल-राज्य बना रहा, उदयपुर के घराने ने केवल यही नहीं किया कि शाही खानदान से ही इस प्रकार का नाता न जोड़ा, बल्कि अम्बर और मारवाड़ को भी

बिरादरी से खारिज समझा दिया। उदयपुर यद्यपि अपनी नीति-रीति को निभाते चलने के कारण, विपद गर्त में गिरा और दूसरे राजघराने अपना बाना त्याग कर फलते-फूलते रहे, पर सारे राज-स्थान में ऐसा कोई कुल न था जिस पर उदयपुर का नैतिक रोब न छाया हो और जो उसके कुल-गौरव को स्वीकार न करता हो। यहाँ तक कि जब महाराज जयसिंह और महाराज बल्लभसिंह जैसे शक्तिशाली नरेशों ने उदयपुर से पवित्र बनाये जाने की प्रार्थना की और वह स्वीकृत हुई तो यह शर्त लगा दी गई कि उदयपुर राजकुल की लड़की चाहे जिस कुल में व्याही जाय, सदा उसी की सन्तान गद्दी पर बैठीगी।

काश राणा अपनी घृणा को अपने दिल ही तक रखता, जवान तक न आने देता, तो बहुत-सी विपत्तियों से बच जाता। पर उसका वीर-हृदय दबना जानता ही न था। मानसिंह सोला-पुर की मुहिय ओर चला आ रहा था कि राणा से मिलने के लिए कुम्भमेरु चला आया। राणा स्वयं उसकी अगवानी को गया और बड़े ठाठ से उसकी दावत की, पर जब खाने का समय आया तो कहला भेजा कि मेरे सिर में दर्द है। मानसिंह ताड़ गया कि इनको मेरे साथ बैठकर खाने में आपत्ति है। झल्लाकर उठ खड़ा हुआ और बोला, 'अगर मैंने तुम्हारा गर्व चूर्ण न कर दिया तो मानसिंह नाम नहीं तक तक राणा भी वहाँ पहुँच गया था और

बोला—जब तुम्हारा जी चाहे चले आना । मुझे हरदम तैयार पाओगे । मानसिंह ने आकर अकबर को उभारा । बारूद पर पलीता पहुँच गया । फौरन्, राणा पर हमला करने के लिए फौज तैयार करने का हुक्म हुआ । शाहजादा सलीम प्रधान सेनापति बनाये गये । मानसिंह और महावत खाँ उनके सलाहकार नियुक्त हुए ।

राणा भी अपने बाईस हजार शूवीर और मृत्यु को खेल समझनेवाले राजपूतों के साथ हल्दीघाटी के मैदान में पैर जमाये खड़ा था । ज्यों ही दोनों सेनाएँ आमने-सामने हुईं, प्रलयकाण्ड उपस्थित हो गया । मानसिंह के साथियों के दिलों में अपने सरदार के अपमान की आग जल रही थी और वह उसका बदला लेना चाहते थे । राणा के साथी भी यह दिखा देना चाहते थे कि अपनी स्वाधीनता हमें जान से भी अधिक प्यारी है । राणा ने बहुतेरा चाहा कि मानसिंह से मुठभेड़ हो जाय तो ज़रा दिल का हौसला निकल जाय । पर इस यत्न में उन्हें सफलता न हुई । हाँ, संयोग वश उनका घोड़ा सलीम के हाथी के सामने आ गया, फिर क्या था । राणा ने चट रिक़ाब पर पाँव रखकर भाला चलाया जिसने महावत का काम तमाम कर दिया । चाहता था कि दूसरा तुला हुआ हाथ चलाकर अकबर का चिराग गुल कर दे कि हाथी भागा । शाहजादे को खतरे में देख उसके सिपाही लपके और राणा को घेर लिया । राणा के राजपूतों ने देखा कि

सरदार घिर गया तो उन्होंने भी जान तोड़ कर हल्ला किया, और उसे प्राण-संकट से साफ निकाल लाये । फिर तो वह घमसान का युद्ध हुआ कि खून की नदियाँ बह गईं । राणा जख्मों से चूर-चूर हो रहा था । शरीर से रक्त के फुहारे छूट रहे थे । पर तंग-हाथ में लिये विगड़े हुए शेर की तरह मैदान में डटा था, शत्रुदल उनके छत्र को देख-देखकर उसी स्थान पर अपने पूरे बल से धावा करता, पर राणा ने पाँव आगे बढ़ाने के सिवाय पीछे हटाने का नाम भी न लिया । यहाँ तक कि तीन बार दुश्मनों की जड़ में आते-आते बच गया । पर इस समय तक लड़ाई का रुख पलटने लगा । हृदय की वीरता और हिम्मत का जोश तोप-बदूक, गोला-बारूद के सामने कब तक टिक सकता था । सरदार भाला ने जब यह रंग देखा तो चट छत्र-वाहक के हाथ से छत्र छीन लिया और उसे हाथ में लिये एक चक्रदार स्थान को चला गया । शत्रु ने समझा कि राणा जा रहा है, उसके पीछे लपके । इधर राणा के साथियों ने मौका पाया तो उसे मैदान से सकुशल बचा ले गये । पर सरदार भाला ने अपने डेढ़ सौ साथियों सहित वीर-गति प्राप्त की और स्वामि-ऋण से उन्मृण हो गये । चौदह हजार बहादुर राजपूत हलदीघाट के मैदान को अपने खून से सींच गये जिनमें ५०० से अधिक राजकुल के ही राज-कुमार थे ।

मेवाड़ में जब इस पराजय की खबर पहुँची तो घर घर कुहराम मच गया। ऐसा कोई कुल न था जिसका एक न एक सपूत रण-देवी की बलि न हुआ हो। मेवाड़ का बच्चा बच्चा आज तक हल्दीघाटी के नाम पर गर्व करता है। भाट और कवीश्वर गलियों और सड़कों पर हल्दीघाटी की घटना सुना कर लोगों को रुलाते हैं, और जबतक मेवाड़ का कोई कवीश्वर जिंदा रहेगा और उसके हृदय-स्पर्शी कवित्व की कदर करने वाले बाकी रहेंगे, तब-तक हल्दीघाटी की याद हमेशा ताजी रहेगी।

उधर राणा अपने स्वामि-भक्त घोड़े चेटक पर सवार अकेला एकदम चल निकला। दो मुगल सरदारों ने उसे पहचान लिया और उनके पीछे घोड़े डाल दिये। अब आगे-आगे जरूमी राणा बढ़ा जा रहा है, उसके पीछे-पीछे दोनों सरदार घोड़ा दबाये बढ़े आते हैं। चेटक भी अपने मालिक की तरह जरूमों से चूर है। वह कितना ही जोर मारता, कितना ही जी तोड़कर कदम उठाता, पर पीछा करने वाले निकट आते जा रहे हैं अब उनके पाँवों की चाप सुनाई देने लगी। अब वह पहुँच गये। राणा तेगा सोत लेता है कि यकायक उसे कोई पीछे से ललकारता है, ओ नीले घोड़े के सवार ! ओ नीले घोड़े के सवार ! बोली और ध्वनि बिलकुल मेवाड़ी है। राणा भौंक्का होकर पीछे देखता है तो उसका चचेरा भाई शक्त चला आ रहा है। शक्त प्रताप से नाराज

होकर अकबर से जा मिला था और उस समय शाहजादा सलीम के साथियों में था । पर अब उसने नीले घोड़े के सवार को जस्मों से चूर बिलकुल अकेला मैदान से जाते हुए देखा तो बिगड़ाना खून जोश में आ गया । पुरानी शिकायतें और मैल दिल से बिलकुल धुल गये और तुरत पीछा करने वालों में जा मिला । और अन्त में उन्हें अपने भालों से धराशायी करता हुआ राणा तक पहुँच गया । उस समय अपने जीवन में पहली बार दोनो भाई बन्धुत्व और अपने मन के सच्चे जोश से गले गले मिले, यहाँ स्वामिभक्त चेटक ने दम तोड़ दिया । शक्त ने अपना घोड़ा भाई के नजर किया । राणा ने जब चेटक की पीठ से जीन उतारकर उस नये घोड़े की पीठ पर रखा तो वह फूट-फूटकर रो रहा था । उसे किसी सगे सम्बन्धी के मर जाने का इतना दुःख न हुआ था । क्या सिकन्दर का घोड़ा बस्फाला चेटक से अधिक स्वामिभक्त था ? पर उसके स्वामी ने उसके नाम पर नगर बसा दिया था । राणा का वह विपद् काल था । उसने केवल आँसू बहाकर ही संतोष किया । आज उस स्थान पर एक टूटा-फूटा चबूतरा दिखाई देता है जो चेटक के स्वामी पर प्राण निछावर कर देने का साक्षी है ।

शाहजादा सलीम विजय-तुंदुभी बजाता हुआ पहाड़ियों से निकला । उस समय तक बरसात का मौसिम शुरू हो गया था और चूँकि जलवायु के विचार से यह काल उन पहाड़ियों में बड़े कष्ट का

होता है इसलिए राणा को तीन-चार महीने इतमीनान रहा, पर वसन्त-काल आते ही शत्रु-सेना ने फिर धावा किया। महावतखां उदयपुर पर हुकूमत कर ही रहा था, को का शहबाजख़ाँ ने कुंभलमेर को घेर लिया। राणा और उसके साथियों ने यहाँ भी खूब वीरता दिखाई। पर किसी घर के भेदी ने जो अकबर से मिला हुआ था, किले के भीतर कुएँ में जहर मिला दिया और राणा को वहाँ से निकल जाने के सिवा और कोई रास्ता न दिखाई दिया। फिर भी उसके एक सरदार ने जिसका नाम भानु था, मरते दम तक किले को दुश्मनों से बचाये रखा। उसके वीरगति प्राप्त कर लेने के बाद इस किले पर भी अकबरी झण्डा फहराने लगा।

कुंभलमेर पर कब्जा कर लेने के बाद राजा मानसिंह ने धरमेती और गोगंडा के किलों को जा घेरा। अब्दुल्ला नाम के एक और सरदार ने दक्षिण दिशा से चढ़ाई की। फरीदख़ाँ ने छप्पन पर हमला किया। इस प्रकार चारों ओर से घिरकर प्रताप के लिए अकबर की अधीनता स्वीकार कर लेने के सिवा और कोई रास्ता न रहा, पर वह शेरदिल राजपूत उसी दम खम, उसी हिम्मत व हौसिले और उसी दृढ़ता के साथ शत्रु का सामना करता रहा, कभी अँधेरी रात में जब शाही फौज बेखबर सोती होती, वह अचानक अपनी घात की जगह से निकल पड़ता, इशारों से अपने साथियों को इकट्ठा कर लेता और जो शाही फौज करीब होती, उसी पर चढ़

दौड़ता। फरीदखाँ तो जो राणा को गिरफ्तार करने के लिए जंजीर बनवाये बैठा था। उसने ऐसी चतुराई से एक दुर्गम घाटी में जा घेरा कि उसकी सेना का एक भी आदमी जीवित न गया।

आखिर शाही फौज भी इस ढंग की लड़ाई से ऊब गई। मैदानों के लड़नेवाले मुगल पहाड़ों में लड़ना क्या जानें। उसपर से जब वर्षा आरम्भ हो जाती तो चौतरफा महामारी फैल जाती, यह बरसात के दिन प्रताप के लिए ज़रा दम लेने के दिन थे। इसी तरह कई बरस बीत गये। प्रताप के साथियों में से कुछ ने तो लड़कर वीरगति प्राप्त की, कुछ योंही मर-खप गये। कुछ जो ज़रा बोदे थे, इधर-उधर दबक रहे। रसद और खुराक के लाले पड़ गये। प्रताप को सदा यह खटका लगा रहता कि कहीं मेरे लड़के-बाले शत्रु के पंजे में न फँस जायँ। एक बार वहाँ के जंगली भीलों ने उनको शाही फौज से बचाया और एक टोकरे में रख जावरा की खानों में छिपा दिया, जहाँ वह उनकी सब प्रकार रक्षा और देख-भाल करते रहे। वह बल्ले और जंजीरें अभी तक मौजूद हैं—जिनमें यह टोकरे लटका दिये जाते थे, जिसमें हिंस्र जन्तुओं से बच्चों को डर न रहे। ऐसे-ऐसे कष्ट-कठिनाइयाँ भेलने पर भी प्रताप का अटल निश्चय तनिक भी न हिला। वह अब भी किसी गुफा में अपने मुट्ठी भर आखिरी दम तक साथ देनेवाले और सब प्रकार का अनुभव रखनेवाले



साथियों के बीच उसी आन-बान के साथ बैठता जैसे राज-सिंहासन पर बैठता था। उनके साथ उसी राजसी ढंग से बर्ताव करता। ज्योनार के समय खास-खास आदमियों को दोने प्रदान करता। यद्यपि यह दोमे महज जंगली फलों के होते थे; परन्तु पानेवाले उन्हें बड़े आदर-सम्मान के साथ लेते, मापे चढ़ाते और प्रसाद-वत भोजन करते थे, इसी वज्र से हड़ता ने राणा को राजस्थान के सम्पूर्ण राजाओं की निगाह में हीरो—आदर्श वीर बना दिया, जो लोग अकबर के दरबारी बन गये थे, वह भी अब राणा के नाम पर गर्व करने लगा। अकबर जो प्रकृति के दरबार से वीरता और मर्दानगी लेकर आया था, और बहादुर दुश्मन की कद्र करना जानता था, खुद भी अपने सरदारों से प्रताप की वीरता और साहस की सराहना करता। दरबार के कवि राणा की बड़ाई में पद्य रचने लगे। अब्दुरहीम खान-खाना ने जो हिन्दी-भाषा में बड़ी सुन्दर कविता करते थे, मेवाड़ी भाषा में राणा की वीरता का बखान किया।... वाह ! कैसे गुणज्ञ और उदार हृदय लोग थे कि शत्रु की वीरता को सराह कर उसका दिल बढ़ाते और हौसले उभारते थे।

पर कभी-कभी ऐसे भी अवसर आ जाते कि अपने कुटुम्बियों,

प्यारे बच्चों के कष्ट उससे न देखे जाते । उस समय उसका दिल बैठ जाता और अपने हाथ छाती में छुरी भोंक लेने को जी चाहता । शाही फौज ऐसी घात में लगी रहती कि पका हुआ खाना खाने की नौबत न आती । भोजन के लिए हाथ-मुँह धो रहे हैं कि जासूस ने खबर दी शाही फौज आ गई और तुरत सब छोड़-छाड़ भागे । एक दिन राणा एक पहाड़ी दर्रे में लेटा हुआ था । रानी और उसकी पुत्रवधू कन्दमूल की रोटियाँ पका रही थीं । बच्चे खाना पाने की खुशी में इधर-उधर कुलेलें करते फिरते थे, आज पाँच फ़ाँके गुजर चुके थे । राणा न जाने किस विचारसागर में डूबता उतराता बच्चों की चेष्टाओं को निराशा-भरी आँखों से देख रहा था । हा ! यह वह बच्चे हैं जिनको मखमली गर्दों पर नींद न आती थी, जो दुनिया की नियामतों की ओर आँख उठा-उठाकर न देखते थे, जिनको अपने बेगाने सभी गोद की जगह सिर-आँखों पर बिठाते थे, आज उनकी यह हालत है कि कोई बात नहीं पूछता, न कपड़े हैं न लत्ते, कन्दमूल की रोटियों की आशा पर मगन हो रहे हैं और उछल-कूद रहे हैं । वह इन्हीं दिल बैठानेवाले विचारों में डूबा हुआ था कि अचानक अपनी प्यारी बेटी की जोर की चीख ने उसे चौंका दिया । देखता है, तो एक जंगली बिल्ली उसके हाथ से रोटी छीने लिये जा रही है और वह बेचारी बड़े

करुण स्वर में रो रही है । हाय ! बेचारी क्यों न रोये ? आज पाँच फ़ाकों के बाद आधी रोटी मिली थी, फिर नहीं मालूम कै कड़ाके गुजरेंगे ! यह देखकर राणा की आँखों में आँसू उमड़ आये । उसने अपने जवान बेटों को रंगभूमि में अपनी आँखों से दम तोड़ते देखा था ; पर कभी उसका हृदय कातर न हुआ था, कभी आँखों में आँसू न आये थे । मरना, मारना तो राजपूत का धर्म है । इसपर कोई राजपूत क्यों आँसू बहाये । पर आज इस बालिका के विद्याप ने उसे विवश कर दिया । आज क्षण भर के लिए उसकी दृढ़ता के पाँव डिग गये । कुछ क्षण के लिए मानव-प्रकृति ने वैयक्तिक विशेषत्व को पराजित कर दिया । सहृदय व्यक्ति जितने ही शूर और साहसी होते हैं, उतने ही कोमलचित्त भी होते हैं । नेपोलियन बोनापार्ट ने हजारों आदमियों को मरते देखा था और हजारों को अपने ही हाथों खाक पर सुला दिया था । पर एक भूखे, दुबले कमजोर कुते को अपने मालिक की लाश के इधर-उधर मँडलाते देख उसकी आँखों से अश्रुधारा उमड़ पड़ी थी । राणा ने लड़की को गोद में ले लिया और बोला—धिकार है मुझको कि केवल नाम के राजत्व के लिए अपने प्यारे बच्चों को इतने क्लेश दे रहा हूँ । उसी समय अकबर के पास पत्र भेजा कि अब कष्ट सहे नहीं जाते, मेरी दशा पर कुछ दया कीजिये ।

अकबर के पास यह सँदेसा पहुँचा तो मानो कोई अप्रत्यासित वस्तु मिल गई। खुशी के मारे फूला न समाया। राणा का पत्र दरबारियों को सगर्व दिखाने लगा। मगर दरबार में अगुणज्ञ लोग बहुत कम होंगे जिन्होंने राणा की अधीनता के समाचार को प्रसन्नता के साथ सुना हो। राजे-महाराजे यद्यपि अकबर की दरबारदारी करते थे, पर स्वजाति के अभिमान के नाते सबके हृदय में राणा के लिए सम्मान का भाव था। उनको इस बात का गर्व था कि यद्यपि हम पराधीन हो गये हैं, पर हमारा एक भाई अभी तक स्वाधीन राजत्व का डंका बजा रहा है। और क्या आश्चर्य कि कभी-कभी अपने दिलों में इतने सहज में वश्यता स्वीकार कर लेने पर लज्जा भी अनुभव करते हों। इनमें बीकानेर नरेश का छोटा भाई पृथ्वीसिंह भी था जो बड़ा तलवार का धनी, और शूवीर था। राणा के प्रति उसके हृदय में सच्ची श्रद्धा उत्पन्न हो गई थी, उसने जो यह खबर सुनी तो विश्वास न हुआ। पर राणा की लिखावट देखी तो दिल को गहरी चोट पहुँची, खानखानों की तरह वह भी न केवल तलवार का धनी था, बल्कि सहृदय कवि भी था और वीर-रस के छन्द रचा करता था। उसने अकबर से राणा के पास पत्र भेजने की अनुमति प्राप्त कर ली। इस बहाने से कि मैं उसके अधीनता-स्वीकार के समाचार की प्रामाणिकता की जाँच करूँगा। पर उस पत्र में उसने अपना हृदय निकालकर

रख दिया । ऐसे-ऐसे वीर-रस भरे, ओजस्वी और उत्साहबद्धक पद्य लिखे कि राणा के दिल पर वीर-विरुदावली का काम कर गये । उसके दबे हुए हौसलों ने फिर सिर उभारा, आजादी का जोश फिर मचल उठा और अधीनता-स्वीकार का विचार कपूर की तरह मन से उड़ गया ।

पर अबकी बार उसके विचारों ने कुछ और ही रूप ग्रहण किया । बार-बार की हार और विफलता ने उस पर साबित कर दिया कि इन गिने साथियों और पुराने जंग खाये हुए हथियारों से अकबरी प्रताप के प्रवाह को रोकना अति कठिन ही नहीं ; किन्तु असंभव है, अतः क्यों उस देश को जहाँ से स्वाधीनता सदा के लिए चली गई, अन्तिम नमस्कार करके किसी ऐसे स्थान पर सीसौदिया कुल का केसरिया झण्डा गाड़ा जाय, जहाँ उसके झुकने का कोई डर ही न हो । बहुत बहस-मुबाहसे के बाद यह सलाह तै पाई कि सिंधुनद के तट पर, जहाँ पहुँचने में शत्रु को एक रेगिस्तान पार करना पड़ेगा, नया राज्य स्थापित किया जाय । कैसा विशाल हृदय और कितनी ऊँची हिम्मत थी कि इतनी पराजयों के बाद भी ऐसे ऊँचे इरादे दिल में पैदा होते थे । यह विचार पक्का करके राणा अपने कुटुम्बियों और बचे-खुचे साथियों को लेकर इस नई मुहिम पर चल खड़ा हुआ और अरावली के पश्चिमी अंचल को पार करता हुआ मरुभूमि के किनारे तक जा

पहुँचा। पर इस बीच एक ऐसी शुभ घटना घटित हुई जिसने उसका विचार बदल दिया और उसे अपनी प्रिय जन्मभूमि को लौट आने की प्रेरणा की। राजस्थान का इतिहास केवल प्राणोत्सर्ग और लोकोत्तर वीरता की कथाओं से ही नहीं भरा हुआ है, स्वामि-भक्ति और वफादारी के सतत स्मरणीय और और गर्व करने योग्य दृष्टान्त भी उसमें उसी तरह भरे पड़े हैं। भामाशाह ने जिसके पुरखे चित्तौड़ राज्य के मंत्री रहे, जब अपने मालिक को देश-त्याग करते हुए देखा तो नमकखारी का जोश उमड़ आया। हाथ बाँधकर राणा की सेवा में उपस्थित हुआ और बोला—महाराज, मैंने अनेक पीढ़ियों से आपका नमक खाया है, मेरी जमा-जथा जो कुछ है, आप ही की दी हुई है। मेरी देह भी आप ही की पाली-पोसी हुई है। क्या मेरे जीते जी अपने प्यारे देश को आप सदा के लिए त्याग देंगे? यह कहकर उस वफादारी के पुतले ने अपने स्वजाने की कुंजी राणा के चरणों पर रख दी। कहते हैं कि उस स्वजाने में इतनी दौलत थी कि उससे २५ हजार आदमी १२ साल तक अच्छी तरह गुजर कर सकते थे। उचित है कि आज जहाँ राणा प्रताप के नाम पर श्रद्धा के हार चढ़ाये जायँ, वहाँ भामाशाह के नाम पर भी दो-चार फूल बिखेर दिये जायँ।

कुछ तो इस प्रचुर धनराशि की प्राप्ति और कुछ पृथ्वी

सिंह की वीर-भाव-भरी कविता ने राणा के डगमगाते हुए मन को फिर से दृढ़ कर दिया, उसने अपने साथियों को जो इधर-उधर बिखर गये थे, भटपट फिर जमा कर लिया। शत्रु तो निश्चिन्त बैठे थे कि अब यह बला अरावली के उस पार रेगिस्तान से सर मार रही होगी कि राणा अपने दल के साथ शेर की तरह दूट पड़ा और कोका शहबाजख़ां को जो दोयर में सेना लिखे निश्चिन्त पड़ा था जा घेरा। दम के दम में सारी सेना घराशायी बना दी गई। अभी शत्रु पक्ष पूरी तरह सजग न होने पाया था कि राणा कुंभख़मेर पर जा डटा और अब्दुल्ला तथा उसकी सेना को तलवार के घाट उतार दिया। जबतक बादशाही दरबार तक खबर पहुँचे-पहुँचे राणा का केसरिया झण्डा दूर किलों पर लहरा रहा था। साल भर भी न गुजरा था कि उसने अपने हाथ से गया हुआ राज्य लौटा लिया। केवल चित्तौड़, अजमेर और गढ़मण्डल पर कब्ज़ा न हो सका। इसी हल्ले में उसने मानसिंह का भी थोड़ा मान-मर्दन कर दिया। अकबर पर चढ़ा दौड़ा और वहाँ की मशहूर मण्डी भालपुरा को लूट लिया।

मन में प्रश्न उठता है कि अकबर ने राणा को क्यों इतमी-नान से बैठने दिया। उसकी शक्ति अब पहले से बहुत अधिक हो गई थी, उसके साम्राज्य की सीमाएँ दिन-दिन अधिक विस्तृत होती जाती थीं। जिधर रुख करता, उधर ही विजय हाथ बाँधे खड़ी रहती

सरदारों में एक से एक प्रौढ़ अनुभववाले राण-कुशल योद्धा विद्यमान थे। ऐसी अवस्था में वह राणा की इन ज्यादतियों को क्यों चुपचाप देखता रहा ? शायद इसका कारण यह हो कि वह उन दिनों दूसरे देश जीतने में उलझा हुआ था। या यह कि अपने दरबार को राणा से सहानुभूति रखनेवाला पाकर उसे फिर छेड़ने की हिम्मत न हुई हो, जो हो, उसने निश्चय कर लिया कि राणा को उन पहाड़ियों में चुपचाप पड़ा रहने दिया जाय। पर साथ ही निगाह रखी कि वह मैदान की ओर न बढ़ सके। राणा की जगह कोई और आदमी होता तो इस शांति और आराम को हजार गनीमत समझता और इतने कष्ट भेलने के बाद इस विश्रान्ति-लाभ को ईश्वरीय सहायता समझता। पर महत्वाकांक्षी राणा को चैन कहाँ। जब तक वह अकबर से लोहा ले रहा था, जब तक अकबर की सेना उसकी खोज में जंगल-पहाड़ से सिर टकराती फिरती थी, तब तक राणा के हृदय को सन्तोष था। जब तक यह चिन्ता अकबर के प्राणों को जला रही थी, तब तक राणा के दिल में ठंडक थी। वह सच्चा राजपूत था। शत्रु के क्रोध, कोप, घृणा यहाँ तक तिरस्कार भाव को भी सहन कर सकता था, पर उसका दिल भी इसको बर्दाश्त न कर सकता था कि कोई उसे दया-दृष्टि से देखे या उस पर तर्स स्थाय। उसका स्वाभि-मानी हृदय कभी इसे सहन न कर सकता था।



जो हृदय अपनी जाति की स्वाधीनता पर बिका हो उसे एक पहाड़ी में बंद रहकर राज्य करने से क्या संतोष हो सकता था। वह कभी-कभी पहाड़ियों से बाहर निकलकर उदयपुर और चित्तौड़ की ओर आकांक्षा भरी दृष्टि से देखता कि हाय, अब यह फिर मेरे अधिकार में न आएँगे ! क्या यह पहाड़ियाँ ही मेरी आशाओं की सीमा है ! अक्सर वह अकेले और पैदल ही चल देता और पहाड़ के दर्रों में घंटों बैठकर सोचा करता। उसके हृदय में उस समय स्वाधीनता की उमंग का समुद्र ठाठे मारने लगता, आँखें सुख हो जाती, रंगें फड़कने लगतीं, कल्पना की दृष्टि से वह शत्रुको आते देखता और फिर अपना तेगा सम्भालकर लड़ने को तैयार हो जाता। हाँ, मैं बाप्पा रावल का वंशधर हूँ। राणा, सांगा मेरा दादा था, मैं उसका पोता हूँ। वीर जगमल मेरा एक सरदार था। देखो तो मैं यह केसरिया भंडा कहाँ कहाँ गाड़ता हूँ ! पृथ्वीराज के सिंहासन पर न गाड़ूँ तो मेरा जीना अकारत है।

यह विचार, यह मंसूबे, यह जोशे-आजादी, यह अन्त-ज्वार सदा उसके प्राणों को जलाती रही। और अन्त में इसी अन्तर की आग ने उसे समय से पहले ही मृत्यु-शय्या पर सुला दिया। उसके गैँडे कैसे बलिष्ठ अंग-प्रत्यंग, और सिंह का-सा निडर हृदय भी इस अग्नि की जलन को अधिक दिन सह न सके। अंतिम

क्षण तक देश और जाति की स्वाधीनता का ध्यान उसे बँधा रहा। उसके सरदार जिन्होंने उसके साथ बहुत-से अच्छे-बुरे दिन देखे थे, उसकी चारपाई के इर्द-गिर्द शोक में डूबे और आँखों में आँसु भरे खड़े थे। राणा की टकटकी दीवार की ओर लगी हुई थी और कोई खयाल उसे बेचैन करता हुआ मालूम होता था। एक सरदार ने कहा—महाराज, राम-नाम लीजिये। राणा ने मृत्यु-यंत्रणा से कराहकर कहा—‘मेरी आत्मा को तब चैन होगा कि तुम लोग अपनी-अपनी तलवारें हाथ में लेकर कसम खाओ कि हमारा यह प्यारा देश तुम्हारे कब्जे में न जायगा। तुम्हारी रगों में जब तक एक बूँद भी रक्त रहेगा, तुम उसे तुम्हारे से बचाते रहोगे। और बेटा अमरसिंह, तुम से विशेष विनती है कि अपने बाप-दादों के नाम पर घबरा न लगाना और स्वाधीनता को सदा प्राण से अधिक प्रिय मानते रहना। मुझे डर है कि कहीं विलासिता और सुख की कामना तुम्हारे हृदयों को अपने वश में न कर ले और तुम मेवाड़ की उस स्वाधीनता को हाथ से दे दो, जिसके लिए मेवाड़ के वीरों ने अपना रक्त बहाया है।’ सम्पूर्ण उपस्थित सरदारों ने एक स्वर से शपथ की कि जब तक हमारे दम में दम है, हम मेवाड़ की स्वाधीनता को कुदृष्टि से बचाते रहेंगे। प्रताप को इतमीनान हो गया और सरदारों को रोता-बिलखता छोड़ उसकी आत्मा ने पार्थिव चोले

को त्याग दिया । मानो मौत ने उसे अपने सरदारों से यह कसम लेने की मुहलत दे रखी थी ।

इस प्रकार उस सिंह विक्रम राजपूत के जीवन का अवसान हुआ जिसकी विजयों की गाथाएँ और विपता की कहानियाँ मेवाड़ के बच्चे-बच्चे की जवान पर हैं । जो इस योग्य है कि उसके नाम के मंदिर गाँव-गाँव, नगर-नगर में निर्माण किये जायँ और उनमें स्वाधीनता देवी की प्रतिष्ठा तथा पूजा की जाय । लोग जब उन मंदिरों में जायँ तो स्वाधीनता का नाम लेते हुए जायँ । और इस राजपूत की जीवन-कथा से सच्ची आज़ादी का सबक सीखें ।

---

## रणजीतसिंह

भारत के पुराने शासकों में शायद ही कोई ऐसा होगा जिस पर यूरोपीय ऐतिहासिकों और अन्वेषकों ने इतने विस्तार के साथ आलोचना की हो, जितना पंजाब के महाराज रणजीतसिंह पर। उनके चरित्र और स्वभाव, उनकी न्यायशीलता, उनके शौर्य और पराक्रम, उनकी प्रबंध-पटुता, उनके उत्साहपूर्ण आतिथ्य-सत्कार और

अन्य गुणों तथा विशेषताओं के सम्बन्ध में प्रतिदिन इतनी वार्ताएँ प्रसिद्ध होती थीं कि यूरोप के मनचले ग्रन्थकारों और पर्यटकों के मन में अपने-आप यह उत्सुकता उत्पन्न हो जाती थी कि चलकर ऐसे विलक्षण और गुण-गरिष्ठ व्यक्ति को देखना चाहिये। और उनमें से जो आता, वह महाराज के सुन्दर गुणों की ऐसी गहरी छाप दिल पर लेकर जाता जो उनकी सराहना में दफ्तर के दफ्तर रँग डालने पर भी तृप्त न होती थी। सिराजुद्दौला, मीर जाफ़र और अवध के नवाबों का हाल पढ़-पढ़कर यूरोप में आम खयाल हो गया था कि भारत में यह योग्यता ही नहीं रही कि ऊँचे दर्जे के राजनीतिज्ञ और शासक उत्पन्न कर सके। अधिक से अधिक वहाँ कभी-कभी लुटेरे सिपाही निकल खड़े होते हैं और बस। पर महाराज रणजीत सिंह के व्यक्तित्व ने इस धारणा का बड़े जोर के साथ खण्डन कर दिया, और यूरोप वालों को दिखा दिया कि विभूतियों को उत्पन्न करना किसी विशेष देश या जाति का विशेषाधिकार नहीं है, किन्तु ऐसे महिमाशाली पुरुष प्रत्येक जाति और प्रत्येक काल में उत्पन्न होते रहते हैं। और यद्यपि रणजीत सिंह के अनेक चरित्र-लेखकों पर इस सामान्य कुधारणा का असर बना है और उनके चरित्र का अध्ययन करने में वह इस भावना को अलग नहीं रख सके, फिर भी महाराज की अपनी खास खूबियों ने जो कुछ बरबस उनकी लेखनी से लिखवा लिया,

वह इस बात को प्रमाणित कर देता है कि १८ वीं शताब्दी में नेपोलियन बोनापार्ट को छोड़कर कोई दूसरा ऐसा मनुष्य उत्पन्न नहीं हुआ। बल्कि उस परिस्थिति को देखते हुए जिसके भीतर रणजीत सिंह को काम करना पड़ा, कह सकते हैं कि शायद नेपोलियन में भी वह योग्यताएँ न थीं जो महाराज से व्यक्ति में एकत्र हो गई थीं। फ्रांस स्वाधीन देश था और वहाँ के दार्शनिकों ने जनसाधारण में प्रजातंत्र के विचार फैला दिये थे। नेपोलियन को अधिक से अधिक इतना ही करना पड़ा कि मौजूद और तैयार मसाले को इकट्ठा कर उससे एक इमारत खड़ी कर ली। इसके विपरीत भारत कई सौ साल से पीसा-कुचला जा रहा था, और रणजीत सिंह को उनसे निबटना पड़ा जो लम्बे अरसे तक भारत के भाग्य-विधाता रह चुके थे। निस्सन्देह, सेनापति रूप में नेपोलियन का पद ऊँचा है, पर शासन-प्रबन्ध की योग्यता में महाराज रणजीत सिंह उससे बहुत आगे बढ़े हुए हैं। यद्यपि उनका स्थापित किया हुआ राज्य उनके बाद अधिक दिन टिक न सका। पर इसमें स्वयं उनका कोई दोष नहीं। इसकी जिम्मेदार वह आपस का बैर और फूट है जिसने सदा इस देश की दुर्दशा कराई और जिसे महाराज रणजीत सिंह भी दिलों से दूर कराने में सफल न हो सके।

रणजीतसिंह के जन्म और बचपन का समय भारत में बढ़ी

हलचल और परिवर्तन का काल था । वह सिख-जाति जो गुरु गोविन्द सिंह के दिलो-दिमाग से उपजी थी और कई शहीदों ने जिसे अपने बहुमूल्य रक्त से सींचकर जवान किया था, साहस और वीरत्व के मैदान में अपनी पताका फहरा चुकी थी । सन १७६२ ई० से जब सिखों ने सरहिंद का किला जीता और जिसे अहमदशाह अब्दाली भी उनसे न छीन सका । सिखों का बल-प्रभाव वृद्धि पर था । पर यह जातीय भाव, जो कुछ दिनों के लिए उनके हृदयों में तरंगित हो उठा था, विदा हो चुका था । दलबन्दी का बाजार गरम था और कितनी ही मिसलें कायम हो गई थीं, जिनमें दिन-रात मार-काट मची रहती थी । जिस विशेष नृक्ष को लेकर सिख जाति उत्पन्न हुई थी, वह यद्यपि कुछ अंशों में पूरा हो चुका था । पर उसकी पूर्ण सिद्धि को पहले ही खुद उन्हीं में फूट फैलाने-वाली ताकतों ने जोर पकड़ लिया और मुख्य उद्देश्य उपेक्षित हो गया । १८ वीं शताब्दी के अन्त में मुल्क की हालत बहुत नाजुक हो रही थी । निरंकुशता और उच्छ्वलता का राज था । जिस किसी ने कुछ लुटेरे सिपाहियों को जमाकर एक दल बना लिया, वह अपने किसी कमजोर पड़ोसी को दबाकर अपनी चार दिन की हुकूमत कायम कर लेता था, और कुछ दिन बाद उसे भी किसी अधिक बलवान व्यक्ति के लिए जगह खाली करनी पड़ती थी । न कोई कानून था, न कोई सुव्यवस्थित शासन । शांति और

लोकरक्षा अनाथ बच्चों की भाँति आश्रय ढूँढती फिरती थीं। हर गाँव का राजा जुदा, कानून जुदा और दुनिया जुदी थी। भाई चारा सिख-वंश की एक प्रमुख विशेषता है। और केवल वही क्या सभी धर्मों मजहबों में मानव-बन्धुत्व की शिक्षा विद्यमान है। यह शिक्षा उच्च और पवित्र है। किसी आदमी को क्या हक है कि दूसरों को अपना अधीन बनाकर रखे और उनके अस्तित्व से खुद फायदा उठावे ? संसार के सुखों में हर आदमी का हिस्सा बराबर है। सिख जाति ने जब तक इस भाव का आदर किया, इसे बरता और इसका अनुसरण किया, तब तक उसका बल बढ़ता गया। पर जब अहंकार और स्वार्थ-परता, लोभ और दंभ ने सिखों के दिलों में घर कर लिया, धन और अधिकार की चाट पड़ी, तो भाईचारे के भाव को गहरा धक्का पहुँचा, जिसका फल यह हुआ कि राज्यों की स्थापना हो गई और भाई-भाई में मार-काट मचने लगी। गुरु गोविन्दसिंह ने भाई-चारे का जोश पैदा किया। पर उस पारस्परिक सहानुभूति का बल न उत्पन्न कर सके जो भाई चारे के कवच का काम करता है।

रणजीतसिंह का जन्म सन् १७८० ई० में गुजरान-वाला स्थान में हुआ। आम ख्याल है कि उनके पिता एक गरीब जमींदार थे, पर यह ठीक नहीं है। उनके पिता सरदार



महानसिंह सकर चकिया मिसिल के सरदार और बड़े प्रभाव-शाली पुरुष थे। पर २७ ही वर्ष की अवस्था में स्वर्ग सिधार गये। रणजीतसिंह उस समय कुल जमा १० साल के थे और इसी उम्र में उनके सिर पर भयावह जिम्मेदारियों का बोझ आ पड़ा। परन्तु अकबर की तरह वह भी प्रबन्ध और संघटन की योग्यता मा के पेट से लेकर निकले थे, और इस दस वर्ष की वय में ही कई लड़ाइयों में अपने पिता के साथ रह चुके थे। एक दिन एक भयानक युद्ध में वह बाल-बाल बचे। मानो उनका शैशव रणक्षेत्र में ही बीता और युद्ध के विद्यालय में ही उन्होंने शिक्षा पाई। ८-१० साल का बच्चा, उसकी आंखों से नित्य मार-काट के दृश्य गुज़रते होंगे। कुटुम्ब के बड़े बूढ़ों को चौपाल में बैठकर किसी पड़ोसी सरदार पर हमला करने के मंसूबे बाँधते या किसी बलवान सरदार के आक्रमण से बचाव के उपाय सोचते देखना होगा और यह अनुभव उसके कोमल संस्कारग्राही चित्त पर क्या कुछ छाप न छोड़ जाते होंगे ! परवर्ती घटनाओं ने सिद्ध कर दिया कि यह अल्पवयस्क बालक तीक्ष्ण बुद्धि और प्रतिभावान था, और जो शिक्षाएँ उसे मिलीं उसके जीवन का अंग बन गईं। उसने जो कुछ देखा, शिक्षा ग्रहण करनेवाली दृष्टि से देखा। १२ वर्ष की अवस्था में वह सकर चकिया

मिसिल के सरदार करार दिये गये और २० वें साल में कुछ अपनी बहादुरी और कुछ जोड़होड़बाजी से लाहौर का राजा बन बैठा। इसका वृत्तान्त मनोरंजक है। सन १७६८ ई० में अहमद-शाह अब्दाली का पोता अपने दादा के जीते हुए प्रदेशों पर अधिकार-स्थापन के इरादे से हिन्दुस्तान पर चढ़ा और लाहौर तक चला आया। उसका विचार था कि टिककर सम्बद्ध स्थानों से खिराज वसूल करे। पर इसी बीच उसे स्वदेश में विप्लव की खबर मिली। घबराकर लौटा। भेलम बाढ़ पर थी, बारबरदरी का इन्तज़ाम खराब। उसकी कई तोपें उसके साथ न जा सकीं। संयोगवश रणजीतसिंह वहीं पास में ही थे। शाह ज़मां से मिले तो उसने कहा—अगर तुम मेरी तोपें फ़ारस भिजवा दो तो इसके बदले में तुम्हें लाहौर दे दूँ। रणजीतसिंह ने यह शर्त बड़ी खुशी से मंज़ूर कर ली। यद्यपि शाहज़मां का यह वादा कोई अर्थ न रखता था और रणजीतसिंह स्वयं शक्तिशाली न होते तो उससे कुछ भी लाभ न उठा सकते। पर उनके निजी बल और प्रभाव पर इस प्रतिज्ञा पर दुहरी चाशनी चढ़ गयी। इसके थोड़े ही दिनों बाद उन्होंने अमृतसर पर भी कब्ज़ा कर लिया और अब उनकी शक्ति और दबदबे के आगे सब मिसले धूमिल पड़ गई।

यूरोपीय वृत्त-लेखकों ने रणजीतसिंह पर स्वार्थपरता, विश्वासघात, निर्दयता, बेवफ़ाई आदि के दोष लगाये हैं और

उनके फूटने किसी हद तक सही भी हैं। राजनीति में पुराने आचार्यों ने भी थोड़ी-बहुत चालबाजी और कठोरता की इजाजत दी है, जिसे दूसरे शब्दों में बेवफाई और बेरहमी कह सकते हैं। इन उपायों के बिना राज्य का नवरोपित बिरवा कभी जड़ नहीं पकड़ सकता। रही स्वार्थपरता की बात, सो यह दोष हर आदमी पर सामान्यतः और हर एक राजा पर विशेषतः घटित हो सकता है। आज तक किसी जाति में कोई ऐसा बादशाह नहीं हुआ जिसने किसी जाति पर केवल सदुद्देश्य, मानव-हित या परोपकार की भावना से राज्य किया हो, बल्कि हमें तो इसके मानने में भी हिचक है कि यह नेकनीयती स्वार्थ को दबाये हुए थी। स्वार्थ शासन के मूल में ही बैठा हुआ है। यह भी ध्यान रहे कि रणजीत सिंह वचन, व्यवहार और राजनीति को आज की नैतिक कसौटी पर कसना न्याय नहीं है। रणजीत सिंह ने लाहौरी दरबार की रंग-भूमि पर जब अपना अभिनय किया था उसको सौ साल का जमाना बीत चुका और इन सौ वर्षों में सभ्यता, सदाचार और सामाजिक जीवन के आदर्श बहुत आगे निकल गये हैं। नीति और सदाचार का मान-दण्ड प्रत्येक युग में बदलता रहता है। जो काम आज से १०० साल पहले जायज़ समझा जाता था, आज अविहित है, और संभव है कि बहुत-सी बातें जिन्हें आज हम बे-भिन्नक करते हैं, १०० साल बाद लज्जा-

जनक समझी जाने लगे। सौ साल का जमाना तो बहुत होता है, अभी २५ साल से अधिक नहीं बीते जब होली के दिनों में हर शहर के विलास-प्रिय रईसों की मण्डलियों के साथ नशे में भूमते हुए गलियों की सैर करते देखना एक साधारण बात थी; पर अब यह लज्जा-जनक समझा जाता है। बल्कि कोई भला आदमी आज शराब पीकर पब्लिक में निकलने की हिम्मत न करेगा। इन बातों को ध्यान में रखते हुए अगर हम रणजीत सिंह के आचरणों को जाँचें, परखें तो हम निश्चय ही इस नतीजे पर पहुँचेंगे कि शासक के मानदण्ड से देखते हुए उनसे बहुत कम ऐसे कर्म हुए हैं जिन पर उन्हें लज्जित होना पड़े। पर हाँ, इस मानदण्ड की शर्त है।

महाराज रणजीत सिंह बड़े ही स्थिरचित्त, परिश्रमी और परिणाम-दर्शी व्यक्ति थे। उनकी हिम्मत ने हारना सीखा ही न था। श्रमशीलता और कष्ट-सहिष्णुता का यह हाल था कि अक्सर दिन का दिन घोड़े की पीठ पर ही बीत जाता। सृष्टि-बूझ उनकी ज़बर्दस्त थी। पुस्तकी विद्या से बिल्कुल कोरे थे। पर विद्वानों के साथ वार्तालाप और पर्यवेक्षण के द्वारा अपनी जानकारी इतनी बढ़ा ली थी कि यूरोपीय यात्रियों को उनकी बहुश्रुतता पर आश्चर्य होता था। साहस तो उनका स्वभाव ही था। साहसिक कार्यों के, खासकर साहस भरी यात्राओं के वृत्तान्त बड़ी रुचि से सुनते थे। यूरोप की नई खोजों और आविष्कारों का पता रखने को उत्सुक

रहते थे । उनका पहनावा बहुत सादा और बनावट से खाली होता था । और यद्यपि देखने में सुंदर न थे, बल्कि यह कहना अधिक सत्य होगा कि कुरूप थे, और डीढ़-डौल के विचार से भी कुछ अधिक भाग्यशील न थे । पर उनके गुणों ने इन बाह्य दोषों को छिपा लिया था । चेहरे पर चेचक के भद्दे दाग थे, और एक आँख भी उसकी नज़र हो चुकी थी, फिर भी मुख-मण्डल पर एक तेज बरसा करता था । फुकीर अज़ीजुद्दीन लाहौर दरबार में परराष्ट्र सचिव के पद पर नियुक्त थे । एक बार दूत रूप से लार्ड बैटिंग के पास गये थे । बात-चीत के सिलसिले में लार्ड बैटिंग पूछ बैठे कि महाराज की कौन सी आँख जाती रही है । अज़ीजुद्दीन ने इसके जवाब में कहा—जनाब ! मेरे प्रतापी स्वामी के चेहरे पर वइ तेज है कि हममें से किसी को इतना साहस ही न हुआ कि उनकी ओर आँख उठा सके ।’ उत्तर यद्यपि अतिरंजना से रहित न था, फिर भी उससे रणजीत सिंह के उस रोब का पता चलता है जो दरबारवालों के दिलों पर छाया हुआ था ।

रणजीत सिंह जन्म-सिद्ध शासक थे । उनमें कोई ऐसा गुण, कोई ऐसी शक्ति, कोई ऐसा आकर्षण था जो बड़े-बड़े हेकड़ों और अहम्मन्यों को भी उनकी अधीनता स्वीकार करने को बाध्य कर देता था । आदमियों को परखने की उनमें ज़बर्दस्त योग्यता थी और उनकी सफलता का बहुत बड़ा कारण उनका यही गुण

था। कौन आदमी किस काम को औरों से अच्छी तरह कर सकता है, इसका निर्णय करना आसान बात नहीं है। शाहजहाँ, जहाँगीर, औरंगजेब बड़े-बड़े बादशाह थे : पर उनके राजत्व में आये दिन बगावतें और साजिशें होती रहती थीं, और सूबेदारों को दबाने के लिए अक्सर दिल्ली से फौजें रवाना करनी पड़ती थीं। रणजीत सिंह के राज्य-काल में ऐसी घटनाएँ क्वचित् ही होती थीं। उस उथल-पुथल के ज़माने में भी उनके कर्मचारी कितनी सचाई से काम करते थे यह देखकर आश्चर्य होता है। महाराज धर्मगत निष्पक्षता के सजीव उदाहरण थे, खासकर राजकर्मचारियों के चुनाव में इस राग-द्वेष को ज़रा भी दखल न देने देते थे। इस नीति में वह अकबर से भी बड़े हुए थे। सिखों को मुसलमानों से कोई लाभ न पहुँचा था, बल्कि उल्टा उन्होंने सिखों का अस्तित्व मिटा देने में कोई यत्न नहीं उठा रखा था, पर रणजीत सिंह इस संकीर्णता से सर्वथा मुक्त थे। उनके दरबार में कई प्रमुख पदों पर मुसलमान नियुक्त थे। फ़कीर अज़ीजुद्दीन, नूरुद्दीन, इमामुद्दीन सब के सब ऊँचे पदों पर थे। ब्राह्मण, खत्री, राजपूत हर एक जाति से उन्होंने राज्य-प्रबन्ध में सहायता ली। जहाँ भी उन्हें गुण दिखाई दिया उसकी कद्र की। राजा दीनानाथ, दीवान मुहकमचन्द, रामपाल मिश्र, दीवान साँवलमल, लाहौर दरबार के स्तम्भों में थे और बड़े बड़े महत्व के

कार्यों पर नियुक्त थे। रणजीतसिंह की सूक्ष्मदर्शी दृष्टि ने ताड़ लिया था कि अगर न्याय और क्षेम-कुशल की नीति से राज्य करना है तो उन जातियों की सहायता के बिना काम नहीं चलेगा जो बहुत दिनों से राज्य-कार्य में भाग लेती आई हैं। सिखों ने इस समय तक युद्ध-क्षेत्र के सिवा शासन-प्रबंध में अपनी योग्यता का परिचय नहीं दिया था। अतः सैनिक पद अधिकतर सिखों के हाथ में थे। दीवानी और माल के मुसलमानों, ब्राह्मणों, खत्रियों और कायस्थों के हाथ में थे, पर फौजी चढ़ाइयों में सेनापति अक्सर उपयुक्त अधिकारी ही बनाये जाते थे। उस समय से अब तक इस निष्पक्षता को निभाना सिख राजाओं ने अपना सिद्धान्त बना रखा है, खासकर नाभा, पटियाला, कपूरथला और भींद में, जो सिखों की सबसे बड़ी रियासतें हैं, यह उदार विचार विशेष रूप से दिखाई देता है। हाँ, इसलामी रियासतों में स्थिति इसकी उलटी है। हैदराबाद को छोड़कर जहाँ एक हिन्दू सज्जन मंत्री के पद पर प्रतिष्ठित हैं, और शायद कोई ऐसी रियासत नहीं जहाँ इस धर्म-गत उदारता से काम लिया जाता हो। हिन्दुओं को कट्टर और अनुदार कहना सहज है, पर वस्तु-स्थिति इसकी उलटी है। अभी हाल में ही महाराज जयपुर ने एक मुसलमान सज्जन को दीवान बनाया है। क्या यह हिन्दुओं की संकीर्णता है ?

उस ज़माने में अकसर अदूरदर्शी नरेशों की यह रीति थी कि शत्रु पर विजय पाने के बाद उसे मटियामेट कर देते या ऐसा कठोर व्यवहार करते कि उसके हृदय में प्रतिहिंसा और द्वेष की आग भड़कती रहती थी। पर रणजीत सिंह की नीति इस विषय में मनुष्यता और भद्रता की नीति थी, जो यद्यपि आज की रीति-नीति के अनुसार साधारण व्यवहार है, पर उस तूफानी ज़माने का खयाल करते हुए अति असाधारण बात थी। रणजीत-सिंह शत्रु पर विजय पाने के बाद उसके साथ ऐसे सौजन्य और शिष्टता का व्यवहार करते कि वह उनकी दोस्ती का दम भरने लगता। कठोरता के बदले वह उसे सौजन्य और अनुग्रह की साँकल में बाँधते थे। कई बार घेरा डालने के बाद मुलतान पर उनका कब्जा हुआ और नवाब मुजफ्फर खाँ अपने पाँच बेटों तथा तीन सौ स्वजनों के साथ किले के दरवाजे पर मारा गया, तो उन्होंने नवाब के दो बाकी लड़कों को दरबार में बुला लिया और उनके वज़ीफ़े मुक़र्रर कर दिये। इसी ताह मुहम्मद यार खाँ तिवाना और दूसरे पराजित सरदारों के साथ भी उन्होंने भल-मनसी का बरताव कायम रखा। ऐसा शायद ही कभी हुआ हो कि शत्रु को जीतने के बाद उन्होंने उसे ज़िंदा दीवार में चुनवा दिया हो, खुलेआम शिरच्छेद करा दिया हो या उस पर बुग्ज़ का बुखार निकाला हो। अकसर उन्हीं पराजित शत्रुओं पर उनका



अनुग्रह होता था, जिन्होंने मर्दानगी से उनका मुकाबला किया हो। वह स्वयं वीर पुरुष थे और वीरता का आदर करते थे। जोधसिंह वजीराबाद का एक सिख सरदार था। किसी कारण महाराज उस पर नाराज हुए और उसे दण्ड देना चाहा। पर इसके लिये सेना भेजी जाय यह पसंद न करते थे। अतः उसे बहाने से दरबार में बुलाया और गिरफ्तार कराना चाहा। जोधसिंह ने तुरत तलवार खींच ली और मरने मारने को तैयार हो गया। महाराज उसकी मर्दानगी पर इतने खुश हुए कि उसी जगह उसका प्रेमालिंगन किया, और जब तक वह ज़िंदा रहा उसे मानते रहे।

राणजीतसिंह के पहले सिख-सेना अधिकतर सवारों की होती थी, पैदल तिस्कार की दृष्टि से देखे जाते थे। इसके विरुद्ध यूरोप में पैदल सेना ही युद्ध का आधार होती थी और है। अंग्रेजी पैदल सेना अनेक बार हिन्दुस्तानी घोड़े सवारों के पैर उखाड़ चुकी थी। यह देखकर महाराज ने भी अपनी सेना की काया-पलट कर दी। सवारों के बदले पैदल सेना का संघटन आरम्भ किया और इस कार्य के लिये फ्रांस और इटली के कई अनुभवी जनरलों को नियुक्त किया जिनमें से कई नेपोलियन बोनापार्ट के तिलिस्मी युद्धों में शरीक रह चुके थे। जनरल वंचूरा उनमें सबसे अधिक कुशल था। इन सेना-नायकों के शिक्षण ने सिख पैदल सेना को यूरोप की अच्छी से अच्छी सेना को बल-

कारने लायक बना दिया था । पंजाब के चुने हुए जवान प्यादों में भरती किये जाते थे और महाराज की यह कोशिश रहती थी कि सेना का यह विभाग अधिक लोक-प्रिय हो जाय । सिख पैदल सेना को परिश्रम और कष्ट सहन का इतना अभ्यास था कि महीनों तक लगातार रोज २० मील की मंजिलें मार सकती थी । महाराज की सम्पूर्ण सेना करीब एक लाख थी, और जागीरदारों की मिलाकर सवा लाख ।

रणजीतसिंह के राज्य में पंजाब खास, सतलज और सिंध के बीच का प्रदेश, काश्मीर, मुलतान, डेराजान, पेशावर और सरहदी जिले शामिल थे । यद्यपि राज्य अधिक विस्तृत न था, पर उसमें हिन्दुस्तान के वह हिस्से शामिल थे जो प्राकृतिक अवस्था की दृष्टि से दुर्गम हैं और जहां लड़ाके, साहसी, किसी की अधीनता न जानने वाले और धोखेबाज़ लोग बसते हैं । भारत के सम्राटों के लिये यह भू-भाग सदा परेशानियों और कठिनाइयों का भंडार साबित हुआ है । मुग़ल बादशाहों के समय अक्सर वहाँ फौज भेजनी पड़ती थी, और यह चढ़ाइयाँ परिणाम की दृष्टि से तो नगण्य होती थीं, पर खर्च और रक्तपात के विचार से बहुत ही महत्व-पूर्ण होती थीं । यह प्रदेश जाहिल और कट्टर मुसलमान जातियों से आबाद हैं जो शिक्षा और सभ्यता से बिल्कुल कोरे हैं और जिनके जीवन का उद्देश्य केवल चोरी, डाका और लूट है ।

और यद्यपि यह भूखण्ड पचास साल से अंग्रेजी राज्य की मंगलमयी छाया के नीचे है, फिर भी अज्ञान और अन्धकार के उसी गहरे गढ़ में गिरा हुआ है। यह लोग जब मौका पाते हैं, सरहद के हिन्दुओं को और वह न मिले तो मुसलमानों पर ही अपनी बर्बरी चरितार्थ कर लेते हैं। रणजीतसिंह को इन जातियों से बहुत नुकसान उठाने पड़े। तजरबेकार अफसर और चुनी हुई पकटनें अक्सर इन्हीं सरहदी भगड़ों की नज़र हो जाया करती थीं। यों तो बारहों मास छेड़छाड़ होती रहती थी, पर लगान की वसूली का ज़माना दूसरे शब्दों में युद्ध-काल होता था। रणजीतसिंह को अगर दक्षिण दिशा में राज्य विस्तार की सुविधा होती तो सम्भवतः वह इन सरहदी इलाकों की ओर ध्यान न देते। पर दक्षिण में तो ब्रिटिश सरकार ने उनके बढ़ने की हद बाँध दी थी और पटियाला, नाभा, भींद आदि सिख राज्यों को अपने प्रभाव में ले लिया था।

विद्या और ललित-कला की उन्नति की दृष्टि से रणजीतसिंह का शासन-काल उल्लेखनीय नहीं। उनकी जिन्दगी राज्य को सुदृढ़ बनाने की कोशिशों में ही समाप्त हो गई। स्थापत्य-कला की वह स्मरणीय कृतियाँ जो अब तक मुगल राज्य की याद दिला रही हैं, उत्पन्न न हो सकीं, क्योंकि यह पौधे शान्ति के उद्यान में ही उगते और फलते-फूलते हैं।

रणजीत सिंह का वैयक्तिक जीवन सुंदर और स्पृहणीय नहीं कहा जा सकता। उन दुर्बलताओं में उन्होंने बहुत बड़ा हिस्सा पाया था जो उस ज़माने में शरीफों और रईसों के लिए बड़प्पन की सामग्री समझी जाती थी। और जिनसे यह वर्ग आज भी विमुक्त नहीं है। उनके ६ विवाहित रानियाँ थीं और ६ रखेलियाँ थीं। लौडियों की संख्या तो सैकड़ों तक पहुँचती थी। विवाहिता रानियाँ प्रायः प्रभावशाली सिख घरानों की बेटियाँ थीं। जिन्हें उनके बाप-भाइयों ने अपना राजनीतिक प्रभाव बढ़ाने के लिए रनिवास में पहुँचा दिया था। इस कारण वहाँ अकसर साजिशें होती रहती थीं। मद्यपान भी उस समय सिख रईसों का एक सामान्य व्यसन था और महाराज तो ग़ज़ब के पीनेवाले थे। उनकी शराब बहुत ही तेज़ होती थी। इस अति मद्यपान के कारण ही वे कई बार लकवे के शिकार हुए और अंतिम आक्रमण सांघातिक सिद्ध हुआ। यह हमला १८३० ई० के जाड़े में हुआ और साल भर बाद जान लेकर ही गया। पर इस सांघातिक व्याधि से पीड़ित रहते हुए भी महाराज राज के आवश्यक कार्य करते रहे। उस सिंह का जिसकी गर्जना से पंजाब और अफ़गानिस्तान काँप उठते थे, सुख-पाल में सवार हो कर फ़ौज की क़वायद देखने के लिये जाना बड़ा ही हृदय-विदारक दृश्य था। हजारों आदमी उनके दर्शन के लिये सड़कों की दोनों ओर खड़े हो जाते, और उन्हें इस दशा में देख

कर करुण और नैराश्य के आँसू बहाते थे। अन्त को मौत का परवाना आ पहुँचा और महाराज ने राजकुमार खड्ग सिंह को बुला कर अपना उत्तराधिकारी तथा राजा ध्यानसिंह को प्रधान मंत्री नियत किया। २५ लाख रुपया गरीब मुहताजों में बाँटा गया। और सन्ध्या समय जब रनिवास में दीपक जलाये जा रहे थे, महाराज के जीवन-दीप का निर्वाण हो गया।

ध्यानसिंह को प्रधान मंत्री बनाना महाराज की अन्तिम और महा अनर्थकारी भूल थी। शायद उस समय अन्य शारीरिक मानसिक शक्तियों के सदृश उनकी विवेक-शक्ति भी दुर्बल हो गई थी। महाराज की मृत्यु के बाद ६ साल तक उथल-पुथल और अराजकता का काल था। खड्गसिंह और उसका पुत्र नौनिहाल-सिंह दोनों क़तल कर दिये गये, फिर शेरसिंह गद्दी पर बैठा। उसकी भी वही गति हुई। और सिख-सिंहासन का अन्तिम अधिकारी अंग्रेज सरकार का वृत्ति-भोगी बन गया। इस प्रकार वह सुविशाल प्रसाद जो रणजीत सिंह ने निर्माण किया था, दो ही वर्षों में धराशायी हो गया।

---

## राणा जङ्ग बहादुर

नैपाल के राणा जंग बहादुर उन मौका महल समझने वाले, दूरदर्शी और बुद्धिशाली व्यक्तियों में थे जो देशों और जातियों को पारस्परिक कलह और संघर्ष के गर्त से निकाल कर उन्हें उन्नति के पथ पर लगा देते हैं। वह १९ वीं सदी के आरम्भ में उत्पन्न हुए। और यह वह समय था जब हिन्दुस्तान में ब्रिटिश सत्ता

बड़ी तेज़ी से फैलती जा रही थी। देहली का चिराग़ गुल हो चुका था, मराठे ब्रिटिश शक्ति का लोहा मान चुके थे और केवल पंजाब का वह भाग जो महाराज रणजीत सिंह के अधिकार में था, उसके प्रभाव से बचा था। नैपाल भी अंग्रेजी तलवार का मज़ा चख चुका था और सुगौली की सन्धि के अनुसार अपने राज्य का एक भाग अंग्रेजी सरकार के नज़र कर चुका था। वही भाग जो अब कुमायूँ की कमिशनरी कहलाता है। ऐसे नाजुक वक्त में जब देशी राज्य कुछ तो गृह-युद्धों और कुछ अपनी कमजोरियों के शिकार होते जाते थे, नैपाल की भी वही गति होती, क्योंकि उस समय वहाँ की भीतरी अवस्था कुछ ऐसी ही थी जैसी देहली की सैयद-बन्धुओं के समय में या पंजाब की रणजीतसिंह के निधन के बाद हुई थी। पर राणा जंग बहादुर ने इस नाजुक घड़ी में नैपाल के शासन-प्रबन्ध की बागडोर अपने हाथ में ली और गृह-कलह तथा प्रबन्ध-दोषों को मिटा कर सुव्यवस्थित शासन स्थापित किया। इसमें सन्देह नहीं कि इस काम में वह सदा न्याय और सत्य पर नहीं रह सके। अकसर उन्हें चालबाजियों, साजिशों यहाँ तक गुप्त हत्याओं तक का सहारा लेना पड़ता था, पर संभवतः उस परिस्थिति में वही नीति उपयुक्त थी। नैपाल की अवस्था उस समय ऐसी हो गई थी जब मानवता, सहनशीलता अथवा क्षमा दुर्बलता मानी जाती है। और जब भय और त्रास

ही एक मात्र ऐसा साधन रह जाता है जो उत्पातियों और सिर-फिरों को काबू में रख सके। पंजाब के अन्तिम काल में जंग बहादुर जैसा उपाय-कुशल और हिम्मत वाला कोई आदमी वहाँ होता तो शायद उसका अन्त इतनी आसानी से न हो सकता, जंग बहादुर को नेपाल का बिस्मार्क कह सकते हैं।

नेपाल राज्य की नींव १६ वीं शताब्दी में पड़ी। अकबर के हाथों चित्तौड़ के तबाह होने के बाद राणा वंश के कुछ लोग शांति की तलाश में यहाँ पहुँचे और यहाँ के कमजोर राजा को अपनी जगह उनके लिये खाली कर देनी पड़ी। तब से वही घराना राज्याखूढ़ है, पर धीरे-धीरे स्थिति ने कुछ ऐसा रूप प्राप्त कर लिया कि राज्य के हर्ता-कर्ता प्रधान मन्त्री या 'अमात्य' हो गये। मंत्री जो चाहते थे करते थे, राजा केवल बिखरी हुई शक्तियों को एकत्र रखने का एक साधन मात्र था। मंत्रियों के भी दो वर्ग थे—एक पांडे का, दूसरा 'थापा' और दोनों में सदा संघर्ष होता रहता था। जब पांडे लोग अधिकारारूढ़ होते तो थापा घराने को मिटाने में कोई बात उठा न रखी जाती, और इसी प्रकार जब थापा लोग अधिकारी होते तो पाण्डे वंश वालों की जान के लाले पड़ जाते।

जंगबहादुर यों तो राजकुल के थे, पर उनकी रिश्ते-दारियाँ अधिकतर थापा घराने में थीं। जब वह उस समय



की प्रचलित पढ़ाई पूरी कर चुके तो उन्हें एक ऊँचा पद प्राप्त हुआ। उस समय थापा कुल अधिकारारूढ़ था और भीमसेन थापा अमात्य थे। महाराज ने मंत्री की बढ़ती हुई शक्ति से डर कर उन्हें एक भूठे अभियोग में कैद कर दिया। भीमसेन ने जेलखाने में ही आत्महत्या कर ली। उनके मरते ही उनके कुटुम्बियों और संबन्धियों पर आफ़त आ गई। उनका भतीजा जेनरल मोतबर सिंह भागकर हिन्दुस्तान चला आया। जंगबहादुर और उनके पिता भी पदच्युत कर दिये गये। यह बात सन् १८३७ ई० की है। उस समय जंगबहादुर २१ साल के थे। पद का चार्ज ले लिये जाने के बाद वह भागकर बनारस आये और यहाँ दो साल तक इधर-उधर मारे-मारे फिरते रहे। अन्त में जब कहीं आश्रय न दिखाई दिया तो १८३८ ई० में फिर नैपाल गये। तबतक वहाँ थापा लोगों के विरुद्ध भड़की हुई क्रोधाग्नि ठंडी हो चुकी थी और जंगबहादुर को किसी ने रोक-टोक न की। यहाँ उन्हें अपना शौर्य-साहस दिखाने के कुछ ऐसे मौके मिले कि महाराज ने प्रसन्न होकर उन्हें बहाल कर दिया। अबकी वह युवराज सुरेन्द्र विक्रम के मुसाहब बना दिये गये। पर जंगबहादुर के लिये यह नौकरी बहुत ही भयावह सिद्ध हुई। युवराज सुरेन्द्र विक्रम एक भक्की, कमजोर दिमाग़ का विक्षिप्त नवयुवक था, और

हसे क्रूरता के दृश्य देखने की सनक थी। अपने मुसाहबों से ऐसे ऐसे कामों की फरमाइश करता कि उनकी जान पर ही आ बीतती। जंगबहादुर को भी कई बार इन जानलेवा परीक्षाओं में पड़ना पड़ा, पर हर बार वह कुछ तो अपने सैनिकोचित अभ्यास और कुछ सौभाग्य की सहायता से बच गये। एक बार उन्हें ऊँचे पुल पर से नीचे तूफानी पहाड़ी नदी में कूदना पड़ा। इसी प्रकार एक बार उन्हें एक ऐसे गहरे कुएँ में कूदने का हुक्म हुआ जिसमें उन भैसों की हड्डियाँ जमा की जाती थीं जो विशेष पर्वोत्सवों में बलि किये जाते थे। इन दोनों कठिन परीक्षाओं से अपनी मौत से खेलने वाली हिम्मत की बदौलत उत्तीर्ण हो गये। कुशल हुई कि उन्हें इस नौकरी पर केवल एक साल रहना पड़ा। १६४१ ई० में उनके पिता की मृत्यु हुई और वह महाराज राजेन्द्र विक्रम के अंगरक्षक (वाडीगार्ड) नियुक्त हुए।

युवराज सुरेन्द्र विक्रम का क्रूरता का उन्माद दिन-दिन बढ़ता गया। दूसरों को एड़ियाँ रगड़-रगड़कर मरते देखने में उसे मजा आता था। यहाँ तक कि कई बार उसने अपनी ही रानियों को पालकी समेत नदी में डुबवा दिया। महाराज स्वयं दुर्बलचित्त, अदूरदर्शी, नासमझ आदमी थे। राज्य का प्रबंध बड़ी रानी किया करती थीं और उनका दबाव कुछ न कुछ युवराज को भी मानना पड़ता था। पर अक्तूबर सन ४१ में

इस बुद्धिमती रानी का स्वर्गवास हो गया। और उसकी आँख मुँदते ही नैपाल में अराजकता का युग आरंभ हो गया। सुरेन्द्र विक्रम को अब किसी का डर-भय न रहा, दिल खोलकर अत्याचार उत्पीड़न आरंभ कर दिया। महाराज में इसकी सामर्थ्य न थी कि इसका प्रतिबंध कर सकें। अधिकारी और प्रजा सब की नाक में दम हो गया। अन्त में इसकी कोशिश होने लगी कि महाराज को अपने अधिकार छोड़ देने को बाध्य किया जाय और शासन की बागडोर छोटी रानी लक्ष्मी देवी के हाथ में दे दी जाय। लक्ष्मी देवी युवराज की सोतेली माँ थीं और अपने लड़के रणविक्रम को गद्दी पर बिठाने के फेर में थीं। इसलिये राज्य-प्रबंध उनके हाथ में आने से यह आशा की जाती थी कि युवराज का हत्यारापन दूर हो जायगा। अतः दिसंबर सन ४२ में राज्य के प्रमुख अधिकारी और प्रजा के मुखिया जिनकी संख्या ७०० के लगभग थी, एकत्र हुए और सेना के साथ बैंड बजाते हुए महाराज की सेवा में उपस्थित होकर उनसे एक फरमान पत्र पर हस्ताक्षर करने का अनुरोध किया जिसके अनुसार राजकाज महारानी लक्ष्मी देवी को सौंप दिया जाता। महाराज ने पहले तो टालमटोल से काम लेना चाहा और एक महीने तक वादों पर टरकाते रहे, पर अन्त में उन्हें इस फरमान को स्वीकार कर लेने के सिवा कोई उपाय न दिखाई दिया।

रानी लक्ष्मी देवी पांडे लोगों से बुरा मानती थीं और थापा घराने की तरफदार थीं, इसलिए अधिकार पाते ही उन्होंने जेनरल मोतबर सिंह को नैपाल बुलाया जिन्हें अंग्रेज सरकार ने शिमले में नज़रबंद कर रखा था। वह जब नैपाल पहुँचे तो बड़ी धूम से उनका स्वागत किया गया। अगवानी के लिए सेना भेजी गई जिसके साथ जंगबहादुर भी थे। मोतबर सिंह मंत्री बनाये गये और पांडे मंत्री को जान के डर से हिन्दुस्तान भागना पड़ा। इस परिवर्तन में रानी लक्ष्मी देवी का उद्देश्य यह था कि मोतबर सिंह को अपने लड़के रणविक्रम का समर्थक बना ले और युवराज सुरेन्द्र विक्रम को धता बताये। पर मोतबरसिंह इतना दुर्बल चित्त और सिद्धान्त-रहित व्यक्ति न था कि मंत्रित्व या एहसान के बदले में न्याय की हत्या करने को तैयार हो जाय। बड़े बेटे के रहते छोटे राजकुमार का युवराज पद पाना कुल-परम्परा के प्रतिकूल था, और यद्यपि वह महारानी को साफ़ जवाब न दे सके, पर इसका यत्न करने लगे कि सुरेन्द्र विक्रम के स्वभाव में ऐसा सुधार हो जाय जिससे महाराज को शासन-सूत्र उनके हाथ में देने में आगा-पीछा करने की कोई गुंजाइश न रहे। पर खुद महाराज का खयाल उनकी ओर से अच्छा नहीं था। धीरे-धीरे महारानी को भी मालूम हो गया कि मोतबर सिंह से कोई आशा रखना बेकार है। अतः वह भी भीतर-भीतर उनके खून की प्यासी बन बैठी। बेचारे

मोतबर सिंह अब बड़ी कठिन समस्या में फँसे हुए थे। राजा भी दुश्मन रानी भी दुश्मन। पर वह अपनी धुन के पक़े थे। एक ओर युवराज के शिक्षण और सुधार और दूसरी ओर महाराज को सब अधिकार दे देने को तैयार करने के यत्न में लगन के साथ लगे रहे। पर दोनों ही कठिन कार्य थे। करता जिस मनुष्य का स्वभाव बन गया हो, उसका सुधार दुस्साध्य है और महाराज जैसे अस्थिरचित्त, अदूरदर्शी और अधिकार-लोलुप व्यक्ति का हृदयपरिवर्तन भी अनहोनी बात है; पर अन्त में उनके दोनों यत्न सफल हुए और १३ दिसंबर, सन् ४४ को महाराज ने अपने सब अधिकार युवराज को सौंप दिये। और मोतबर सिंह ने यह घोषणा पढ़कर प्रजा को सुनाई।

धीरे-धीरे मोतबर सिंह का अधिकार और प्रभाव इतना बढ़ा कि राज्य के और सरदार घबड़ाने लगे। स्वेच्छाचारिता का अधिकार के साथ चोली-दामन का सम्बन्ध है। वह यहाँ भी प्रकट हुई। मोतबर सिंह अपने सामने किसी की भी नहीं सुनते थे। जंग-बहादुर उनके सगे भानजे थे, इसलिए कभी-कभी दरबार में भी उनके विरोध की हिम्मत कर बैठते थे। नतीजा यह हुआ कि मामा-भानजे में तनातनी हो गई। एक बार किसी मामले में जंग-बहादुर के चचेरे भाई देवी बहादुर ने मोतबर सिंह का कसकर विरोध किया और क्रोध के आवेश में महारानी के आचरण पर भी

आक्षेप कर बैठे । यह असाधारण अपराध था, इसलिए देवी बहादुर को फाँसी की सजा मिली । जंगबहादुर ने अपने भाई के प्राण-दान मिलने की सिफारिश के लिए मोतबर सिंह से बड़ी अनुनय-विनय की, पर उन्होंने महारानी की आज्ञा में दखल देना मुनासिब न समझा । और देवी बहादुर की गरदन उतार दी गई ।

रानी लक्ष्मीदेवी के आचरण पर देवी बहादुर ने जो आक्षेप किया था वह एक प्रकट रहस्य था । जनाने दरबार की विशेषताओं से उनका दरबार भी रहित न था । रनिवास क्या था, परिस्तान था । सब बूढ़ी लौंड़ियाँ निकाल दी गई और उनकी जगह सुन्दरी युवती स्त्रियाँ रखी गयी थीं । उनमें से अनेक महारानी की मुँह लगी थीं और राजकाज में अक्सर वह उन्हीं की सलाह पर चलती थीं । इसलिए दरबार में इन लौंड़ियों का बड़ा प्रभाव था, और राज्य के छोटे-बड़े सरदार न्याय-अन्याय की ओर से आँखें मूँदकर इन परियों में से किसी एक को शीशे में उतारना कर्तव्य समझते थे । इससे उनके बड़े-बड़े काम निकलते थे । गगन सिंह नामक सरदार पर महारानी की विशेष कृपा-दृष्टि थी । यह बात सबको विदित थी । पर किसी में इतनी हिम्मत न थी कि एक शब्द मुँह से निकाल सके । रानी साहिबा अधिकतर मामलों में गगनसिंह से ही सलाह लेती थीं । उनका उद्देश्य यह था कि उसे

मंत्री पद पर प्रतिष्ठित करें। मोतबरसिंह की ओर से उनका खयाल पहले ही खराब हो गया था, उस पर से गगन सिंह ने भी मोतबर सिंह के विरुद्ध उनके कान खूब भरे। यहाँ तक कि वह उनके जान की भूखी हो गई। जंगबहादुर को गगन सिंह ने मिला लिया, और अन्त में उन्हीं के हाथों रनिवास में मोतबर-सिंह कतल किये गये। जंगबहादुर सिंह के नाम से इस काले घब्बे को छुड़ाना असम्भव है। इस लज्जाजनक और कायरता-भरे कर्म में स्वार्थ के सिवा और कोई उद्देश्य नहीं था। क्रोध, प्रति-हिंसा या राज्य का हित—यही कारण है जिनसे ऐसी हत्याओं का औचित्य दिखाया जा सकता है, पर यहाँ इनमें से एक भी विद्यमान न था। दूसरे को अंग्रेजी मुहावरे में 'ठंडे खून का कतल' कहना चाहिये। पद और अधिकार के लोभ में उन्हें अपने सगे मामा की हत्या में भी आगा-पीछा न हुआ।

मोतबर सिंह की हत्या से देश में हलचल मच गई। पर हत्या करनेवाले का पता न चल सका। इधर महारानी का उद्देश्य भी सिद्ध न हुआ। मंत्रिपद के दावेदार अकेले गगन सिंह ही नहीं और लोग भी थे। जंगबहादुर इस समय एक सम्मानित सैनिक-पद पर आसीन थे। तीन रेजिमेंट खास उन्हीं की भरती की हुई थीं जो उनके सिवा और किसी का हुक्म मानना जानती ही न थीं। उनके कई भाइयों को भी सेना में ऊँचे पद मिल

गबे थे। अतः दरबार में उनका खासा प्रभाव स्थापित हो गया था। इस पर मोतबर सिंह के वध का पुरस्कार उनकी दृष्टि से मंत्रित्व के सिवा और कुछ हो ही नहीं सकता था, फल यह हुआ कि गगन सिंह को सेना के एक पद पर ही संतोष करना पड़ा और मंत्रिपद पांडे वंश के सरदार फ़तहजंग को दिया गया। पर यह स्थिति अधिक दिन न रह सकी। गगन सिंह महाराज की आँखों में कैंटे की तरह खटकता था। वह किसी तरह उसे जहन्नुम भेजना चाहते थे। पर रानी के डर से लाचार थे। आखिर यह जलन न सही गई और उन्हीं के इशारे से एक साजिश हुई जिसमें गगन सिंह को ख़त्म कर देने का निश्चय हुआ। और एक दिन वह अपने मक़ान पर ही गोली का निशाना बना दिया गया।

गगनसिंह का मारा जाना था कि दरबार में मानो प्रलय उपस्थित हो गया। लक्ष्मी देवी इस काण्ड की सूचना पाते ही रनिवास से बिफरी हुई शेरनी की तरह हाथ में नंगी तलवार लिये हुए निकली और सीधे गगनसिंह के मक़ान पर चली गई। प्रतिहिंसा की आग उनके हृदय में भड़क उठी। रात को फ़ौजी बिगुल बजा। रानी का उद्देश्य यह था कि सब सरदारों को जमा करके उनमें हत्या करनेवाले को ढूँढ़ निकालें। जंगबहादुर ने बिगुल सुनते ही दुर्घटना की आशंका पर अपनी सेना को तैयार



होने का हुक्म दिया, और इसलिए सब से पहले राजमहल में पहुँच गये। उनकी सेना ने रनिवास को घेर लिया। रानी साहिबा घबराई, पर जंगबहादुर ने उन्हें आश्वासन दिया। धीरे-धीरे और सरदार भी जमा हुए और सारा आँगन उन लोगों से भर गया। रानी ने एक सरदार को हत्या का अपराधी बताकर उसके वध की आज्ञा दी। इस पर सरदारों में कानाफूसी होने लगी। एक दूसरे को संदेह की दृष्टि से देखता था। दूसरे सेना-नायकों ने भी अपनी सेनाओं को महल के करीब बुलाना चाहा। आपस में कठोर शब्दों का प्रयोग होने लगा, जंगबहादुर के एक पहरेदार ने एक सेनानायक को जो अपनी सेना से मिलने के लिए बाहर जाना चाहता था, क़त्ल कर दिया। फिर क्या था, मारकाट मच गई। कितने ही सरदार उसी आँगन में तलवार के घाट उतार दिये गये। प्रधान मंत्री न बच सके। अंत में जंगबहादुर की सेना ने शांति स्थापित की। और सरदार लोग अपने-अपने स्थान को वापस गये। इस गृहयुद्ध ने जंगबहादुर के लिए मैदान साफ़ कर दिया। उनके प्रतिस्पर्द्धियों में से कोई बाकी न रहा। १५ सितंबर सन् ४१ को यह काण्ड हुआ, दूसरे दिन महाराणी ने उन्हें बुलाकर प्रधान मंत्रित्व का अधिकार सौंप दिया। इस प्रकार निविड़ अंधकार के बाद उनके भाग्य-भास्कर का उदय हुआ।

पर इस कठिन काल में यह पक्ष जितना ही ऊँचा था उतना

ही भयावह भी था । महाराज को जंगबहादुर का प्रधान मंत्री होना पसंद न था । उनको संदेह था कि इस मारकाट का कारण वही है । रानी भी अपने मतलब में थीं । वह जंगबहादुर की सहायता से अपने लड़के को गद्दी पर बिठाना चाहती थीं । इधर गगनसिंह के समर्थक शुभचिन्तक भी उनकी जान के ग्राहक हो रहे थे । जंगबहादुर ने कई महीने तक रानी की आज्ञाओं का बेउज्र पालन किया । यहाँ तक कि युवराज और उनके भाई को जेल में डाल दिया । यद्यपि इसमें उनका उद्देश्य यह था कि दोनों भाई रानी के कुचक्रों से सुरक्षित रहें । रानी युवराज की हत्या कराना चाहती थीं । क्योंकि इसके बिना उनके अपने बेटे के लिए कोई आशा न थी । उन्होंने जंगबहादुर से इशारे में इसकी चर्चा भी की, पर जंगबहादुर बराबर अनजान बन रहे । इशारों से काम न चलते देख रानी ने उनके पास इस आशय का पत्र लिखा । जंगबहादुर ने उसे अपने पास रख लिया और रानी को मुँह-तोड़ जवाब लिख भेजा जिसे पाकर रानी उनसे निराश ही नहीं हो गई, उनकी जान की भी दुश्मन हो गई, और उनकी हत्या का षड्यंत्र रचने लगीं । गगन सिंह का लड़का बजीर सिंह इस काम में उनका दाहना हाथ था । साजिश पूरी हो गयी । उसका हर एक सदस्य अपना-अपना काम पूरा करने को तैयार हो गया । आपस में कौल-करार भी हो गये । कसर इतनी ही

थी कि जंगबहादुर रानी साहिबा के महल में बुलाये जायँ । पर ऐन मौके पर जंगबहादुर की ताड़नेवाली निगाह ने सारी योजना भाँप ली और भंडाफोड़ हो गया । उन्होंने तुरन्त सेना बुलाई और उसे लिये रानी लक्ष्मी देवी के महल पर जा धमके । घातक अपनी घात में बैठे हुए थे, कि जंगबहादुर ने पहुँचकर उन्हें घेर लिया । उन्हें जान बचाने का मौका भी न मिला । कितने ही वहीं तलवार के घट उतार दिये गये । रानी साहिबा रक्त-सने हाथों सहित पकड़ ली गई । उन पर युवराज और प्रधान मंत्री की हत्या की साजिश का अभियोग लगाया गया । प्रमाण प्रस्तुत ही थे, रानी को बचने का मौका न मिला । मंत्रिमण्डल के सामने यह मामला पेश हुआ और रानी को खुदा के लिये नैपाल से निर्वासन का दण्ड दिया गया । उनके दोनो बेटों ने उनके साथ रहने में ही जान की खैरियत समझी । जंगबहादुर ने इसमें रुकावट न की, बल्कि बड़ी उदारता के साथ रानी साहिबा के खर्च के लिये खज़ाने से १८ लाख रुपया देकर उन्हें बिदा किया । इस घटना से प्रकट होता है कि जंगबहादुर कैसे जीवट और कलेजे के राजनीतिज्ञ थे और स्थिति को किस प्रकार अपने अनुकूल बना लेते थे । महारानी लक्ष्मी देवी की शक्ति और प्रभाव को दम भर में मिटा देना कोई आसान काम न था । जिस रानी के भय से सारा नैपाल थरथर काँपता था, उसकी

शक्ति को उनकी नीति-कुशलता ने देखते देखते धूल में मिला दिया ।

महाराज बहुत दिनों से काशी यात्रा की तैयारी कर रहे थे, रानी का देश-निकाला हुआ तो वह भी उनके साथ जाने को तैयार हो गये । जंगबहादुर ने बहुत समझाया कि इस समय रानी साहिबा के साथ आपका जाना उचित नहीं । आपका बुरा चाहनेवाले लोग कुछ और ही मानी निकाल सकते हैं, पर महाराज ने हठ पकड़ लिया । युवराज सुरेन्द्र विक्रम उनके उत्तराधिकारी स्वीकार किये गये । जंग बहादुर ने यह चतुराई की कि अपने कुछ विश्वासी आदमियों को महाराज के साथ कर दिया, जिसमें वह उनकी चेष्टाओं की सूचना देते रहें । महाराज जैसे अव्यवस्थित और अधिकार-लोलुप थे उससे उन्हें डर था कि कहीं वह दुष्टों के बहकाने में न आ जाँय । और उनकी आशंका ठीक निकली । काशी में नैपाल के कितने ही खुराफाती निर्वासित सरदार रहते थे । उन्होंने महाराज को उकसाना आरम्भ किया कि नैपाल पर चढ़ाई करके जंगबहादुर के शासन का अन्त कर दें । महाराज पहले तो इस जाल में न फँसे, पर दिन-रात के संग-साथ और उकसाने-भड़काने ने अन्त में अपना असर दिखाया । महाराज को विश्वास हो गया कि जंगबहादुर सचमुच युवराज के नाम पर नैपाल पर खुद राज्य कर रहा है । वह जब नैपाल की ओर लौटे तो

दुष्टों का एक दल जिसमें २०० से कम आदमी न थे, उनके साथ चला। नैपाल की सरहद पर पहुँचकर महाराज सोचने लगे कि अब क्या करना उचित है। महारानी से पत्र-व्यवहार हो रहा था और हमले की तैयारी जारी थी। बागियों में मंत्री, सेना-नायक, कोषाध्यक्ष सब नियुक्त हो गये। व्यवस्थित रूप से सेना की भरती होने लगी। जंगबहादुर के खास आदमियों ने महाराज को बहुत समझाया कि आप इस काररवाई से बाज़ रहें, पर वह धुन में कब किसी की सुनते थे। मुँह पर तो यही कहते थे कि यह सब अफ़वाहें गलत हैं, पर भीतर-भीतर पूरी तैयारी कर रहे थे। उधर वहाँ की हर एक बात की सूचना प्रतिदिन जंगबहादुर को मिलती रही। उनको डर लगा कि कहीं इस उपद्रव की आग सारे नैपाल में न फैल जाय और उसका उपाय कर देना आवश्यक समझा। उन्होंने सारी सेना और सरदारों को तलब किया और महाराज की छिपी तैयारियों का पूरा हाल सुनाकर उन्हें राज्य-च्युत कर देने का प्रस्ताव उपस्थित किया। सेना ने उनको अपना अफ़सर मानने और उनकी आज्ञा पर मरने-मारने को तैयार रहने की शपथ ली। महाराज के पास पत्र भेजा गया जिसमें उन पर राज्य से बागी होकर उस पर चढ़ाई करने का अभियोग लगाया गया था, और उनकी जगह युवराज के सिंहासनासीन होने की सूचना दी गई थी। महाराज पत्र पाते ही आग हो गये, सलाह-

कारों ने उसमें और घी उँडेल दिया। दो हजार जवान भरती हो चुके थे। उन्हें काठमांडू पर धावा करने का हुक्म दिया गया। जंगबहादुर ने कुछ रेजिमेंटें मुकाबले के लिये भेजीं। बागी भगा दिये गये। महाराज नज़रबंद कर लिये गये और उन पर कड़ी निगरानी रखने का प्रबंध कर दिया गया। मंत्रिपद पाने के दूसरे साल में जंगबहादुर इतने लोकप्रिय हो गये और प्रजा को उन पर इतना भरोसा हो गया कि स्वयं महाराज को भी उनके मुकाबले में हार खानी पड़ी।

इस संघर्ष से छुटकारा पाने के बाद जंगबहादुर ने सेना और शासन-प्रबंध के सुधारों की ओर ध्यान दिया, और प्रजा की कितनी ही पुरानी शिकायतें दूर कीं। आरम्भिक जीवन में उन्हें खुद सरकारी कर्मचारियों से भुगतना पड़ा था। और साधारण कष्टों का उन्हें निजी अनुभव था। तीन चार वर्ष के प्रधान मंत्रित्व में ही वह इतने लोकप्रिय हो गये कि लोग राजा को भूल गये और उन्हीं को अपना सब कुछ समझने लगे। खासकर सैनिक तो उन पर जान देते थे। इस बीच उनसे पुरानी जलन रखने वाले कुछ आदमियों ने उन्हें क़तल करने की साज़िश की। पर हर बार किसी न किसी प्रकार पहले से सावधान हो जाते थे। महाराज सुरेन्द्रविक्रम ने राज्य-प्रबंध के सब अधिकार उन्हीं के हाथ में दे रखे थे, और खुद उसमें बहुत कम दखल देते थे। वही विद्वत्

मस्तिष्क युवराज अब बहुत ही बुद्धिमान और न्यायशील राजा हो गया था ।

जंगबहादुर अंग्रेजों के साहस, अवसर पहचानने की योग्यता और प्रबंध-कुशलता के बड़े प्रशंसक थे और उस देश को देखने की इच्छा रखते थे जहाँ ऐसी जाति उत्पन्न हो सकती है । अतः मार्च १८५० ई० में वह अपने कई सम्बंधियों और विश्वासी सरदारों के साथ विलायत को खाना हुए और इंग्लैण्ड, फ्रांस घूमते हुए १८५१ ई० में वापस आये । इंग्लैण्ड में उनकी खूब आवागमन हुई और उन्हें अंग्रेज समाज को देखने-समझने का भरपूर अवसर मिला । इसमें संदेह नहीं कि वह वहाँ से प्रगतिशीलता, दृष्टि की व्यापकता और सुप्रबंध की बहुमूल्य शिक्षाएँ लेकर लौटे । उसी समय से अंग्रेज जाति के साथ नेपाल की मित्रता हुई और वह आज तक बनी है ।

उनके विलायत से लौटने के थोड़े ही दिन बाद नेपाल को तिब्बत से लड़ना पड़ा और उनकी मुस्तैदी तथा प्रबंध-कुशलता से उसकी जीत पर जीत होती रही । अन्त में १८५५ में तिब्बत ने विवश होकर नेपाल से सुलह कर ली । इस संधि से नेपाल को व्यापारिक सुविधाएँ प्राप्त हुई । महाराज ने ऐसे नीति-कुशल कार्य-क्षम मंत्री के साथ और गाढ़ा सम्बंध जोड़ने के विचार से अपनी लड़की जंगबहादुर के लड़के के साथ व्याह दी ।

लगातार कई साल अविराम श्रम करते रहने के कारण जंग-बहादुर का स्वास्थ्य कुछ बिगड़ रहा था। इसलिए १८५६ ई० में उन्होंने प्रधान मन्त्रित्व से इस्तीफा दे दिया। पर नैपाल उन्हें इतनी आसानी से छोड़ न सकता था। और देश के प्रभावशाली लोग इकट्ठा होकर उनके पास पहुँचे और स्तीफा वापस लेने का अनुरोध किया। यहाँ तक कि वह उन्हें महाराज के बदले गद्दी पर बिठाने को भी तैयार हो गये। पर जंगबहादुर ने कहा कि जिस व्यक्ति को मैंने अपने ही हाथों राजसिंहासन पर बैठाया उससे लड़ने को किसी तरह तैयार नहीं हो सकता। महाराज ने जब उनके इस त्याग की बात सुनी तो प्रसन्न होकर दो समृद्ध जिले उन्हें सौंप दिये और महाराज की उपाधि भी प्रदान की। जंग-बहादुर इन जिलों के स्वाधीन नरेश बना दिये गये और प्रधान मंत्री का पद भी वंशगत बना दिया गया। इस अनुग्रह-अनुरोध से विवश होकर जंगबहादुर आरोग्य-लाभ होते ही प्रधान मन्त्री की कुर्सी पर फिर जा बिराजे।

इसी समय हिन्दुस्तान में विप्लव की आग भड़क उठी। बागियों का बल बढ़ते देख तत्कालीन वायसराय लार्ड कैनिंग ने जंगबहादुर से मदद माँगी। उन्होंने तुरत ही रेजीमेंटें खाना कर दीं और थोड़े समय बाद स्वयं बड़ी सेना लेकर आये। गोरखपुर, आजमगढ़, बस्ती, गोंडा आदि में बागियों के बड़े-बड़े दलों को



खिन्न-भिन्न करते हुए लखनऊ पहुँचे और वहाँ से बागियों को निकालने में बड़ी मुस्तैदी से अंग्रेज अफसरों की सहायता की। उनकी धाक ऐसी बैठी की बागी उनका नाम सुनकर थर्रा जाते थे। इस प्रकार विप्लव का दमन करके यह नैपाल वापस गये। पर जब बागियों का एक बड़ा दल आश्रय के लिए नैपाल पहुँचा तो जंगबहादुर ने उनके निर्वाह के लिए काफी जमीन दे दी। उनकी सन्तान आज भी तराई में आबाद है।

जंगबहादुर ने सन् १८७६ ई० तक राजकाज सम्हाला और देश में अनेक सुधार किए जमीन का बन्दोबस्त और उत्तराधिकार विधान का संशोधन उन्हीं की बुद्धिमानी और प्रगतिशीलता के सुफल हैं। उन्हीं के सुप्रबन्ध की बदौलत फूट-फसाद दूर होकर देश सुखी सम्पन्न बना। जहाँ हाकिम की मरजी ही कानून थी। वहाँ उन्होंने राज्य के हर विभाग को नियम और व्यवस्था से बाँध दिया।

जंगबहादुर स्थिर चित्त और नियम-निष्ठ राजनीतिक थे। इसमें संदेह नहीं कि प्रधान मंत्रित्व प्राप्त करने के पहले उन्होंने सदा सत्य और न्याय को अपनी नीति नहीं बनाया फिर भी उनका मंत्रित्व काल नैपाल के इतिहास का उज्ज्वल अंश है। वह राजपूत थे और राजपूती धर्म को निभाने में गर्व करते थे। सिख राज्य के हास के बाद महारानी, चंद्रकुँवर चुनार के किले में नज़रबंद की गयीं। पर वह इस कारावास को सहन न कर

सर्की और लौंडी के भेस में किले से निकल कर लंबी यात्रा के कष्ट भेलते हुए किसी प्रकार नेपाल पहुँची। तथा जंगबहादुर के अपने इस विपद्ग्रस्त दशा में पहुँचने की सूचना भेजी। जंगबहादुर ने प्रसन्न-चित्त से उनका स्वागत किया। २५ हजार रुपया उनके लिये महल बनाने के लिए और २॥ हजार रुपया माहवार गुजारा बाँध दिया। ब्रिटिश रेजीडेंट ने उन्हें अंग्रेज सरकार की नाराज़गी का भय दिलाया, पर उन्होंने साफ़ जवाब दिया कि मैं राजपूत हूँ और राजपूत शरणागत की रक्षा करना अपना धर्म समझता है। हाँ, उन्होंने यह विश्वास दिलाया कि रानी चंद्रकुंवर अंग्रेज सरकार के विरुद्ध कोई कार्रवाई न करने पायेंगी। रानी चंद्र का महल वहाँ अभी तक कायम है।

जंगबहादुर को शिकार का बेहद शौक था और इसी शिकार की बदौलत एक बार मरने से बचे। उनका निशाना कभी चूकता ही न था, रण-विद्या के पूरे पंडित थे। सिपाहियों की बहादुरी की कद्र करते थे और इसी नेपाल की सारी सेना उन पर जान देती थी।

जंगबहादुर यद्यपि उस युग में उत्पन्न हुए जब हिन्दू जाति निरर्थक रूढ़ियों की बेड़ी में जकड़ी हुई थी, पर वह स्वतन्त्र तथा प्रगतिशील विचार के व्यक्ति थे। नेपाल में एक नीच जाति के लोग बसते हैं जिन्हें कोची मोची कहते हैं। ऊँची जातिवाले उनसे

बहुत बराव-बिलगाव रखते हैं। वे कुओं से पानी नहीं भरते पाते। उनके मुखियों ने जब जंगबहादुर से फरियाद की तो उन्होंने एक बड़ी सभा की जिसमें उक्त जाति के लोगों को भी बुलाया, और भरी सभा में उनके हाथ का जल पीकर उन्हें सदा के लिए शुद्ध तथा सामाजिक दासत्व और अपमान से मुक्त कर दिया। भारत के शुद्धि भक्तों में कितने ऐसे हैं जो आधी शताब्दी के बीत जाने पर भी किसी अछूत के हाथ से जल ग्रहण करने का साहस कर सकें? फिर भी जंगबहादुर उस 'पश्चिमी प्रकाश' से बेचिंत थे, जिसपर हम शिक्षित हिन्दुओं को इतना गर्व है या इसका यह अर्थ नहीं कि वह खान-पान में भी ऐसे ही स्वाधीन थे। इंगलैंड के प्रवासकाल में वह किसी दावत में खाने के लिये शरीक नहीं हुए। वह आवश्यक और अनावश्यक सुधार में भेद करना जानते थे। निडर ऐसे थे कि न्याय के प्रश्न पर स्वयं महाराज का भी विरोध करने में नहीं चूकते थे। प्रजा को राज-कर्मचारियों के उत्पीड़न से बचाने का यत्न करते थे और किसी कर्मचारी को पकड़ पाते तो कड़ी सजा देते थे।

सारांश, उस ज़माने में राणा जंगबहादुर की दम गनीमत थी। ऐसे राजनीतिज्ञ हिन्दुस्तान की दूसरी रियासतों में होते तो संभव है उनमें से कुछ आज भी जीवित होतीं। पंजाब, सतारा, नागपुर, अवध, बरमा आदि इसी काल में अंग्रेज़ी राज्य में सम्मि-

लित हुए । संभव है कि अंग्रेज सरकार कुछ अधिक सहनशीलता दिखाती तो कदाचित् उनका अस्तित्व बना रहता, पर खुद उन राज्यों में ऐसे नीतिज्ञ या शासक न थे, जो उन्हें इस भयानक भँवर से सही-सलामत निकालने जाते । यद्यपि सारा नैपाल जंग-बहादुर पर जान देता था और उनके बल-प्रभाव के सामने महाराज भी दब गये थे, फिर भी राज्य के सरदारों के बहुत आग्रह करने पर भी, राजमुकुट के लाये कामों को उन्होंने सदा अपने मन से दूर रखा, उस काल में भारत के दूसरे राज्यों के कर्णधारों में जैसा संघर्ष और खींचातानी चल रही थी उसे देखते हुए इस देश के लिये जंगबहादुर का आत्मत्याग कह सकते हैं ।

१८७६ ई० के फ़रवरी महीने में जंगबहादुर शिकार खेलने गये थे, वहीं ज्वर-ग्रस्त हुए और साधारण-सी बीमारी के बाद २५ फरवरी को इस नश्वर संसार से विदा हो गये ।

---

## अकबर महान

नाम को अल्लाह अकबर क्या तेरे तौकीर है ।

दाखिले हरबांग है, शामिल बहर तकबीर है ॥\*

बाबर की महत्वाकांक्षा ने चारो ओर से निराश होकर  
पठानों के आपस के लड़ाई-भगड़े के बदौलत हिन्दुस्तान में पाँव

---

\* अल्लाह अकबर ! तेरे नाम की क्या महिमा है कि हर अज़ा में  
दाखिल और हर तकबीर में शामिल है ।

रखने की जगह पाई थी कि जनश्रुति के अनुसार पुत्र-प्रेम के आवेश में अपनी जान बेटे के आरोग्य-लाभ पर न्यौछावर कर दी। और उसका लाड़ला बेटा राज्यश्री को अंक में भरने भी न पाया था कि पठानों की बिखरी हुई शक्ति शेरखाँ सूर की महत्वाकांक्षा के रूप में प्रकट हुई। हुमायूँ की अवस्था उस समय विचित्र थी। राज्य को देखो तो बस इने-गिने दो-चार शहर थे, और शासन भी नाम का ही था। यद्यपि वह स्वयं उच्च मानव-गुणों से विभूषित था, पर उसमें ठीक राय कायम करने की अयोग्यता और निश्चय-शक्ति का अभाव था जो सम्पूर्ण राज्यकार्य के लिए आवश्यक है। घर की हालत देखो तो उसी गृहकलह का राज था जिसके कारण पठानों की शक्ति उसके बाप के वीरत्व और नीति-कौशल के सामने न टिक सकी। भाई, भाई की आँख का काँटा बन रहा था। मंत्री और अधिकारी यद्यपि अनुभवी और वीर पुरुष थे; पर इस गृहकलह के कारण वह भी डाँवाडोल हो रहे थे। कभी एक भाई का साथ देने में अपना लाभ देखते थे, कभी दूसरे की ओर हो जाते थे। सार यह कि बिगाड़ और विनाश की सारी सामग्री एकत्र थी। ऐसी अवस्था में वह शेरखाँ की मचलती महत्वाकांक्षा, प्रौढ़ नीतिकौशल और दृढ़ संकल्प के सामने टिकता तो क्योंकर। नतीजा वही हुआ जो पहले से दिखाई दे रहा था। शेरखाँ का बल-प्रताप बढ़ा, हुमायूँ का घटा। अन्त को उसे राज्य से हाथ

धोकर जान लेकर भागने में ही कुशल दिखाई दी। वह समय भी कुछ विलक्षण विपद और असहायता का था। हुमायूँ कभी घबराकर बीकानेर और जैसलमेर की मरुभूमि में टकराता फिरता था, कभी क्षीण-सी आशा पर जोधपुर के पथरीले मैदानों की ओर बढ़ता था, पर विश्वासघात दूर से ही अपना डरावना चेहरा दिखाकर पाँव उखाड़ देता था। दुर्भाग्य की घटा, सब ओर छाई हुई है। खून सफेद हो गया है। भाई, भाई के खाने को दौड़ता है। नाम के मित्र बहुत हैं, पर सहायता का समय आया और अनजान बने, आशा की झलक भी कभी-कभी दिखाई दे जाती है, पर तुरत ही नैराश्य के अन्धकार में लुप्त हो जाती है। इद हो गई कि जब रास्ते में हुमायूँ का घोड़ा चल बसा तो वज्र-हृदय तरदी बेग ने जो उसके बाप का मित्र और खुद उसका मंत्री था, इस विपत्ता के मारे बादशाह को अपने अस्तबल से एक घोड़ा देने में भी इनकार किया, जिसके कारण उसको ऊँट की ऊबड़-खाबड़ सवारी नसीब हुई। स्पष्ट है कि एक तुर्क के लिए जो मानो मां के पेट से निकलकर घोड़े की पीठ पर आँख खोलता है, इससे बढ़कर क्या विपत्ति हो सकती है। ग़नीमत हुई कि उसके एक दोस्त नहीमखाँ को जो बेचारा अपनी बूढ़ी मां को अपने घोड़े पर सवार करके खुद पैदल जा रहा था, दया आ गई और उसने अपना घोड़ा हुमायूँ की नज़र करके उसके ऊँट पर अपनी

मां को बिठा दिया । गज़ब यह है कि हालत तो ऐसी हो रही है कि रोंगटा-रोंगटा दुश्मन मालूम होता है, धरती आकाश फाड़ खाने को दौड़ता है, पर इस परदेस और विपद्काल में हुमायूँ की चहेती बीबी हमीदा बानू बेगम भी साथ है । वह भी इस हाल में कि पूरे दिन हैं और हर कदम पर डर है कि कहीं प्रसव-पीड़ा का सामना न करना पड़े ।

खैर, खुदा-खुदा करके किसी तरह यह असहाय काफ़िला सिंध के सपाट जंगलों को पार करता हुआ अमरकोट पहुँचा और वहाँ पाँव रखने को जगह भी मिली, पर भेड़िया बने हुए भाई सब ओर से ताक में लगे हुए थे । इस कारण उसे पत्नी को वहीं छोड़ उनके मुकाबिले के लिए खाना होना पड़ा । इस समय बेचारी हमीदा बानू की जो दशा होगी, ईश्वर दुश्मन को भी उसमें न डाले । न तन पर कपड़ा, न पेट के लिए खाना, न कोई मित्र, न सहायक, यहाँ तक कि पति भी जान के सौदे में लगा हुआ, उस पर पराया देश और पराये लोग । पर जिस तरह गहरे सूखे के समय सब ओर से काली घटाएँ उठकर क्षणभर में तृण-सा रहित धरती को शस्य-श्यामला बना देती है या अचानक घनघोर अंधकार में दल-बादल फटकर भूमण्डल को प्रभाकर की प्रखर किरणों से आलोकित कर देता है या जिस तरह—



सितारा सुबहे इशरत का शबे मातम निकलता है ।❧

उसी तरह तारीख ५ रजब सन् ६४४ हिज्री ( १४ अक्टूबर १५४२ ई० ) रविवार की रात्रि में उस मंगल नक्षत्र को उदय हुआ जो अन्त में दुनिया पर सूरज बनकर चमका ।

अकबर जैसे दुर्दिन में जन्मा था वैसे ही असहाय अवस्था में उसका बचपन भी बीता । अभी पूरा एक बरस का भी न होने पाया था कि मिरजा असकरी के विश्वासघात के भय से मां बाप का साथ छूटा और निर्दय चचा के हाथ पड़ा । पर भगवान भला करें उसकी बीबी सुलतान बेगम और अकबर की दाइयों माहम बेगम और जीजी अत्का का कि बच्चे को किसी प्रकार का कष्ट न होने पाया । जब अकबर दो साल से कुछ ऊपर हुआ तो हुमायूँ ने फिर काबुल को विजय किया, और उसे पिता के दर्शन नसीब हुए । पर अभी पाँच बरस का न हुआ था कि फिर ज़ालिम कामरान के हाथ पड़ गया और जब हुमायूँ काबुल के किले पर घेरा डालने में लगा हुआ था, एक मोरचे पर, जहाँ जोर-शोर से गोले बरस रहे थे, इस नन्हें-सी जान को बिठा दिया गया कि काल का ग्रास बन जाय । पर धन्य है माहम के स्नेह और कर्तव्य-निष्ठा को कि उसको अपनी देह से छिपाकर मोरचे की ओर पीठ

---

❧ दुःख-निशा के अवसान पर सुख-सूर्य का उदय होता है ।

कर के बैठ गई। स्पष्ट है कि ऐसी विपत्ति और परेशानी की हालत में पढ़ाई-लिखाई तो क्या किसी भी बात का प्रबंध नहीं हो सकता, और इसीलिए अकबर पिता की शिक्षाप्रद छाया से पृथक् होकर साक्षरता से भी वंचित रह गया। पर जिस प्रकार असहायता की गोद में उसका पालन-पोषण हुआ उसी प्रकार उसकी शिक्षा-दीक्षा भी विपद के महाविद्यालय में हुई। और यह उसी का फल है कि आरंभ में ही उसमें वह उच्च मानव-गुण उत्पन्न हो गये जो जीवन-संघर्ष में विजय-लाभ के लिए अनिवार्य आवश्यक हैं। बारह बरस आठ महीने की उम्र में वह सर-हिन्द की लड़ाई में शरीक हुआ, और अभी पूरे १४ साल का न होने पाया था कि हुमायूँ के अचानक परलोक सिधार जाने से उसको अनाथत्व का पदक न था राज्य का छत्र मिला। तारीख २ रबी उस्सानी सन ९६३ हिज्री ( १५५६ ई० ) को उसने राज्य-सिंहासन पर आरोहण किया।

बादशाह बालक और राज्य-विस्तार नहीं के बराबर था, पर उसके शिक्षक और संरक्षक बैरम खाँ की स्वामिभक्ति और कार्य-

---

ॐ राज्यारोहण के पहले ही वर्ष में जब पठानों का प्रसिद्ध सेना-नायक हेमू बक्रकाल ( हेमचन्द्र ) गिरफ्तार होकर आया, तो बैराम खाँ के आग्रह करने पर भी उच्चमना अकबर ने अपनी तलवार को एक असहाय कैदी के रक्त से रँगना पसन्द न किया।

कुशलता हर समय आड़े आने को तैयार रहती थी। आरम्भ के युद्धों में बैरम ख़ाँ ने बड़ी ही नीति-कुशलता और वीरता का परिचय दिया। यह इसी का फल था कि अफ़ग़ान षड्यन्त्रों की जड़ उखड़ गई और हिन्दुस्तान का काफी बड़ा हिस्सा मुग़ल साम्राज्य में सम्मिलित हो गया। ❀ पर चार बरस की खुद मुख्तारी ने कुछ तो बैरम ख़ाँ का सिर फ़िराया और इधर वयवृद्धि के साथ अक़बर ने भी पर-पुरजे निकाले और कुछ दूसरे सरदारों के हृदय में ईर्ष्या की आग सुलगी। और उन्होंने तह-तह से बादशाह को शासन की लगाम अपने हाथ में लेने के लिए उभारा। नतीजा यह हुआ कि बैरम ख़ाँ के प्रभाव का सूर्य अस्त हो गया और अक़बर ने प्रत्यक्ष रूप से देश का शासन आरम्भ किया। करीब २० साल तक अक़बर हिन्दुस्तान के भिन्न-भिन्न सूबों को जीतने, अपने बागी सरदारों की साजिशों को तोड़ने और बगावतों को दबाने में लगा रहा। यहाँ तक कि पञ्जाब और दिल्ली के सूबों के सिवा, जो उसे विरासत में मिले थे, काबुल, कंधार, काश्मीर, सिंध, मेवाड़, गुजरात, अवध, विहार, बंगाल, उड़ीसा, अहमद नगर, मालवा और खानदेश सब उसकी राज्य-परिधि के भीतर आ गये। अर्थात् पच्छिम में उसके राज्य का ड़ाँडा हिन्दूकुश से मिला हुआ था, और पूरब में बंगाल की खाड़ी से उत्तर में हिमालय से टकराता था तो दक्षिण में पच्छिमी घाट

से । ये विजयें केवल अकबर के सेना-नायकों की रणकुशलता का ही सुफल न थी, बल्कि इनमें पूरे तौर से खुद भी उसने अपनी बुद्धिमानी, दूरदर्शिता, मुस्तैदी, अथक परिश्रम, निर्भीकता और जागरूकता का प्रमाण दिया था । उसके सेनापति जब सुदूर प्रदेशों की चढ़ाई में लगे होते थे और वह ज़रा भी उनको ग़लत रास्ते की ओर झुकता हुआ देखता या उनकी कोशिशों में ढिलाई पाता, तो अचानक बिजली की तरह, एक-एक दफ़ते की राह एक-एक दिन में तै करके उनके सिर पर जा धमकता था । मालवा, गुजरात और बंगाल की चढ़ाइयाँ आज तक उसकी मुस्तैदी और जवाँमर्दी की गवाही दे रही हैं । उसकी दैव-दत्त... प्रतिभा ने युद्ध-विद्या को जहाँ पाया वहीं नहीं छोड़ा, किन्तु उसकी प्रत्येक शाखा को और आगे बढ़ाया । आज के युग में तोपों के बनाने और उनसे काम लेने में जितनी प्रगति हुई है, उसे बताने की आवश्यकता नहीं है, पर अकबर उस पुराने ज़माने में ही उनकी आवश्यकता को जान गया था, और उसने एक ऐसी तोप ईजाद की थी जो एक शिताबे में १७ फ़ैर करती थी । कुछ ऐसी तोपें भी बनवाई थीं जिनके टुकड़े-टुकड़े करके एक जगह से दूसरी जगह आसानी से ले जा सकते थे । हिन्दुस्तान में बहुत पुराने ज़माने से सेना-नायकों और मनसबदारों की धाँधली के कारण सेना की विचित्र अवस्था हो रही थी । सिपाहियों

और सवारों की तनखाओं के लिए सरदारों को बड़ी-बड़ी जागीरें दी गई थीं । पर सेना को देखो तो पता नहीं, और जो थी भी उसकी कुछ अजीब हालत थी । किसी सैनिक के पास घोड़ा है तो ज़ीन नहीं, हथियार है तो कपड़े नहीं ; अकबर ने सबसे पहले अपनी सुधारक दृष्टि इसी ओर डाली और सिपाहियों को सरदारों के पोषण से निकालकर राज्य की छत्र-छाया में लिया । उनकी नक़्द तनखाएँ बाँध दीं और चेहरानवीसी तथा घोड़ों के दाग़ के द्वारा उनको बदनीयती के चंगुल से छुटकारा दिलाया और इस प्रकार समय पर काम देने वाली स्थायी सेना ( Standing Army ) की नींव डाली । इस प्रकार अकबर ही पहला व्यक्ति है जिसने प्राचीन समस्त पद्धति को तोड़ कर राज्य की शक्ति तथा अधिकार की स्थापना की ।

यद्यपि दुनिया के महान विजेताओं की श्रेणी में अकबर को भी, अपनी चढ़ाईयों की सफलता और विजित भूखण्ड के विस्तार की दृष्टि से, विशिष्ट पद प्राप्त है, पर जिस बात ने वस्तुतः अकबर को अकबर बनाया, वह उसका जंगी कारनामा नहीं है, किन्तु वह अधिभूत की सीमा को पार कर अध्यात्म तक फैली हुई है । उसने जीवन के आरम्भ में ही विपद के विद्यालय में जो शिक्षा पाई थी वह ऐसी उथली न थी कि अपने बाप की तबाही और खड़े-खड़े हिन्दुस्तान निकाले जाने और दर-दर ठोकरें खाने फिरने से प्रभाव-

कारी उपदेश न ग्रहण करता ! और यह बात सच हो या न हो कि उसके पिता को ईरान के बादशाह तहमास्प सफ़वी ने हिन्दुस्तान लौटते समय दो उपदेश दिये थे—एक यह कि पठानों को व्यापार में लगाना, दूसरा यह कि भारत की देशी जातियों को अपना बनाना, पर समय ने स्वयं उसको बता दिया था कि राज्य को टिकाऊ बनाने का कोई उपाय हो सकता है तो वह यही है कि उसकी नींव तलवार की पतली धार के बदले लोक-कल्याण के द्वारा प्रजा के हृदयों में स्थापित की जाय । अतः पहले ही साल उसने एक ऐसा आदेश निकाला, जो इंगलैंड की आज सारी उन्नति-समृद्धि का रहस्य है, पर जो सैकड़ों साल तक ठोकें खाने के बाद उसको सूझ गया । अर्थात् व्यापार-वाणिज्य को उन सब करों से मुक्त कर दिया जो उसकी उन्नति में बाधक हो रहे थे । और यद्यपि आरम्भ में उसकी अल्पवयस्कता और असहायता के कारण वह पूरी तरह कार्यान्वित न हो सका, पर जब शासन का सूत्र उसके हाथ में आया तो वह उसको जारी करके रहा । यह तो वह बर्ताव है जो भीतरी व्यापार के साथ किया गया । विदेशी व्यापार को भी कुछ भारी करों से बाधा पहुँच रही थी जो मीर बहरी या समुद्री कर ( Sea customs ) कहलाते थे । अकबर ने इन करों को भी इतना घटा दिया कि वह नाम-मात्र के अर्थात् २॥ प्रतिशत रह गये और इससे देश के विदेशी

व्यापार को जितना लाभ हुआ उसे बताने की आवश्यकता नहीं । यद्यपि 'फ्री ट्रेड' अर्थात् 'अबाध वाणिज्य' ब्रिटिश सरकार का ओढ़ना-बिछौना है, पर इस जमाने में भी समुद्री करों की दर अकबर की बाँधी हुई से कहीं अधिक है ।

सारी दुनियाँ के कानूनों का यह सुकाव रहा है कि आरम्भ में छोटे-छोटे अपराधों को लिये भी अति कठोर दण्ड की व्यवस्था की जाती है, पर जब सभ्यता में उन्नति और जाति की स्थिति में प्रगति होने लगती है तो सज़ा में भी नरमी होती जाती है । भारतवर्ष में भी पुरातन-काल से कुछ जंगली सज़ाओं का रिवाज चला आता था, जैसे हाथ-पाँव काट देना, अंधा कर देना आदि । अकबर के जाग्रत विवेक ने इनकी अमानुषिकता को समझ लिया और राज्यारोहण के छठे साल में ही इनको बिलकुल बंद कर दिया । पुराने ज़माने में यह रीति थी कि युद्ध में जो थोड़ा कैद होते थे वह जीवन भर के लिए स्वतंत्रता से वंचित होकर विजेता के दास बन जाते थे । रणनीति और राजनीति की दृष्टि से इसका कैसा ही असर क्यों न पड़ता हो, पर मानवता के विचार से यह प्रथा जितनी क्रूर और अत्याचार-पूर्ण है, उसे बताने की आवश्यकता नहीं । इसलिए अकबर के लिए यह गर्व करने योग्य बात है कि उसने सन् ७ जुलूस ( राज्यारोहण संवत् ) में ही यह नियम बना दिया कि जो आदमी लड़ाई

में कैद हो वह गुलाम न बनाया जाय । जो पहले से यह अवस्था प्राप्त कर चुके थे, उनका भी गुलामी का दाग इस हद तक धो दिया कि उनके कुछ विशेष अधिकार निश्चित कर दिये और उन का नाम भी दास या गुलाम से बदलकर 'चेला' कर दिया । इसी के साथ गुलामों की आम खरीद-बिक्री भी एकदम बंद कर दी । इसके अगले साल यात्रियों से जो एक जवर्दस्ती का कर लिया जाता था उसको उठा दिया । यह मानो प्रथम बार इस बात की घोषणा थी कि हर आदमी अपने धर्म-विश्वास की दृष्टि से स्वाधीन है और उसके स्वधर्माचरण में किसी प्रकार की रोक-टोक न होनी चाहिये ।

सन ७ जुलूस में जो विचार कुछ दबी ज़बान में प्रकट किया गया था, अगले साल खूब जोर-शोर से उसकी घोषणा की गई, और अकबर ने ऐसा काम किया जिसने वस्तुतः शासक और शासित का पद राज्य के सामने एक कर दिया । अर्थात् जिज़िया माफ़ कर दिया । जिज़िया वस्तुतः कोई वैसा कुत्सित कर नहीं था जैसा कि यूरोपियन इतिहासकारों ने समझा है, किन्तु वह विजित जाति से इसलिए लिया जाता था कि वह सैनिक सेवा से मुस्तसना होती थी । उद्देश्य यह था कि देश-रक्षा के लिए विजेता जाति जिस प्रकार अपनी जान लड़ाती थी, विजित जाति उसी तरह अपने माल से उसमें मदद करे । भारत के इतिहास का



ध्यानपूर्वक अध्ययन किया जाय तो मालूम होगा कि आरंभ में सरकार कम्पनी बहादुर देशी राज्यों में जो सहायक सेना या कंटीजेंट (Contingant) के नाम से कुछ पलटनें रख कर उनका खर्च वसूल किया करती थी, वह भी एक तरह का जिजिया ही था। और आज भी जो सैनिक या साम्राज्य-सम्बन्धी (इम्पीरियल) व्यय कहलाते हैं और जिनमें देशवासियों का कोई अधिकार या आवाज़ नहीं, उनका नाम कुछ ही क्यों न रखा जाय, जिजिया की परिभाषा उन पर भी घटित हो सकती है। मुसलमानों में बहुत पुराने समय से अनिवार्य भरती (Conseription) अर्थात् आवश्यकता के समय सैनिक रूप से काम करने की बाध्यता चली आ रही है। इस कारण मुस्तसना होने का अधिकार एक बहुत बड़ा हक था और सम्भव होता तो शायद बहुत से मुसलमान भी उससे लाभ उठाते। पर चूँकि अकबर का उद्देश्य विजेता और विजित का भेद मिटाकर अपने शासन को स्वदेशी भारत की राष्ट्रीय सरकार बनाना था, जिसकी सच्ची उन्नति के लिए हिन्दुओं की प्रखर बुद्धि और शौर्य-साहस की वैसी ही आवश्यकता थी जैसी मुसलमानों की कार्य-कुशलता और वीरता की, और देश की शान्ति के रक्षण-पोषण में हिन्दू भी उसी प्रकार भाग लेने के अधिकारी थे, जिस प्रकार मुसलमान। इसलिए विजित और विजेता में जिजिया के द्वारा जो भेद स्थापित किया गया था, वह वास्तव

में बाकी न रहा था और जिज़िया वस्तुतः उत्पीड़क कर हो गया था, इसलिए उसने उसको उठाकर प्रजा के सब वर्गों की समानता की घोषणा की, यद्यपि अकबर ने हमारी उदार सरकार की तरह इस बात की घोषणा नहीं की थी कि राज्यकार्य में जाति, रंग या धर्म का कोई भेद-भाव न रखा जायगा, पर व्यवहारतः वह नियुक्तियों में, चाहे वह शासन-विभाग की हों, चाहे सेना या अर्थ-विभाग की अब्दुल्ला और रामदास में कोई भेद न करता था। यहाँ तक कि कोई भी पद ऐसा न था, जो हिन्दू-मुसलमान दोनों के लिए समान रूप से खुला हुआ न हो। उसकी निष्पक्षता का इससे बढ़कर और क्या प्रमाण हो सकता है कि मानसिंह को खास सूबे काबुल की गवर्नरी का गौरव दिया जहाँ की आबादी सोलहो आने मुसलमान थी। इसी प्रकार फौजी चढ़ाइयों का सेनापतित्व अगर खानखाना और खाँ आजम को सौंपा जाता था तो भगवानदास और मानसिंह का दरजा भी उनसे कम न होता था, और शासन तथा अर्थ-प्रबन्ध के मामलों में अगर मुजफ्फर खाँ की सलाह से काम किया जाता था तो टोडरमल की सम्मति उससे भी अधिक आदर की दृष्टि से देखी जाती थी। इसी तरह फैज़ी और अबुलफ़ज़ल यदि दरबार की शोभा थे तो बीरबल भी अकबर के राज-मुकुट का एक अमूल्य रत्न था। यही वह वस्तु थी जिसने राजपूतों और

ब्राह्मणों को राज्य का इतना शुभचिन्तक बना दिया था कि अपने बागी देशवासियों और सधर्मियों के मुकाबले लड़ने और जान देने में भी उन्हें आगा पीछा न होता था ।

जान पड़ता है कि अकबर को रात दिन यही चिन्ता रहती थी कि किस तरह भारत की विभिन्न जातियों-सम्प्रदायों को एक में मिलाकर शक्तिशाली स्वदेशी राज्य की स्थापना करे । इसी लिए उसने पुराने राजपूत घरानों से नाता जोड़ने की रीति चलाई जिसमें राज कुञ्ज को वै गैर की जगह अपना समझने लगे । इसी उद्देश्य से सन २३ जुलूस में फ़तहपुर सीकरी के 'इबादत खाने' ( उपासनागृह ) में उन धार्मिक शास्त्रार्थों की आयोजना की जिनमें प्रत्येक जाति तथा धर्म के विद्वान् सम्मिलित होते थे और बिना किसी भय-संकोच के अपने-अपने धर्म के तत्वों की व्याख्या करते थे । इन्हीं शास्त्रार्थों और ज्ञान-चर्चाओं का यह फल हुआ कि अकबर जो बिलकुल अपढ़ था

---

एल फ़िन्स्टन, ब्राकमैन आदि अंग्रेज ऐतिहासिकों ने इस सम्मेलन को बहुत महत्त्व दिया है । पर वस्तुतः यह कोई नई बात न थी । चारों आरम्भिक खलीफ़ों के अतिरिक्त उमैया और अब्बासी घरानों के खलीफ़ों का भी धार्मिक विषयों में नेतृत्व इमाम का पद सर्व-स्वीकृत था । इसी प्रकार तुर्कों में शैखुल इस्लाम अब तक मुजतहिद ( धर्माध्यक्ष ) का दरजा रखते हैं और शिया लोगों में ऐसा कोई समय नहीं होता जब दो-चार मुजतहिद मौजूद न हों ।

विचारों की उस ऊँचाई पर पहुँच गया जो केवल दार्शनिकों के लिए सुलभ है, और जहाँ से सभी धर्मों के सिद्धान्त आध्यात्मिकता का रंग लिये हुए आते हैं। इनका एक बड़ा लाभ यह भी हुआ कि जो लोग इनमें सम्मिलित होते थे उनकी दृष्टि अधिक व्यापक हो जाने से धर्मगत संकीर्णता और कट्टरपन अपने-आप घट गया। उस काल में इसलाम धर्म की भी शताब्दियों की गतानुगतिकता और धर्माचार्यों के पाण्डित्य-प्रदर्शन से विचित्र दशा हो रही थी। सरलता जो इस लाभ की विशेषता है, नाम को बाकी न रही थी और धर्म अंधविश्वासों और गतानुगतिक विचारों की गठरी बन रहा था। आलियों और मुल्लाओं की हालत इससे भी गई-बीती थी। यद्यपि मक्कारी का लबादा हर समय ओढ़े रहते थे, पर पद और प्रतिष्ठा के लिए धर्म के विधि-निषेधों को बच्चों का खेल समझते थे, और जैसा मौका देखते वैसा ही फुत्तवा तैयार हो जाते थे। इस सम्बंध में मखदूमूलू मुल्क और सदरजहाँ के कारनामे और ज़मानासाज़ी जानने योग्य है। इन्हीं कारणों से अकबर का वह आरंभिक धर्मोत्साह जिससे प्रेरित हो वह पैदल अजमेर शरीफ़ की यात्रा या दिन-रात 'या मुईन' का जय किया करता था, ठंडा होता गया। और वह यह नतीजा निकालने को लाचार हुआ कि जब तक अंधानुसरण के उस मजबूत जाल से, जिसने

मनुष्यों में बुद्धि-विवेक को कैद कर रखा है, छुटकारा न मिले, किसी स्थायी सुधार की आशा नहीं हो सकती। अतः उसने सन जल्स के २४ वें साल में उलेमा से इमाम-आदिल अर्थात् प्रधान धर्म-निर्णायक की सनद हासिल को और दीने इलाही की नींव डाली जिसका दरवाजा सब धर्म वालों के लिए समान रूप से खुला हुआ था। इसमें संदेह नहीं कि यह कार्य एक अपद तुर्क की सामर्थ्य और अधिकार के बाहर की बात थी, और इसी कारण अबुलफज़ल जैसे प्रकाण्ड पंडितों को अपना सारा बुद्धि बल लगा देने पर भी जैसी सफ़लता चाहिये थी वैसे न हुई, बल्कि एक खेल-तमाशा बन कर रह गया। पर इसका इतना प्रभाव अवश्य हुआ कि धर्म-गत असहिष्णुता की बुराई जो देश-वासियों को पारस्परिक वैमनस्य के कारण सिर न उठाने देती थी, एक दम दूर हो गई और संकीर्णता की जगह लोगों के विचारों में उदारता आ गई! अकबर यद्यपि स्वयं कुछ पढ़ा लिखा न था, पर वह भली भाँति जानता था कि धार्मिक द्वेष का कारण अज्ञान है। और उसे हटाने तथा अधीन जातियों पर ठीक प्रकार से शासन करने का सर्वोत्तम उपाय यही है कि उनका इतिहास, साहित्य और रीति-व्यवहार की अधिक जानकारी प्राप्त की जाय। इसी विचार से बग़दाद के खलीफ़ों की तरह उसने भी एक भाषान्तर-

विभाग स्थापित कर बीसियों संस्कृत ग्रंथों का उल्लंघन करा डाला । दाढ़ी मुँडाने, गोमांस और लहसुन-प्याज न खाने, और ग़मी के मौकों पर भद्रा कराने का उद्देश्य भी यही था कि शासक और शासित के विचारों का भेद मिट जाय । अकबर भली भाँति जानता था कि वह मुसलमान तो है ही, इसलिए मेल और एकता स्थापित करने के लिए उसको आवश्यकता है तो हिन्दुओं की रीति-भाँति ग्रहण करने की है ।

जातियों और धर्मों का बिलगाव विरोध दूर करने के बाद अकबर ने उन सुधारों की ओर ध्यान दिया जो मानव-समाज की उन्नति के लिए आवश्यक हैं । समाज-संघटन का आधार विवाह-व्यवस्था है, और इस सम्बन्ध में आये दिन झगड़े पैदा होते रहते हैं जो कुल-कुटुम्ब को नाश कर देते या स्वयं पति-पत्नी के जीवन को मिट्टी में मिला देते हैं, और आरम्भ में ही पूरी सावधानी न बरती जाय तो इनका असर वर्तमान पीढ़ी से लगाकर आने-वाली पीढ़ी तक पहुँचता है । अकबर ने बड़ी दूर-दर्शिता से काम लेकर निश्चय किया कि निकट सम्बन्धियों में व्याह न हुआ करे । इसी प्रकार किसी का व्याह बालिग़ होने के पहले या स्त्री उम्र में पुरुष से १२ साल से अधिक बड़ी हो तो भी न हुआ करे । बहु विवाह भी अनुचित बताया गया और इन बातों की निगरानी के लिए यह नियम बना दिया गया

कि सब व्याह सरकारी दफ्तर में लिखे जाया करें। हिन्दुओं की ऊँची जातियों में विधवाओं के पुनर्विवाह की प्रथा न होने से समाज-व्यवस्था में जो खराबियाँ पड़ती हैं वे किसी से छिपी नहीं हैं। और यद्यपि ऐसे मामलों में कानूनी हस्तक्षेप उचित नहीं होता, पर अकबर ने इस विषय में भी बड़ी दूर-दर्शिता से काम लिया और यह अति हितकर नियम बना दिया कि अगर कोई विधवा पुनर्विवाह करना चाहे तो उसको रोकना अपराध होगा। इनमें से अधिकतर वह महत्त्वपूर्ण सुधार हैं, जिनके लिये आजकल के समाज-सुधारक जोर दे रहे हैं, पर नकारखाने में तूती की आवाज़ कोई नहीं सुनता। सती की क्रूर-कुत्सित प्रथा के अन्त का श्रेय भी अकबर को ही प्राप्त है। और अपने विधानों में उसको ऐसा प्रेम था कि जब राजा जयमल बंगाल की चढ़ाई में रास्ते में चाँसा पहुँचकर गत हो गया और उसके सम्बन्धियों ने उसकी रानी को सती होने पर विवश किया तो अकबर खुद लम्बी मंजिलें मार कर वहाँ जा पहुँचा और उनको इस कुत्सित कार्य से बाज़ रखा।

विद्या आत्मा का आहार और जाति की उन्नति का आधार है, इसलिए अकबर ने इस ओर भी पूरा ध्यान दिया और एक उपयोगी पाठ्यक्रम निर्धारित करके शिक्षा-प्रणाली में

भी ऐसे हितकर सुधार किये कि बकौल अबुलफज़ल के जो बात बरसों में हो पाती थी, वह महीनों में होने लगी। शराब, ताड़ी आदि पर कर लगाकर जनसाधारण के अनाचार को उसने अपना खज़ाना भरने का साधन नहीं बनाया, पर इसके साथ-साथ, लोगों के वैयक्तिक जीवन में हस्तक्षेप न करने की नीति के अनुसार यह भी ताकीद कर दी कि अगर कोई छिप-छिपाकर नशीली चीज़ों का इस्तेमाल करे तो उससे रोक-टोक न की जाय। वर्तमान काल में हमारे राजनीतिक सुधारक आबकारी कर और मादक द्रव्यों पर जैसी आपत्तियाँ किया करते हैं, उसकी व्याख्या करने की आवश्यकता नहीं, और न यह बताने की ही कि अकबर के प्रबन्ध पर वह कहाँ तक चरितार्थ हो सकती है। धान्य और पशुओं की वृद्धि तथा कला-कौशल की उन्नति के लिए उसने यह उपाय किया कि एक-एक वस्तु की उन्नति के लिए एक-एक अधिकारी को जिम्मेदार बना दिया। और इस बात की निगरानी के लिए कि उन्होंने अपने उस विशेष कर्तव्य के पालन पर कहाँ तक ध्यान दिया, नौरोज़ के उत्सव के बाद खास शाही महल में एक बड़ा बाज़ार लगता था, जिसमें खुद बादशाह, प्रमुख अधिकारी और दरबारी तथा राजकुल की महिलाएँ खरीद-बिक्री करती थीं। हर आदमी अपना कमाल दिखाने की कोशिश करता था। इस बाज़ार



को वर्तमान काल की प्रदर्शनियों का मूल मान सकते हैं। और प्रकार से भी उसे व्यापार-व्यवसाय की उन्नति का अत्यधिक ध्यान रहता था, जिसका एक बहुत छोटा-सा प्रमाण दलालों की नियुक्ति है। गरीबों की मदद के लिए राजधानी के बाहर दो विशाल भवन 'खैरपुरा' और 'धर्मपुरा' के नाम से बनवाये गये, जिनमें से एक मुसलमानों के लिए था, दूसरा हिन्दुओं के लिए। इनमें हर समय हर आदमी को तैयार खाना मिलता था। इन मकानों में जब जोगी बहुत ज्यादा जमा होने लगे जिससे दूसरों को तकलीफ होने लगी, तो उनके लिए एक अलग मकान 'जोगी-पुरा' के नाम से बनवाया गया।

राज्य-प्रबंध की उत्तमता इन्हीं दो-चार बातों पर अवलंबित होती है—वैयक्तिक स्वाधीनता, शांति और व्यवस्था करों का नरम होना और बँधी दर से लिया जाना, रास्तों का अच्छी हालत में रहना आदि। और इस दृष्टि से अकबर के राज्य-काल पर विचार किया जाय तो वह किसी से पीछे न दिखाई देगा। वैयक्तिक स्वाधीनता की तो यह स्थिति थी कि हर आदमी को अख्तियार था कि जो धर्म चाहे स्वीकार करे। इस विषय में यहाँ तक व्यवस्था थी कि कोई हिन्दू बालक बचपन में मुसलमान हो जाय, बालिग होने पर अपने पैतृक धर्म को पुनः ग्रहण कर सकता था। और कोई हिन्दू स्त्री किसी मुसलमान के घर में पाई जाय तो अपने

बारिसों के पास पहुँचाई जाय । आज के समय में पादरी लोग व्यक्ति स्वातंत्र्य की आड़ में विभिन्न जातियों के अनाथ बच्चों के साथ जो बर्ताव किया करते हैं या कहीं ज़नाना मिशनो के ज़रिये अपढ़ स्त्रियों के मन में अनेक पैतृक धर्म के प्रति विरक्ति उत्पन्न करके जिस तरह घर बिगाड़ने का कारण हुआ करते हैं, उसके वर्णन की आवश्यकता नहीं, शांति-रक्षा के लिये भी अकबर ने बहुत ही बुद्धिमत्ता-पूर्ण आदेश निकाले थे, जैसा कि जरायमपेशा लोगों और अन्य जातिवालों की निगरानी के लिये हर महल्ले में एक-एक आदमी को, जो 'मीर महल्ला' कहलाता था, जिम्मेदार बना देते और कोतवाल व चौकीदारों के कर्तव्यों की जिम्मेदारियों की सूची से प्रकट होता है । लोगों का फरियाद सुनने और उनके आपस के झगड़े निबटाने के लिए काज़ी और मीर अदल नियुक्त थे, जिनमें काज़ी का काम जाँच करना और मीर अदल का निर्णय सुनाना था । सब की निगरानी के लिए एक उच्च अधिकारी सदरजहाँ नाम से नियुक्त था । कर्तव्यों के इस विभाग से प्रकट होता है कि न्याय-दान का काम कैसी सावधानी से होता होगा । और ख़ूबी यह है कि अदने से अदना आदमी बिना किसी खर्च के इस व्यवस्था से लाभ उठा सकता था । क्योंकि उस ज़माने में न कोई स्टाम्प क़ानून था, और न वकील-मण्डली । कर-व्यवस्था की ओर आरंभ से ही

अकबर का जो ध्यान था, उसकी चर्चा पहले आनुषंगिक रूप से हो चुकी है। उसने बड़ी ही दृढ़ता और बुद्धिमत्ता के साथ उन सब करों को एकबारगी उठा दिया जो राष्ट्र की उन्नति में बाधक थे या लोगों का दिल दुखाते थे। और जो कर बहाल रखे उन के सम्बन्ध में भी सीधे और साफ़ कायदे बना दिये। मालगुजारी के बन्दोबस्त के मुख्य सिद्धान्त यह हैं कि जोती-बोयी जानेवाली भूमि का रकबा निश्चित हो। लगान कुछ साल की औसत पैदावार के विचार से जमीन के उत्तम मध्यम होने का ध्यान रखकर ऐसी मध्यम दर से नियत किया जाय जिसमें अच्छी बुरी दोनों तरह की फसलों के लिए ठीक पड़े, और किसान को अपनी जोत की ज़मीन के अतिरिक्त परती ज़मीन को भी लेने की प्रवृत्ति हो, यह सिद्धान्ततः तो सरकार के लाभ की दृष्टि से आवश्यक है, पर किसान (यल्मी अधिकार) का लाभ इसमें है कि ज़मीन पर उसको कब्ज़ा रखने का हक़ हासिल हो, जिसमें वह मन लगाकर उसको जोते-बोये और उसकी उर्वरता बढ़ाने का भी यत्न करे, लगान की दर निश्चित और ज्ञात हो जिसमें अहलकारों को उसे ज्यादा सताने का मौका न मिले, और इतनी नरम हो कि हर साल उसे कुछ बचत होती रहे, जिसमें फसल मारी जाने पर आसानी से गुज़र कर सके। यही वह सिद्धान्त थे, जिन पर टोडरमल और मुजफ्फर खां का मालगुजारी का बन्दोबस्त आश्रित था और वही आज

तक मालगुजारी के कारिन्दों के आधार हैं। जिले का माल अफसर 'आमिल गुज़ार' कहलाता था जिसे अच्छी बुरी फसल का ध्यान रखते हुए मालगुजारी वसूल करने के सम्बन्ध में विस्तृत अधिकार प्राप्त थे, और सूबे का गवर्नर सेनापति होता था।

गणना-शास्त्र ( Statistics ) की इस ज़माने में इतनी उन्नति हुई है कि भारत सरकार ने उसका एक स्वतंत्र विभाग ही बना दिया है और सब सरकारी दफ्तरों का बड़ा समय नुक़शे तैयार करने में जाता है। और जो नतीजे उनसे निकलते हैं, उनसे निरीक्षण तथा प्रबंध में बड़ी सहायता मिलती है। पर इसकी नींव भी हिन्दुस्तान में अकबर ही ने डाली थी, और मुफ़्तसिल के अफ़सरान जो दैनिक, साप्ताहिक और मासिक रिपोर्ट भेजा करते थे, उनसे केन्द्रीय अधिकारियों को निगरानी का अच्छा मौका मिलता था।

अब गमनागमन की सुविधा की दृष्टि से अकबर के प्रबंध को देखा जाय तो दिखाई देगा कि यात्रा-कर तो उसने एक दम उठा दिया था, और सुप्रबन्ध के कारण हर आदमी निर्भय एक से दूसरी जगह आ-जा सकता था। इसके सिवा आरंभिक राज्य-काल में मुईनुद्दीन चिश्ती के प्रति अपनी सविशेष श्रद्धा के कारण आगरे से अजमेर शरीफ़ तक एक पक्की सड़क बनवा दी थी जिस पर कोस-कोस पर छोटे-छोटे मीनार और कुएँ और हर मंजिल

पर सराय थी जिनमें मुसाफिरों को पका खाना मिलता था। सन जुल्स के ४२ वें साल में लोक-कल्याण की दृष्टि से इस हुक्म को आय कर दिया, पर जान पड़ता है कि अकबर को इस योजना को पूरी कराने का मौका नहीं मिला। सन ४१ में अकाल पड़ा और अकबरनामे को देखने से मालूम होता है कि अकबर ने गरीब मुहताजों की सहायता का विशेष प्रबन्ध किया था, और इस काम के लिए विशेष कर्मचारी भी नियुक्त किये थे। इस से प्रकट है कि उस अभिनन्दनीय व्यवस्था का प्रवर्तक भी अकबर ही था जिसकी ब्रिटिश सरकार के शासन में, अनेक अकाल कमीशनो की बदौलत बहुत कुछ उन्नति हुई है। हमने केवल उन बड़े-बड़े विभागों का संक्षिप्त परिचय दिया है जिनका प्रभाव जन-साधारण के सुख-दुःख पर पड़ता है। इनके सिवा और भी जितने महकमे थे, जैसे टकसाल, खजाना, ऊँट खाना, हाथी खाना आदि, उनके नियम भी बड़ी सूक्ष्मदर्शिता के साथ बनाये गये थे। सारांश, राज्य का कोई भी विभाग ऐसा न था जिसको अकबर की बुद्धिमानी से लाभ न पहुँचा हो।

अब राज्य-प्रबन्ध से आगे बढ़कर अकबर के निजी जीवन पर दृष्टि डाली जाय तो वह बड़ा ही प्यार करने योग्य व्यक्ति था। विनोदशीलता इतनी थी कैसा ही 'शुष्क काष्ठ' व्यक्ति उसकी गोष्ठी में सम्मिलित हो, मजाब नहीं हास्य-रस में शराबोर

न हो जाय । सौजन्य और दया का तो पुतला था । जिस आदमी की उस तक पहुँच जाती उम्र भर के लिए अर्थ-चिन्ता से मुक्त हो जाता । और जिस शत्रु ने उसके सामने सिर झुका दिया, उसके लिये उसके ज़मा और अनुग्रह का स्रोत उमड़ उठा और उसको अपने खास दरबारियों में दाखिल किया । भोजन एक ही समय करता था और विषय-वासना के भी वश में न था । यद्यपि-पढ़ा लिखा न था, पर अपना समय प्रायः शास्त्र-चर्चा तथा सब प्रकार के ग्रन्थों को पढ़वाकर सुनने में लगाया करता था । और विद्वानों की चाहे वे किसी भी धर्म या जाति के हों, बड़ा आदर करता था । उसमें आदमियों की पहचान ज़बर्दस्त थी और चुनाव की यह खूबी थी कि जो आदमी जिस कार्य के लिये विशेष योग्य होता था, वही उसके सिपुर्द किया जाता था । यही कारण था कि उसकी योजनाएँ कभी विफल न होती थीं । इसी योग्यता की बदौलत वह अमूल्य रत्न उसकी दरबार की शोभा बढ़ा रहे थे जो विक्रमादित्य के नवरत्न को भी मात करते थे । शिकार का बेहद शौक था, और हाथियों का तो आशिक ही था । संगीत-शास्त्र के तत्वों से भी अपरिचित न था । इमारतें बनवाने की ओर भी बहुत ध्यान था और बहुत-से शानदार किले और भव्य प्रासाद आज तक उसकी सुरुचि और राजोचित उच्चा-कांक्षा के सान्नी-स्वरूप विद्यमान हैं । ईश्वर ने उसे गुण-राशि के

साथ-साथ रूप-निधि भी प्रदान की थी । जहाँगीर ने “तुज्जे जहाँगीर” में बेटे की मुहब्बत और चित्रकार की कलम से उसकी तसवीर खींची है, जिसका उलथा पाठकों के मनोरंजन के लिए नीचे दिया जाता है—

“बुलन्दवाला, मँभोला क़द, गेहुआँ रंग, आँखों की पुतलियाँ और भवै स्याह, रंगत गोरी थी पर उसमें फीकापन न था, नमकीनी अधिक थी । सिंह की ऐसी छाती चौड़ी, और ठमरी हुई, हाथ और बाँहे लम्बी, बायें नथने पर चने के बराबर एक मस्सा जिसको सामुद्रिक के पैडित बहुत शुभ मानते थे । आवाज़ ऊँची और बोली में एक खास लोच तथा सहज माधुर्य था । सजधज में साधारण लोगों की उनसे कोई समानता न थी, उनके चेहरे पर सृज तेज विद्यमान था ।”

आखिरी उम्र में कपूत बेटों ने इस देश-भक्त बादशाह को बहुत-से दगा दिये और इसी दुःख में वह २० जमादी-उल-आखिर ( ...सितंबर सन १६०५ ई० ) को वह इस नाशमान् जगत को छोड़कर परलोक सिधारा और सिकन्दरे के शानदार मकबरे में अपने उज्ज्वल कीर्ति-कलाप का अमर स्मारक छोड़कर, दफ़न हुआ ।

अकबर में यद्यपि चंद्रगुप्त की वीरता और महत्वाकांक्षा,

अशोक की साधुता और नियम-निष्ठा और विक्रमादित्य की महत्ता तथा गुणज्ञता एकत्र हो गई थीं फिर भी जिस महत्कार्य की नींव उसने डाली थी वह किसी एक आदमी के बस का न था, और चूँकि उसके उत्तराधिकारियों में कोई उसके जैसे विचार रखने वाला पैदा न हुआ, इसलिए वह पूरी तरह सफल न हो सका। फिर भी उसके सच्ची लगन से प्रेरित प्रयास निष्फल नहीं हुए और यह उन्हीं का सुफल था कि सामयिक अधिकारियों की इस ओर उपेक्षा होते हुए भी हिन्दू मुसलमान कई शताब्दियों तक बहुत ही मेल-मिलाप के साथ रहे। और आज के समय में भी जब बिगाड़-विरोध के सामान सब ओर से जमा होकर और भयावनी बाढ़ का रूप धारण कर राष्ट्रीय नौका को डुबाने के लिये भाँँ-भाँँ करते बढ़ रहे हैं, यदि कोई आशा है तो उसी के मंगल नाम से, जो हमारे बेड़े को पार लगाने में महामंत्र का काम करेगा। अतः हे हिन्दू मुसलमान भाइयो! मोह निद्रा को त्याग कर उठो और सिकन्दरे की राह लो, जिसमें उसकी पवित्र समाधि पर मुसलमान अगर दो फूल चढ़ायेँ तो हिन्दू भाइयो, तुम भी थोड़ा पानी डालकर उसकी आत्मा को प्रसन्न कर दिया करो। कोई आश्चर्य नहीं कि उसके आशीर्वाद से हमारे बे-बुनियाद झगड़े और मतभेद मिटकर फिर मेल और एकता की सूरत पैदा हो जाय। खेद और लज्जा की बात है



कि ब्रिटिश सरकार परदेशी होते हुए भी अपने को उसका स्थानापन्न और उसके अनुकरण में गौरव माने और तुम अपने देश-भक्त राष्ट्रीय सम्राट् की बहुमूल्य विरासत की ओर आँख उठाकर भी न देखो ।

---

## स्वामी विवेकानन्द

कृष्ण भगवान ने गीता में कहा है कि जब धर्म का हास और पाप की प्रबलता होती है तब-तब मैं मानव-जाति के कल्याण के लिए अवतार लिया करता हूँ । इस नाशमान् जगत में सर्वत्र सामान्यतः और भारतवर्ष में विशेषतः जब कभी पाप की वृद्धि या और किसी कारण ( समाज के ) संस्कार या नव-निर्माण

की आवश्यकता हुई है तो ऐसे सच्चे सुधारक और पथप्रदर्शक प्रकट हुए हैं, जिनके आत्मबल ने सामयिक परिस्थिति पर विजय प्राप्त की। पुरातनकाल में जब पाप-अनाचार प्रबल हो उठे तो कृष्ण भगवान आये और अनीति-अत्याचार की आग बुझाई। इसके बहुत दिन बाद जब क्रूरता, विलासिता और स्वार्थपरिता का फिर दौरदौरा हुआ तो बुद्ध भगवान ने जन्म लिया और उनके उपदेशों ने धर्मभाव की ऐसी धारा बहा दी जिसने कई सौ साल तक जड़वाद को सिर न उठाने दिया। पर जब काल-प्रवाह ने इस उच्च आध्यात्मिक शिक्षा की नींव को भी खोखली कर दिया और उसकी आड़ में दंभ दुराचार ने फिर जोर पकड़ा तो शंकर स्वामी ने अवतार लिया और अपनी वाग्मिता तथा योगबल से धर्म के पारदे में होनेवाली सारी बुराइयों की जड़ उखाड़ दी। अनन्तर कबीर साहब और श्री चैतन्यमहाप्रभु प्रकट हुए और अपनी आत्मसाधना का सिका लोगों के दिलों पर जमा गये।

ईसा की पिछली शताब्दी के प्रारम्भ में जड़वाद ने फिर सिर उठाया, और इस बार उसका आक्रमण ऐसा प्रबल था। अल्ल ऐसे अमोघ और सहायक, ऐसे सबल थे कि भारत के आत्मवाद को उसके सामने सिर झुका देना पड़ा। और कुछ ही दिनों में हिमालय से लगाकर रासकुमारी तथा अटक से कटक तक उसकी पताका फहराने लगी। हमारी आँखें इस भौतिक प्रकाश के सामने

चौधिया गई, और हमने अपने प्राचीन तत्वज्ञान, प्राचीन शास्त्र विज्ञान, प्राचीन समाज-व्यवस्था, प्राचीन धर्म और प्राचीन आदर्शों को त्यागना आरंभ कर दिया। हमारे मन में दृढ़ धारणा हो गई कि हम बहुत दिनों से मार्ग-भ्रष्ट हो रहे थे और आत्मा परमात्मा की बातें निरी ढकोसला हैं। पुराने ज़माने में भले ही उनसे कुछ लाभ हुआ हो, पर वर्तमान काल के लिए वह किसी प्रकार उपयुक्त नहीं और इस रास्ते से हटकर हमने नये राज-मार्ग को न पकड़ा तो कुछ ही दिनों में धरा-धाम से लुप्त हो जायेंगे। ऐसे समय पुनीत भारत-भूमि में पुनः एक महापुरुष का आविर्भाव हुआ। जिसके हृदय में अध्यात्म-भाव का सागर लहरा रहा था, जिसके विचार ऊँचे और दृष्टि दूरगामीनी थी, जिसका हृदय मानव-प्रेम से ओत-प्रोत था। उसकी सचाई भरी ललकार ने क्षण-भर में जड़वादी संसार में हल-चल मचा दी। उसने नास्तिक्य के गढ़ में घुसकर साबित कर दिया कि तुम जिसे प्रकाश समझ रहे हो, वह वास्तव में अंधकार है, और यह सभ्यता जिस पर तुमको इतना गर्व है, सच्ची सभ्यता नहीं। इस सच्चे विश्वास के बल से भरे हुए भाषण ने भारत पर भी जादू का असर किया और जड़वाद के प्रखर प्रवाह ने अपने सामने ऐसी ऊँची दीवार खड़ी पाई जिस की जड़ को हिलाना या जिसके ऊपर से निकल जाना उसके लिए असाध्य कार्य था। आज अपनी समाज-व्यवस्था, अपने वेद-शास्त्र,

अपने रीति-व्यवहार और अपने धर्म को हम आदर की दृष्टि से देखते हैं। यह उसी पूतात्मा के उपदेशों का सुफल है कि हम अपने प्राचीन आदर्शों की पूजा करने को प्रस्तुत हैं, और यूरोप के वीर पुरुष और योद्धा, विद्वान् और दार्शनिक हमें अपने पंडितों, मनीषियों के सामने निरे बच्चे मालूम होते हैं। आज हम किसी बात को चाहे वह धर्म और समाज-व्यवस्था से सम्बन्ध रखती हो या ज्ञान-विज्ञान से, केवल इसलिए मान लेने को तैयार नहीं हैं कि यूरोप में उसका चलन है। किन्तु उसके लिए हम अपने धर्म-ग्रन्थों और पुरातन पूर्वजों का मत जानने का यत्न करते और उनके निर्णय को सर्वोपरि मानते हैं। और यह सब ब्रह्म-लीन स्वामी विवेकानन्द के आध्यात्मिक उपदेशों का ही चमत्कार है।

स्वामी विवेकानन्दजी का जीवन-वृत्तान्त बहुत संक्षिप्त है। दुःख है कि आप भरी जवानी में ही इस दुनिया से उठ गये और आपके महान व्यक्तित्व से देश और जाति को जितना लाभ पहुँच सकता था, न पहुँच सका। १८६३ ई० में वह एक प्रतिष्ठित कामराय कुल में उत्पन्न हुए। बचपन से ही होनहार दिखाई देते थे। अंग्रेजी स्कूलों में शिक्षा पाई और १८८४ ई० में बी. ए. की डिग्री हासिल की। उस समय उनका नाम नरेन्द्रनाथ दत्त था। कुछ दिनों तक ब्राह्म-समाज के अनुयायी रहे। नित्य प्रार्थना में सम्मिलित होते और चूँकि गला बहुत ही अच्छा पाया

था इसलिए कीर्तन-समाज में भी शरीक हुआ करते थे । पर ब्राह्म-समाज के सिद्धान्त उनकी प्यास न बुझा सके । धर्म उनके लिए केवल किसी पुस्तक से दो-चार श्लोक पढ़ देने, कुछ विधि-विधानों का पालन कर देने और गीत गाने का नाम नहीं हो सकता था । कुछ दिनों तक सत्य की खोज में इधर-उधर भटकते रहे । उन दिनों स्वामी रामकृष्ण परमहंस के प्रति लोगों को बड़ी श्रद्धा थी । नवयुवक नरेन्द्रनाथ ने भी उनके सत्संग से लाभ उठाना आरम्भ किया और धीरे-धीरे उनके उपदेशों से इतने प्रभावित हुए कि उनकी भक्त-मण्डली में सम्मिलित हो गये और उस सच्चे गुरु से अध्यात्म तत्व और वेदान्त रहस्य स्वीकार कर अपनी जिज्ञासा तृप्त की । परमहंसजी के देह-त्याग के बाद नरेन्द्र ने कोट-पतलून उतार फेंका और संन्यास ले लिया । उस समय से आप विवेकानन्द नाम से प्रसिद्ध हुए । उनकी गुरु-भक्ति गुरुपूजा की सीमा तक पहुँच गई थी । जब कभी आप उनकी चर्चा करते हैं तो एक-एक शब्द से श्रद्धा और सम्मान टपकता है । 'मेरे गुरुदेव' के नाम से उन्होंने न्यूयार्क में एक विद्वत्तापूर्ण भाषण किया जिसमें परमहंसजी के गुणों का गान बड़ी श्रद्धा और उत्साह के स्वर में किया गया है ।

स्वामी विवेकानन्द ने गुरुदेव के प्रथम दर्शन का वर्णन इस प्रकार किया है—

‘देखने में वह बिल्कुल साधारण आदमी मालूम होते थे। उनके रूप में कोई विशेषता न थी। बोली बहुत सरल और सीधी थी। मैंने मन में सोचा कि क्या यह सम्भव है कि यह सिद्ध पुरुष हों। मैं धीरे-धीरे उनके पास पहुँच गया और उनसे वह प्रश्न पूछे जो मैं अक्सर औरों से पूछा करता था।—“महाराज, क्या आप ईश्वर के अस्तित्व में विश्वास रखते हैं?” उन्होंने जवाब दिया—‘हाँ’। मैंने फिर पूछा—“क्या आप उसका अस्तित्व सिद्ध भी कर सकते हैं?” जवाब मिला—‘हाँ’। मैंने पूछा ‘क्योंकर?’ उत्तर मिला—“मैं उसे ठीक वैसे ही देखता हूँ जैसे तुमको।”

परमहंसजी की वाणी में कोई वैद्युतिक शक्ति थी जो संशयात्मा को तत्क्षण ठीक रास्ते पर लगा देती थी। और यही प्रभाव स्वामी विवेकानन्द की वाणी और दृष्टि में भी था। हम कह चुके हैं कि परमहंसजी के परमधाम सिधारने के बाद स्वामी विवेकानन्द ने संन्यास ले लिया। उनकी माता उच्चाकांक्षिणी स्त्री थीं। उनकी इच्छा थी कि मेरा लड़का वकील हो, अच्छे घर में उसका व्याह हो, और दुनिया के सुख भोगे। उनके संन्यास-धारण के निश्चय का समाचार पाया तो परमहंसजी की सेवा में उपस्थित हुई और बड़ी अनुनय-विनय की कि मेरे बेटे को जोग न दीजिये,

पर जिस हृदय ने शाश्वत प्रेम और आत्मानुभूति के आनन्द का स्वाद पा लिया हो उसे लौकिक सुख-भोग कब अपनी ओर खींच सकते हैं। परमहंसजी कहा करते थे कि जो आदमी दूसरों को आध्यात्मिक उपदेश देने की आकांक्षा करे, उसे पहले स्वयं उस रंग में डूब जाना चाहिये। इस आदेश के अनुसार स्वामीजी हिमालय पर चल गये और वहाँ पूरे ६ साल तक तपस्या और चित्त-शुद्धि की साधना में लगे रहे। बिना खाये, बिना सोये, एकदम नग्न और एक दम अकेले सिद्ध महात्माओं की खोज में ढूँढ़ते और उनके सत्संग से लाभ उठाते रहते थे। कहते हैं कि परम तत्व की जिज्ञासा उन्हें तिब्बत खींच ले गयी जहाँ उन्होंने बौद्ध धर्म के सिद्धान्तों और साधन-प्रणाली का समीक्षक बुद्धि से अध्ययन किया। स्वामी जी खुद फरमाते हैं कि मुझे दो-दो तीन-तीन दिन तक खाना न मिलता था, अक्सर ऐसे स्थान पर नंगे बदन सोया हूँ जहाँ कि सर्दियों का अन्दाजा थर्मामिटर भी नहीं लगा सकता। कितनी ही बार शेर, बाघ और दूसरे शिकारी जानवरों का सामना हुआ। पर राम के प्यारे को इन बातों का क्या डर !

स्वामी विवेकानन्द हिमालय में थे जब उन्हें प्रेरणा हुई कि अब तुम्हें अपने गुरुदेव के आदेश का पालन करना चाहिये। अतः वह पहाड़ से उतरे और बंगाल, संयुक्तप्रान्त, राजपूताना, बम्बई आदि



में रेल से और अकसर पैदल भी अग्रण करते, किन्तु जो जिज्ञासु जन श्रद्धा-वश उनकी सेवा में उपस्थित होते थे उन्हें धर्म और नीति के तत्वों का उपदेश करते थे । जिसे विपद्ग्रस्त देखते उसको सांत्वना देते । मद्रास उस समय नास्तिकों और जड़वादियों का केन्द्र बन रहा था । अंग्रेजी विश्वविद्यालयों से निकले हुए नवयुवक जो अपने धर्म और समाज व्यवस्था के शान से बिल्कुल कोरे थे, खुलेआम ईश्वर का अस्तित्व अस्वीकार किया करते थे । स्वामी जी यहाँ आरसे तक टिके रहे और कितने ही होनहार नौजवानों को धर्म-परिवर्तन से रोका तथा जड़वाद के जाल से बचाया । कितनी ही बार लोगों ने उनसे वाद-विवाद किया । उनकी खिल्ली उड़ाई, पर वह अपने वेदान्त के रंग में इतना डूबे हुए थे कि उन्हें किसी की हँसी-मजाक की तनिक भी परवाह न थी । धीरे-धीरे उनकी ख्याति नवयुवक-मण्डली से बाहर निकल कर कस्तूरी की गंध की तरह चारों ओर फैलने लगी । बड़े-बड़े धनी मानी लोग भक्त और शिष्य बन गये और उनसे नीति तथा वेदान्त-तत्व के उपदेश लिये । जस्टिस सुब्रह्मण्यम् ऐयर, महाराजा रामनद ( मद्रास ) और महाराजा खेतड़ी ( राजपूताना ) उनके प्रमुख शिष्यों में थे ।

स्वामीजी मद्रास में थे जब अमरीका में सर्व-धर्म-सम्मेलन के आयोजन का समाचार मिला । वह तुरत उसमें सम्मिलित होने को तैयार हो गये । और उनसे बड़ा ज्ञानी तथा वक्ता और था

ही कौन ! भक्त-मण्डली की सहायता से आप इस पवित्र यात्रा पर रवाना हो गये । आपकी यात्रा अमरीका के इतिहास की यह अमर घटना है । यह पहला अवसर था कि कोई पश्चिमी जाति दूसरी जातियों के धर्म-विश्वासों की समीक्षा और स्वागत के लिए तैयार हुई हो । रास्ते में स्वामी जी ने चीन और जापान का अमण किया और जापान के सामाजिक जीवन से बहुत प्रभावित हुए, वहाँ से एक पत्र में लिखते हैं—

‘आओ, इन लोगों को देखो और जाकर शर्म से मुँह छिपा लो ! आओ मर्द बनो ! अपने संकीर्ण बिलों से बाहर निकलो और जरा दुनिया की हवा खाओ ।’

अमरीका पहुँचकर उन्हें मालूम हुआ कि अभी सम्मेलन होने में बहुत देर है । यह दिन उनके बड़े कष्ट में बीते । अर्किचनता की यह दशा थी कि पास में ओढ़ने बिछाने तक को काफी न था । पर उनकी सन्तोष-वृत्ति इन सब कष्ट कठिनाईयों पर विजयी हुई । अन्त में बड़ी प्रतीक्षा के बाद नियत तिथि आ पहुँची । दुनिया के विभिन्न धर्मों ने अपने-अपने प्रतिनिधि भेजे थे, और यूरोप के बड़े-बड़े पादरी और धर्म-शास्त्र के अध्यापक, आचार्य हजारों की संख्या में उपस्थित थे, ऐसे महा सम्मेलन में एक अर्किचन, असशय नवयुवक का कौन पुछैया था, जिसकी देह पर साबित कपड़े भी न थे । पहले तो किसी ने उनकी ओर ध्यान

ही न दिया, पर सभापति ने बड़ी उदारता के साथ उनकी प्रार्थना स्वीकार कर ली, और वह समय आ गया कि स्वामीजी श्री मुख से कुछ कहें। उस समय तक उन्होंने किसी सार्वजनिक सभा में भाषण न किया था। एकबारगी ८-१० हजार विद्वानों और समीक्षकों के सामने खड़े होकर भाषण करना कोई हँसी खेल न था। मानव-स्वभाव-वश क्षणभर स्वामीजी को भी घबराहट रही, पर केवल एक बार तबियत पर जोर डालने की जरूरत थी। स्वामीजी ने ऐसी पाणिडत्य-पूर्ण, भोजस्वी और धारा-प्रवाह वक्तृता की कि श्रोतृमण्डली मेंत्र-मुग्ध-सी हो गई। यह असंभ्य हिन्दू, और ऐसा विद्वत्ता-पूर्ण भाषण ! किसी को विश्वास न होता था। आज भी उस वक्तृता को पढ़ने से भावावेश की अवस्था हो जाती है, वक्तृता क्या है, भगवद्गीता और उपनिषदों के ज्ञान का निचोड़ है। पश्चिम वालों को आपने पहली बार सुभाया कि धर्म के विषय में निष्पक्ष उदार भाव रखना किसको कहते हैं। और धर्म वालों के विपरीत आपने किसी धर्म की निंदा न की और पश्चिम वालों की जो बहुत दिनों से यह धारणा हो रही थी कि हिन्दू तअस्सुब के पुतले हैं, वह एक दम दूर हो गई। वह भाषण ऐसा ज्ञान-गर्भ और अर्थ भरा है कि उसका खुलासा करना, असंभव है, पर उसका निचोड़ यह है—

हिन्दू धर्म का आधार किसी विशेष सिद्धान्त को मानना

या कुछ विशेष विधि-विधानों का पालन करना नहीं है। हिन्दू का हृदय शब्दों और सिद्धान्तों से तृप्ति लाभ नहीं कर सकता। अगर कोई ऐसा लोक है जो हमारी स्थूल दृष्टि के अगोचर है, तो हिन्दू उस दुनिया की सैर करना चाहता है, अगर कोई ऐसी सत्ता है जो भौतिक नहीं है, कोई ऐसी सत्ता है जो न्याय-रूप, दया-रूप और सर्वशक्तिमान है, तो हिन्दू उसे अपनी अन्तर्दृष्टि से देखना चाहता है। उसके संशय तभी छिन्न होते हैं जब वह इन्हें देख लेता है।'

आपने पाश्चात्यों को पहली बार सुनाया कि विज्ञान के वह सिद्धान्त जिनका उनको गर्व है और जिनका धर्म से कोई संबंध नहीं, हिन्दुओं को अति प्राचीन काल से विदित थे और हिन्दू धर्म की नींव उन्हीं पर खड़ी है। और जहाँ अन्य धर्मों का आधार कोई विशेष व्यक्ति या उसके उपदेश हैं, हिन्दू धर्म का आधार शाश्वत, सनातन सिद्धान्त हैं। और यह इस बात का प्रमाण है कि वह न कभी विश्व-धर्म बनेगा। कर्म को केवल कर्तव्य समझकर करना उसमें फल या सुख-दुःख की भावना न रखना ऐसी बात थी, जिससे पश्चिमवाले अब तक सर्वथा अपरिचित थे। स्वामी जी के ओजस्वी भाषणों और सचाई भरे उपदेशों से लोग इतने प्रभावित हुए कि अमरीका के अखबार बड़ी श्रद्धा और सम्मान के शब्दों में स्वामी जी की बड़ाई छापने लगे।

उनकी वाणी में वह दिव्य-प्रभाव था कि सुननेवाले आत्म-विस्मृत हो जाते ।

भक्तों की संख्या दिन-दिन बढ़ने लगी । चारों ओर से जिज्ञासुजन उनके पास पहुँचने और अपने-अपने नगर में पधारने का अनुरोध करते । स्वामी जी को अकसर दिन-दिन भर दौड़ना पड़ता । बड़े-बड़े प्रोफेसरों और विद्वानों ने आकर उनके चरण छुए और उनके उपदेशों को हृदय में स्थान दिया ।

स्वामीजी अमरीका में करीब ३ साल के रहे और इस बीच श्रम और शरीर-कष्ट की तनिक भी परवाह न कर अपने गुरुदेव के आदेश के अनुसार वेदान्त का प्रचार करते रहे । इसके बाद आपने इंग्लैंड की यात्रा की । आपकी ख्याति वहाँ पड़ले ही पहुँच चुकी थी । अंग्रेजों को जो नास्तिकता और जड़ पूजा में दुनिया में सबसे आगे बढ़े हुए हैं, आकृष्ट करने में पहले आपको बहुत कष्ट करना पड़ा, पर आपका अद्भुत अध्यवसाय और प्रबल संकल्प-शक्ति अन्त में इन सब बाधाओं पर विजयी हुई, और आपकी वक्तृताओं का जादू अंग्रेजों पर भी चल गया । ऐसे ऐसे वैज्ञानिक जिन्हें खाने के लिए भी प्रयोगशाला के बाहर निकलना कठिन था, आपका भाषण सुनने के लिए घंटों पहले सभा में पहुँच जाते और प्रतीक्षा में बैठे रहते । आपने वहाँ तीन बड़े मारके के भाषण

किये और आपकी वामिता तथा विद्वत्ता का सिका सबके दिलों पर बैठ गया । सब पर प्रकट हो गया कि जड़वाद में यूरोप चाहे भारत से कितना ही आगे क्यों न हो, पर अध्यात्म और ब्रह्म-ज्ञान का मैदान हिन्दुस्तानियों का ही है । आप करीब एक साल तक रहे और अनेकानेक सभा-समितियों, कालिजों और क्लब-घरों से आपके पास निमंत्रण आते थे, पर वेदान्त के प्रचार का कोई भी अवसर आप हाथ से न जाने देते । आपकी ओजमयी वक्तृताओं का यह प्रभाव हुआ कि बिशपों और पादरियों ने गिरजों में वेदान्त पर भाषण किये ।

एक दिन एक संभ्रान्त महिला के मकान पर लंदन के अध्यापकों की सभा होनेवाली थी । श्रीमतीजी शिक्षा-विषय पर बड़ा अधिकार रखती थीं । और उनका भाषण सुनने तथा उस पर बहस की इच्छा से बहुत-से विद्वान् एकत्र हुए थे । संयोगवश श्रीमतीजी की तबीयत कुछ खराब हो गई । स्वामीजी वहाँ विद्यमान थे । लोगों ने प्रार्थना की कि आप ही कुछ फरमायें । स्वामीजी उठ खड़े हुए और भारत की शिक्षा-प्रणाली पर पाण्डित्य पूर्ण भाषण किया । उन विद्याव्यवसायियों को कितना आश्चर्य हुआ जब स्वामीजी के श्रीमुख से सुना कि भारत में विद्यादान सब दानों से श्रेष्ठ माना गया है और भारतीय गुरु अपने विद्यार्थियों से कुछ लेता नहीं ; बल्कि उन्हें अपने घर पर रखता है और

उनको विद्यादान के साथ-साथ भोजन-वस्त्र भी देता है ।

धीरे-धीरे यहाँ भी स्वामी जी की भक्त-मण्डली काफी बड़ी हो गई । बहुत से लोग जो अपनी रुचि का आध्यात्मिक भोजन न पाकर धर्म से विरक्त हो रहे थे, वेदान्त पर लट्टू हो गये, और स्वामी जी में उनकी इतनी श्रद्धा हो गई कि यहाँ से जब वह चले तो उनके साथ कई अंग्रेज शिष्य थे । जिनमें कुमारी नोबल भी थीं, जो बाद को भगिनी निवेदिता के नाम से प्रसिद्ध हुईं । स्वामी जी ने अंग्रेजों की रहन-सहन और चरित्र स्वभाव को बड़ी सूक्ष्म दृष्टि से देखा, समझा । इस अनुभव की चर्चा करते हुए एक भाषण में आपने कहा कि यह क्षत्रियों और वीर पुरुषों की जाति है ।

१६ दिसम्बर १८८६ ई० को स्वामी जी कई अंग्रेज चेलों के साथ प्रिय स्वदेश को रवाना हुए । भारत के छोटे-बड़े सब लोग आपकी उज्ज्वल ग्रन्थावली को सुन-सुनकर आपके दर्शन के लिये उत्कण्ठित हो रहे थे । आपके स्वागत और अभ्यर्थना के लिए नगर-नगर में कमेटीयाँ बनने लगीं । स्वामी जी जब जहाज से कोलम्बो में उतरे तो, जन साधारण ने जिस उत्साह और उल्लास से आपका स्वागत किया वह एक दर्शनीय दृश्य था । कोलम्बो से अन्नमोड़ा तक जिस-जिस नगर में आप पधारे, लोगों ने आपकी राह में आँखें बिछा दीं । अमीर-गरीब छोटे-बड़े सबके हृदय

में आपके लिए एक-सा आदर-सम्मान था। यूरोप में बड़े विजेताओं की जो अभ्यर्थना हो सकती है उससे कई गुना अधिक भारत में स्वामी जी की हुई। आपके दर्शन के लिये लाखों की भीड़ जमा हो जाती थी, और लोग आपको एक नज़र देखने के लिये मंजिलें तै करके आते थे। क्यों कि भारतवर्ष लाख गया-बीता है फिर भी एक सच्चे सन्त और महात्मा का जैसा कुछ आदर सम्मान भारतवासी कर सकते हैं और किसी देश में सम्भव नहीं। यहाँ मन को जीतने और हृदयों को वश में करने वाले विजेता का देश को जीतने और मानव प्राणियों का रक्त बहाने वाले विजेता से कहीं अधिक आदर-सम्मान होता है।

हर शहर में जनसाधारण की ओर से आपके कार्यों की बड़ाई और कृतज्ञता प्रकाश करने वाले मानपत्र दिये गये, कुछ बड़े शहरों में तो पन्द्रह-पन्द्रह बीस-बीस मानपत्र तक दिये गये और आपने उनके उत्तर में देश-वासियों को देश-भक्ति के उत्साह तथा अध्यात्म-तत्त्व से भरी हुई वक्तृताएँ सुनाई। मद्रास में आपके स्वागत के लिये १७ आलीशान फाटक बनाये गये थे। महाराजा रामनद ने जिनकी सहायता से स्वामीजी अमरीका गये थे, इस समय बड़े उत्साह और उदारता के साथ आपके स्वागत का आयोजन किया। मद्रास के विभिन्न स्थानों में घूमते और अपने अमृत उपदेशों से लोगों को तृप्त



आह्लादित करते हुए २८ फरवरी को स्वामीजी कलकत्ते पधारे । यहाँ आपके स्वागत-अभिनंदन के लिए लोग पहले ही से अधीर हो रहे थे । जिस समय आपको मान-पत्र दिया गया, सभा में ५ हजार से अधिक लोग उपस्थित थे । राजा विनयकृष्ण बहादुर ने स्वयं मानपत्र पढ़ा जिसमें स्वामीजी के भारत का गौरव बढ़ाने-वाले कार्यों का बखान किया गया था ।

कलकत्ते में स्वामीजी ने एक अति पाण्डित्य-पूर्ण भाषण किया । पर अध्यापन और उपदेश में अत्यधिक श्रम करने के कारण आपका स्वास्थ्य बिगड़ गया और जलवायु-परिवर्तन के लिए आपको दार्जिलिंग जाना पड़ा । वहाँ से अलमोड़ा गये । पर स्वामीजी ने तो वेदान्त के प्रचार का व्रत ले रखा था, उनको बेकारी में कब चैन आ सकता था । ज्यों ही तबियत जरा सन्धली, स्यालकोट पधारे और वहाँ से लाहौरवालों की भक्ति ने अपने यहाँ खींच बुलाया । इन दोनों स्थानों में आपका बड़े उत्साह से स्वागत-सत्कार हुआ और अपनी-अपनी अमृत-वाणी से श्रोताओं के अन्तःकरणों में ज्ञान की ज्योति जगा दी । लाहौर से आप काश्मीर गये और वहाँ से राजपूताने का भ्रमण करते हुए कलकत्ते लौट आये । इस बीच आपने दो मठ स्थापित कर दिये थे । इसके कुछ दिन बाद रामकृष्ण मिशन की स्थापना की । जिसका उद्देश्य लोक-सेवा है और जिसकी शाखाएँ भारत के

हर भाग में विद्यमान है तथा जनता का अमित उपकार कर रही हैं ।

१८६७ ई० का सल सारे हिन्दुस्तान के लिए बड़ा मन-हूस था । कितने ही स्थानों में प्लेग का प्रकोप था और अकाल भी पड़ रहा था । लोग भूख और रोग से काल का ग्रास बनने लगे । देश-वासियों को इस विपत्ति में देखकर स्वामीजी कैसे चुप बैठ सकते थे । अपने लाहौर वाले भाषण में कहा था—

‘साधारण मनुष्य का धर्म यही है कि साधु-संन्यासियों और और दीन-दुखियों को भरपेट भोजन कराये । मनुष्य का हृदय ईश्वर का सबसे बड़ा मंदिर है, और इसी मंदिर में उसकी आराधना करनी चाहिये ।’

फलतः आपने बड़ी सरगामी से खैरातखाने खोलना आरंभ किया । स्वामी रामकृष्ण ने देश-सेवा-व्रती संन्यासियों की एक छोटी-सी मण्डली बना दी थी । यह सब स्वामी जी के निरीक्षण में तन-मन से दीन-दुखियों की सेवा में लग गये । मुर्शिदाबाद, ढाका, कलकत्ता, मद्रास आदि में सेवाश्रम खोले गये । वेदान्त के प्रचार के लिए जगह-जगह विद्यालय भी स्थापित किये गये । कई अनाथालय भी खुले । और यह सब स्वामी जी के सदुद्योग का सुफल था । उनका स्वास्थ्य बहुत बिगड़ रहा था, फिर भी वह स्वयं घर-घर घूमते और पीड़ितों को आश्वासन तथा आवश्यक

सहायता देते दिखाते, प्लेग-पीड़ितों की सहायता करना जिनसे डाक्टर लोग भी भागते थे, कुछ इन्हीं देश-भक्तों का काम था ।

उधर इंग्लैण्ड और अमरीका में भी वह पौधा बढ़ रहा था, जिसका बीज स्वामी जी ने बोया था । दो संन्यासी अमरीका में और एक इंग्लैण्ड में वेदान्त प्रचार में लगे हुए थे, और प्रेमियों की संख्या दिन-दिन बढ़ती जाती थी ।

स्वामी जी का स्वास्थ्य जब बहुत अधिक बिगड़ गया तो आपने लाचार हो इंग्लैण्ड की दूसरी यात्रा की और वहाँ कुछ दिन ठहरकर अमरीका चले गये । वहाँ आपका बड़े उत्साह से स्वागत हुआ । दो बरस पहले जिन लोगों ने आपके श्रीमुख से वेदान्त दर्शन पर जोरदार वक्तृताएँ सुनी थीं, वह अब पके वेदान्ती हो गये थे । स्वामीजी के दर्शन से उनके हर्ष की सीमा न रही । यहाँ का जलवायु स्वामीजी के लिये लाभजनक सिद्ध हुआ और कठिन श्रम करते रहने पर भी कुछ दिन में आप फिर स्वस्थ हो गये । धीरे-धीरे हिन्दू दर्शन के प्रेमियों की संख्या इतनी बढ़ गई कि स्वामीजी दिन-रात श्रम करके भी उनकी पिपासा तृप्त न कर सकते थे । अमरीका जैसे व्यापारी देश में एक हिन्दू संन्यासी का भाषण सुनने के लिये दो-दो हजार आदमियों का जमा हो जाना कोई साधारण बात नहीं है । अकेले सान फ्रांसिस्को नगर में आपने हिन्दू दर्शन पर पूरे पचास व्याख्यान दिये । श्रोताओं की संख्या

दिन-दिन बढ़ती गई और अध्यात्म-तत्व के प्रेमियों की तृप्ति केवल दार्शनिक व्याख्यान सुनने से न होती थी। साधन और योगाभ्यास की आकांक्षा भी उनके हृदयों में जगी। स्वामी जी ने उनकी सहायता से सान फ्रांसिस्को में 'वेदान्त सोसायटी' और शान्ति-आश्रम स्थापित किया और दोनों पौधे आज तक हरे-भरे हैं। शान्ति-आश्रम नगर के कोलाहल से दूर एक परम रमणीय स्थान पर स्थित है और उसका घेरा लगभग २०० एकड़ है। यह आश्रम एक उदार धर्मानुरागिनी महिला की बदान्यता का स्मारक है।

स्वामीजी न्यूयार्क में थे कि पेरिस में विभिन्न धर्मों का सम्मेलन करने की आयोजना हुई, और आपको भी निमंत्रण मिला। उस समय तक आपने फ्रांसीसी भाषा में कभी भाषण न किया था। यह निमंत्रण पाके ही उसके अभ्यास में जुट गये। और अपने आत्मबल से दो महीने में ही उस पर इतना अधिकार प्राप्त कर लिया कि देखनेवाले दंग हो जाते थे। पेरिस में आपने हिन्दू दर्शन पर दो व्याख्यान दिये, पर चूँकि यह केवल निबंध पढ़ने वालों का सम्मेलन था, और इसका उद्देश्य सत्य की खोज नहीं, किन्तु पेरिस की प्रदर्शनी की शोभा बढ़ाना था, इसलिये फ्रांस में स्वामीजी को सफलता न हुई।

अन्त को अत्यधिक श्रम के कारण स्वामीजी का शरीर

बेलकुल गिर गया। यों ही बहुत कमजोर हो रहे थे, पेरिस सम्मेलन की तैयारी ने और भी कमजोर बना दिया। अमरीका, इंग्लैण्ड और फ्रांस की यात्रा करते हुए जब आप स्वदेश लौटे तो देह में हड्डियाँ भर रह गई थीं और इतनी शक्ति न थी कि सार्वजनिक सभाओं में भाषण कर सकें। डाक्टरों की कड़ी ताकीद थी कि आप कम से कम दो साल तक पूर्ण विश्राम करें। पर जो हृदय अपने देशवासियों के दुःख देख कर गल जाता हो, और जेसमें उनकी भलाई की धुन समाई हो, जिसमें यह लालसा हो के आज की धन और बल से हीन हिन्दू जाति फिर पूर्वकाल की बल, समृद्ध और आत्मबलशालिनी आर्य जाति बने, उससे यह जब हो सकता था कि एक क्षण के लिये भी आराम कर सके। क्लकते पहुँचते ही, कुछ ही दिन के बाद आप आसाम की ओर चला गए और अनेक सभाओं में वेदान्त का प्रचार किया। कुछ तो वास्थ्य पड़ले से ही बिगड़ा हुआ था। कुछ उधर का जलवायु भी तिकूल सिद्ध हुआ। आप फिर क्लकते लौटे। दो महीने तक ललत बहुत नाजुक रही। फिर बिल्कुल तन्दुरुस्त हो गये।

इन दिनों आप अक्सर कहा करते थे कि अब दुनिया में मेरा काम पूरा हो चुका। पर चूँकि उस काम को जारी रखने के लिये ज्ञेतेन्द्रिय, निःस्वार्थ और आत्मबल-सम्पन्न संन्यासियों की अत्यन्त आवश्यकता थी, इसलिये अपने बहुमूल्य जीवन में शेष मास आपने

अपनी शिष्य-मण्डली की शिक्षा और उपदेश में लगाये। आपका कथन था कि शिक्षा का उद्देश्य पुस्तक पढ़ाना नहीं है, किन्तु मनुष्य को मनुष्य बनाना है। इन दिनों आप अक्सर समाधि की अवस्था में रहा करते थे और अपने भक्तों से कहा करते थे कि अब मेरे महाप्रस्थान का समय बहुत समीप है। ४ जुलाई १९०२ को यकायक आप समाधिस्थ हो गये। इस समय आपका स्वास्थ्य बहुत अच्छा था। सवेरे दो घण्टे समाधि में रहते थे, दोपहर को शिष्यों को पाणिनीय व्याकरण पढ़ाया था और तीसरे पहर दो घण्टे तक वेदोपदेश करते रहे। इसके बाद टहलने को निकले। शाम को लौटे तो थोड़ी देर माला जपने के बाद फिर समाधिस्थ हो गये और इसी रात को पांचभौतिक शरीर का त्याग कर परम-धाम को सिधार गये। यह दुर्बल पार्थिव देह आत्म-साक्षात्कार की दिव्यानुभूति को न सह सकी। पहले लोगों ने इस अवस्था को समाधि मात्र समझा और एक संन्यासी ने आपके कान में परमहंस जी का नाम सुनाया, पर जब इसका कुछ असर न हुआ तब लोगों को विश्वास हो गया कि आप ब्रह्मलीन हो गये। आपके चेहरे पर तेज था और अधखुली आँखें आत्मज्योति से प्रकाशित थीं। इस हृदय-विदारक समाचार को सुनते ही सारे देश में कोलाहल मच गया और दूर-दूर से लोग आपके अन्तिम दर्शन के लिये कलकत्ते पहुँचे। अन्त में दूसरे दिन दो बजे के समय गंगा-तट पर

आपकी दाह-क्रिया हुई, परमहंसजी की भविष्य वाणी थी कि मेरे इस शिष्य के जीवन का उद्देश्य जब पूरा हो जायगा तब वह भरी जवानी में इस दुनिया से चल देगा। वह अक्षरशः सत्य निकली।

स्वामीजी का रूप बड़ा सुन्दर और भव्य था। शरीर सबल और सुदृढ़ था। वजन दो मन से ऊपर था। दृष्टि में बिजली का असर था और मुखमण्डल पर आत्मतेज का आलोक। आपकी दयालुता की चर्चा ऊपर कर चुके हैं। कड़ी बात शायद ज़बान से एक बार भी न निकली हो। विश्वविख्यात और विश्ववन्द्य होते हुए भी स्वभाव अति सरल और व्यवहार अति विनम्र था। उनका पाण्डित्य अगाध, असीम था। अंग्रेजी के पूर्ण पंडित और अपने समय के सर्वश्रेष्ठ वक्ता थे। संस्कृत, साहित्य और दर्शन के पारंगामी विद्वान् और जर्मन, हिब्रू, ग्रीक, फ्रेंच आदि भाषाओं पर पूर्ण अधिकार रखते थे। कठोर श्रम तो आपका स्वभाव ही था। केवल चार घण्टे सोते थे। चार बजे तड़के उठकर जप-ध्यान में लग जाते। प्राकृतिक दृश्यों के बड़े प्रेमी थे। भोर में जप-तप से निवृत्त होकर मैदान में निकल जाते और प्रकृति-सुषमा का आनन्द लेते। पालतू पशुओं को प्यार करते और उनके साथ खेलते। अपने गुरुदेव की अन्त समय तक पूजा करते रहे। स्वर में बड़ा माधुर्य और प्रभाव था, श्रीरामकृष्ण परमहंस कभी-कभी आपसे भजन गाने की फरमाइश किया करते थे और उससे इतने

प्रभावित होते कि आत्म-विस्मृत-से हो जाते । मीराबाई और तानसेन के प्रेम भरे गीत आपको बहुत प्रिय थे । वाणी में वह प्रभाव था कि वक्तृताएँ श्रोताओं के हृदयों पर पत्थर की लकीर बन जातीं । कहने का ढंग और भाषा बहुत सरल होती थी, पर उन सीधे-सादे शब्दों में कुछ ऐसा आध्यात्मिक भाव भरा होता था कि सुननेवाले तल्लीन हो जाते थे, आप सच्चे देशभक्त थे, राष्ट्र पर अपने को उत्सर्ग कर देने की बात आपसे अधिक शायद ही और किसी के लिये सही हो सकती हो । देश-भक्ति का ही उत्साह आपको अमरीका ले गया था । अपने विपद्ग्रस्त राष्ट्र और अपने प्राचीन साहित्य तथा दर्शन का गौरव दूसरे राष्ट्रों की दृष्टि में स्थापित करना, ब्रह्मचारियों को शिक्षा देना, अपने पीड़ित देशवासियों के लिये जगह-जगह खैरात-खाने खुलवाना—यह सब आपके सच्चे देशप्रेम के स्मारक हैं । आप केवल महर्षि ही न थे, ऐसे देशभक्त भी थे जिसने देश पर अपने आपको मिटा दिया हो । एक भाषण में फरमाते हैं—

‘मेरे नौजवान दोस्तो ! बलवान बनो ! तुम्हारे लिये मेरी सही सलाह है । तुम भगवद्गीता के स्वाध्याय की अपेक्षा फुटबाल खेलकर कहीं अधिक सुगमता से मुक्ति प्राप्त कर सकते हो । जब तुम्हारी रों और पेटे अधिक दृढ़ होंगे तो तुम भगवद्गीता के उपदेशों पर अधिक अच्छी तरह चल



सकते हो । गीता का उपदेश कायरों को नहीं दिया गया था, किन्तु अर्जुन को दिया गया था जो बड़ा शूरवीर, पाकमी और क्षत्रिय-शिरोमणि था । कृष्ण भगवान के उपदेश और अलौकिक शक्ति को तुम भी समझ सकोगे जब तुम्हारी रगों में खून कुछ और तेजी से दौड़ेगा ।’

एक दूसरे व्याख्यान में उपदेश देते हैं—

‘यह समय आनन्द में भी आँसू बहाने का नहीं । हम रो तो बहुत चुके । अब हमारे लिये नरक बनाने की आवश्यकता नहीं । इस कोमलता ने हमें इस हद तक पहुँचा दिया है कि हम रुई का गाला बन गये हैं । अब हमारे देश और जाति को जिन चीजों की ज़रूरत है, वह है—लोहे के हाथ-पैर और फौलाद के सारे पट्टे और वह दृढ़ संकल्प-शक्ति जिसे दुनिया की कोई वस्तु रोक नहीं सकती, जो प्रकृति में रहस्यों की तइ तक पहुँच जाती है और अपने लक्ष्य से कभी विमुख नहीं होती, चाहे उस समुद्र की तइ में जाना या मृत्यु का सामना क्यों न करना पड़े । महत्ता का मूल मन्त्र विश्वास है—दृढ़ और अटल विश्वास—अपने आप और सर्व-शक्तिमान जगदीश्वर पर विश्वास ।

स्वामीजी को अपने ऊपर ज़बरदस्त विश्वास था । स्वयं उन्हीं का कथन है—

“गुरुदेव के गले में एकाएक फोड़ा निकल आया था। धीरे-धीरे उसने इतना उग्र रूप धारण कर लिया कि कलकते के सुप्रसिद्ध डाक्टर बाबू महेन्द्रलाल सरकार बुलाये गये। उन्होंने परमहंस जी की हालत देखकर निराशा जताई और चञ्चते समय शिष्यों से कहा कि यह रोग संक्रामक है, इस लिये इससे बचते रहो और गुरुजी के पास बहुत देर तक न ठहरा करो। यह सुनकर शिष्यों के होश उड़ गये और आपस में कानाफूसी होने लगी। मैं उस समय कहीं गया हुआ था। लौटा तो अपने गुरुभाइयों को अति भयभीत पाया। कारण मालूम होते ही मैं सीधे गुरुदेव के कमरे में चला गया। वह प्याली जिसमें उनके गले से निकला हुआ मवाद रखा हुआ था, उठा ली, और सब शिष्यों के सामने बड़े इतमिनान से पी गया और बोला, ‘देखो, मृत्यु क्योंकर मेरे पास आती है।’

स्वामी जी सामाजिक सुधारों के पक्के समर्थक थे, पर उसकी वर्तमान गति से सहमत न थे। उस समय समाज-सुधार के जो यत्न किये जाते थे, वह प्रायः उच्च और शिक्षित वर्ग से ही सम्बन्ध रखते थे। परदे की रस्म, विधवा-विवाह, जातिबन्धन—यही इस समय की सबसे बड़ी सामाजिक समस्याएँ हैं, जिनमें सुधार होना अत्यावश्यक है, और यह सभी शिक्षित वर्ग से सम्बन्ध रखती हैं। स्वामी जी का आदर्श बहुत ऊँचा था—अर्थात् निम्न श्रेणी वालों को

ऊपर उठाना, उन्हें शिक्षा देना और अपना भाई बनाना । यह लोग हिन्दू जाति की जड़ हैं और शिक्षित-वर्ग उसकी शाखाएँ ! केवल डालियों को सींचने से पेड़ पुष्ट नहीं हो सकता । उसे हरा-भरा बनाना हो तो जड़ को सींचना होगा । इसके सिवा इस विषय में आप कठोर शब्दों के व्यवहार को अति अनुचित समझते थे, जिनका फल केवल यही होता है कि जिनका सुधार करना है वही लोग चिढ़कर ईंट का जवाब पत्थर से देने को तैयार हो जाते हैं । और सुधार का मतलब केवल यही रह जाता है कि निरर्थक विवादों और दिल दुखाने वाली आलोचनाओं से पन्ने के पन्ने काले किये जायँ । इसी से तो समाज-सुधार का यत्न आरंभ हुए सौ साल से ऊपर हो चुका और अभी तक कोई नतीजा न निकला ।

स्वामीजी ने सुधारक के लिये तीन शर्तें रखी हैं । पहली यह कि देश और जाति का प्रेम उसका स्वभाव बन गया हो, हृदय उदार हो और देशवासियों की भलाई की सच्ची इच्छा उसमें बसती हो । दूसरी यह कि अपने प्रस्तावित सुधारों पर उसको दृढ़ विश्वास हो । तीसरी यह कि वह स्थिरचित्त और दृढ़ निश्चय हो । सुधार के पारदे में कोई अपना काम बनाने की दृष्टि न रखता हो, और अपने सिद्धान्तों के लिये बड़े से बड़ा कष्ट और हानि उठाने को तैयार हो, यहाँ तक कि मृत्यु का भय भी उसे अपने संकल्प से न डिगा सके । कहते थे कि ये तीनों योग्यताएँ जब तक हममें

पूर्ण मात्रा में उत्पन्न न हो जायँ, तब तक समाज सुधार के लिये हमारा यत्न करना बिल्कुल बेकार है, पर हमारे सुधारकों में कितने हैं जिनमें ये योग्यताएँ विद्यमान हों। फरमाते हैं—

‘क्या भारत में कभी सुधारकों की कमी रही है ? क्या तुम कभी भारत का इतिहास पढ़ते हो। रामानुज कौन थे ? शंकर कौन थे ? नानक कौन थे ? चैतन्य कौन थे ? दादू कौन थे ? क्या रामानुज नीची जातियों की ओर से लापरवाह थे ? क्या वह आजीवन इस बात का यत्न नहीं करते रहे कि चमारों को भी अपने सम्प्रदाय में सम्मिलित कर लें ? क्या उन्होंने मुसलमानों को अपनी मण्डली में मिलाने की कोशिश नहीं की थी ? क्या गुरु नानक ने हिन्दू-मुसलमान दोनों जातियों को मिलाकर एक बनाना नहीं चाहा था ? इन सब महापुरुषों ने सुधार के लिये यत्न किये, और उनका नाम अभी तक कायम है। अन्तर इतना है कि वह लोग कटुवादी न थे। उनके मुँह से जब निकलते थे मीठे वचन ही निकलते थे। वह कभी किसी को गाली नहीं देते थे, किसी की निंदा नहीं करते थे। निस्सन्देह सामाजिक जीवन के सुधार के इन गुरुतर और महत्वपूर्ण प्रश्नों की हमने उपेक्षा की है और प्राचीनों ने जो मार्ग स्वीकार किया था, उससे विमुख हो गये हैं।’

सामाजिक सुधार के समस्त प्रचलित प्रश्नों में से स्वामीजी केवल एक के विषय में सुधारकों से सहमत थे। बाल-विवाह और जनसाधारण गृहस्थ-जीवन की अत्यधिक प्रवृत्ति को वह घृणा की दृष्टि से देखते थे। अतः रामकृष्ण मिशन की ओर से जो विद्यालय स्थापित किये गये, उनमें पढ़नेवालों के मा-बाप को यह शर्त भी स्वीकार करनी पड़ती है कि बेटे का व्याह १८ साल के पहले न करेंगे। ब्रह्मचर्य के वह जबरदस्त समर्थक थे और भारतवर्ष की वर्तमान भीरुता और पतन को ब्रह्मचर्य-नाश का ही परिणाम समझते थे। आज-कल के हिन्दुओं के बारे में अक्सर वह तिरस्कार के स्वर में कहा करते थे कि यहाँ भिखमंगा भी यह आकांक्षा रखता है कि व्याह कर लूँ और देश में दस-बारह गुलाम और पैदा कर दूँ।

वर्तमान शिक्षा-प्रणाली के आप कट्टर विरोधी थे। आपका मत था कि शिक्षा उस जानकारी का नाम नहीं है जो हमारे दिमाग में ठूस दी जाती है, किन्तु शिक्षा का प्रधान उद्देश्य मनुष्य के चरित्र का उत्कर्ष, आचरण का सुधार और पुरुषार्थ तथा मनोबल का विकास है...अतः हमारा लक्ष्य यह होना चाहिये कि हमारी सब प्रकार की लौकिक शिक्षा का प्रबन्ध हमारे हाथ में हो, और उसका संचालन यथासम्भव हमारी प्राचीन रीति-नीति और प्राचीन प्रणाली पर किया जाय।'

स्वामीजी की शिक्षा-योजना बहुत विस्तृत थी । एक हिन्दू-विश्वविद्यालय स्थापित करने का भी आपका विचार था, पर अनेक बाधाओं के कारण आप उसे कार्यान्वित न कर सके । हाँ, उसका सूत्रपात अवश्य कर गये ।

धर्मगत रागद्वेष का भी आपके स्वभाव में कहीं लेश भी न था । दूसरे धर्मों की निन्दा और अपमान को बहुत अनुचित मानते थे, ईसाई धर्म, इसलाम, बौद्ध धर्म सबको समान दृष्टि से देखते थे । एक भाषण में हज़रत ईसा को ईश्वर का अवतार माना था । अपने देशवासियों को सदा इस बात की याद दिलाते रहते थे कि आत्मविश्वास ही महत्त्व का मूलमन्त्र है । हमें अपने ऊपर बिल्कुल भरोसा नहीं । अपने को छोटा और नीचा समझते हैं, इसी कारण दीन हीन बने हुए हैं । हर अंग्रेज समझता है कि मैं शूर वीर हूँ, साहसी हूँ, और जो चाहूँ कर सकता हूँ । हम हिन्दुस्तानी अपनी असमर्थता के इस हद तक कायल हैं कि मर्दानगी का खयाल भी हमारे दिलों में नहीं पैदा होता । जब कोई कहता है कि तुम्हारे पुरखे निर्बुद्धि थे, वह गलत रास्ते पर चले, और इसी कारण तुम इस अवस्था को पहुँचे तो हमको जितनी लज्जा होती है, उसका अनुमान भी नहीं किया जा सकता, और हमारी हिम्मत और भी टूट जाती है । स्वामीजी इस तत्व को खूब समझते थे और किसी दूषित

प्रथा के लिए अपने पूर्व-पुरुषों को कभी दोष नहीं देते थे । कहते थे कि हर एक प्रथा अपने समय में उपयोगी थी और आज उसकी निंदा करना निरर्थक है । आज हम इस बात पर जोर दे रहे हैं कि साधु-समुदाय के अस्तित्व से हमारे देश को कोई लाभ नहीं, और हमारी दान-धारा को उधर से हटकर शिक्षा-संस्थाओं और समाज सुधार के कार्यों की ओर बहना चाहिये । स्वामीजी इसे स्वार्थपरता मानते थे । और है भी ऐसा ही । साधु कितना ही अपढ़ हो, अपने धर्म और शास्त्रों से कितना ही अनभिज्ञ हो, फिर भी हमारे अशिक्षित देहाती भाइयों की ज्ञान-पिपासा की तृप्ति और मनः-समाधान के लिये उसके पास काफी विद्या-ज्ञान होता है । उसकी मोटी-मोटी धर्म-सम्बन्धी बातें कितने ही दिलों में जगह पातीं और कितनों के लिये कल्याण का साधन बनती हैं । अब अगर उनकी आवश्यकता नहीं समझी जाती तो कोई ऐसा उपाय सोचना चाहिये जिसमें उनका काम जारी रहे । पर हम इस दिशा में तो तनिक भी नहीं सोचते और जो रहा-सहा साधन है उसे भी तोड़-फोड़कर बराबर किया चाहते हैं ।

सारांश, स्वामीजी अपनी जाति को 'आचार-व्यवहार', रीति-नीति, साहित्य और दर्शन, सामाजिक जीवन, उसके पूर्व-काल के महापुरुष और पुनीत भारतभूमि सबको श्रेष्ठ और सम्मान्य मानते थे । आपके एक भाषण का निम्नलिखित अंश सोने के अक्षरों में

लिखा जाने योग्य है—

‘प्यारे देशवासियो ! पुनीत आर्यावर्त्त के बसने वालो ! क्या तुम अपनी इस तिरस्कारणीय भीरुता से वह स्वाधीनता प्राप्त कर सकोगे, जो केवल वीर पुरुषों का अधिकार है । हे भारत निवासी भाइयो ! अच्छी तरह याद रखो कि सीता, सावित्री और दमयन्ती तुम्हारी जाति की देवियाँ हैं । हे वीर पुरुषो ! मर्द बनो और ललकारकर कहो, मैं भारतीय हूँ । मैं भारत का रहने वाला हूँ । हर एक भारतवासी चाहे वह कोई भी हो, मेरा भाई है । अपढ़ भारतीय, निर्धन भारतीय, ऊँची जाति का भारतीय नीची जाति का भारतीय सब मेरे भाई हैं । भारतीय मेरा भाई है । भारत मेरा जीवन, मेरा प्राण है । भारत के देवता मेरा भरण-पोषण करते हैं । भारत मेरे बचपन का हिंडोला, मेरे यौवन का विलास-भवन और बुढ़ापे का वैकुण्ठ है । हे शंकर ! हे धरती माता ! मुझे मर्द बना । मेरी दुर्बलता दूर कर, और मेरी भीरुता का नाश कर ।’

स्वामी जी के उपदेशों का सार यह है कि हम स्वजाति और स्वदेश के साथ अपने कर्तव्यों का पालन करें, आत्मबल प्राप्त करें, बलवान् और वीर बनें । नीची जातियों को उभारें और उन्हें अपना भाई समझें । जब तक ६० प्रतिशत भारतवासी



अपने को दीन-हीन समझते रहेंगे, भारत में एका और मेळ का होना सर्वथा असम्भव है। हम धर्म में आस्था रखें, पर संन्यासी, विरागी न बनें। हाँ, हम अपने एका के लिये सब प्रकार के त्याग करने को तैयार रहें। हम पैसा कमाएँ, पर उसे अपने सुख-विलास में खर्च न करें, किन्तु राष्ट्र-हित में लगा दें। हिन्दू तत्वज्ञान के कर्मसम्बन्धी अंग का अनुसरण करें, शम, दम और तप त्याग उन लोगों के लिये छोड़ दें जिन्हें भगवान ने इस उच्च पद पर पहुँचने की क्षमता प्रदान की है। स्वामीजी की शिक्षा का आधार प्रेम और शक्ति है। निर्भीकता उसका प्राण है और आत्मविश्वास उसका धर्म है। उनकी शिक्षा में दुर्बलता और अनुनय-विनय के लिये तनिक भी स्थान नहीं था। उनका वेदान्त मनुष्य को सांसारिक दुःख-क्लेश से बचाने, जीवन-संग्राम में वीर की भाँति जुटने और मानसिक-आध्यात्मिक आकांक्षाओं की पूर्ति की समान रूप से शिक्षा देता है।

---

## राजा मानसिंह

‘दरबारे-अकबरी’ के रचयिता ने, जिसकी कलम में जादू था, क्या खूब कहा है—‘इस उच्च-कुल-सम्भूत राजा का चित्र दरबारे-अकबरी के चित्र-संग्रह में सोने के पानी से खींचा जाना चाहिये । निस्सन्देह ! और न केवल मानसिंह का, किन्तु उसके कीर्तिशाली पिता राजा भगवानदास और सुविख्यात दादा राजा

भारामल के चित्र भी इसी सम्मान और श्रृंगार के अधिकारी हैं। राजा भारामल वह पहला बुद्धिमान और दूर तक देखने-सोचने-वाला राजा था, जिसने हजारों साल के धार्मिक संस्कारों को देश के सामयिक हित पर बलिदान करके मुसलमानों से नाता जोड़ा और सन् ६६६ हिज्री में अपनी रूप-गुणशीला कन्या को अकबर की पटगनी बनाया। आमेर के कछवाहा वंश को विचार-स्वातन्त्र्य और धर्मगत उदारता के क्षेत्र में अगुआ बनने का गौरव प्राप्त है। और जब तक जमाने की निगाहों में इन पुनीत गुणों का आदर रहेगा, इस घराने के नाम पर सम्मान की श्रद्धाञ्जलि अर्पित की जाती रहेगी।

मानसिंह आमेर में पैदा हुआ और उसका बचपन उसी देश के जोशीले, युद्धप्रिय निवासियों में बीता, जिनसे उसने वीरता और साहस के पाठ पढ़े। पर जब जवानी ने हृदय में उत्साह और उत्साह में उमंग पैदा की तो अकबर के दरबार की तरफ रुख किया जो उस जमाने में मान-प्रतिष्ठा, पद और अधिकार की खान समझा जाता था। भगवानदास की सच्ची शुभचिन्तना और उत्सर्गमयी सहायताओं ने शाही दरबार में उसे मान-प्रतिष्ठा के आसन पर आसीन कर रखा था। उसके होनहार तेजस्वी बेटे की जितनी आवश्यकता होनी चाहिये थी, उससे अधिक हुई। अकबर ने उसके साथ पितृ-सुलभ स्नेह दिखाया। और सन

१५७२ ई० में जब गुजरात पर चढ़ाई की तो नवयुवक राज-कुमार को हमराही का सम्मान प्रदान किया। इस मुहिम में उसने वह बढ़-बढ़कर हाथ मारे कि अकबर की नज़रों में जैच गया। अगर कुछ कोर-कसर थी तो वह उस वक्त पूरी हो गई जब खान आज़म अहमदाबाद में घिर गया और अकबर ने आगरे से कूच करके दो महीने की राह ७ दिन में तै की। नौजवान राजकुमार इस धावे में भी साथ रहा। यह मानो उसकी शिक्षा और परीक्षा के दिन थे।

अब वह समय आया कि बड़े-बड़े विश्वास और दायित्व के काम उसे सौंपे जायँ। दैव-योग से इसका अवसर भी जल्दी ही हाथ आया। वर सोलापुर की मुहिम मारे चला आ रहा था कि रास्ते में कुंभलभेर स्थान में महाराणा प्रतापसिंह से भेंट हुई। राणा कछवाहा कुल पर उसके विचार-स्वातन्त्र्य के कारण तना बैठा था कि उसने राजपूतों के माथे पर कलंक का टीका लगाया। मानसिंह पर चुभते हुए व्यग्राण छोड़े जो उसके कलेजे के पार हो गये। इस घाव के लिए बदला लेने के सिवाय और कोई कारगर मरहम न दिखाई दिया।

मानसिंह ने आगरे पहुँचकर अकबर को सारी कथा सुना दी। अकबर ऊँची हिम्मत का बादशाह था, क्रोध में आ गया। राणा पर चढ़ाई की तैयारी की। शाहजादा सलीम सेनापति बनाये

गये और मानसिंह उसका मन्त्री नियुक्त हुआ। शाही फौज जंगलों-पहाड़ों को पार करती राणा के राज्य में प्रविष्ट हुई। राणा उस पर मर मिटने को तैयार २२ हजार राजपूतों के साथ हलदी घाटी के मैदान में अड़ा खड़ा था। यहाँ खूब घमासान की लड़ाई हुई, रक्त की नदियाँ बह गईं। पहाड़ों के पत्थर सिंगरफ़ बन गये। मेवाड़ के वीर मानसिंह के खून के प्यासे हो रहे थे। ऐसे जान तोड़-तोड़कर हमले करते थे कि अगर सद्दे सिकन्दर\* भी होती तो शायद अपनी जगह पर कायम न रह सकती। मगर मानसिंह भी शेर का दिल रखता था। उस पर जवानी का जोश। हौसला कहता था कि सारी सेना की निगाहें तुझ पर हैं, दिखा दे कि राजपूत अपनी तलवार का ऐसा घनी होता है। अन्त को अकबरी प्रताप की विजय हुई। राणा के साथियों के पाँव उखड़ गये। चौदह हजार खेत रहे। केवल ८ हजार अपनी जानें सलामत ले गये। कहाँ हैं स्पार्टा की सराहना में पन्ने के पन्ने काले करनेवाले ! आयेँ और देखें कि भारत के योद्धा कैसी निर्भयता के साथ जान देते हैं !

राणा लड़ाई तो हार गया पर हिम्मत न हारा। उसकी हेकड़ी उसके गले का हार बनी रही। जब कभी मैदान खाली

---

\* सद्दे दीवार—कहा जाता है कि सिकन्दर ने बर्बर जातियों के प्रति-बन्ध के लिये काँसे की एक दीवार बनवाई थी। अनु०

पाता, अपने मौत से खेलने वाले साथियों को लेकर किले से निकल पड़ता और आस-पास में आफत मचा देता। अकबर ने कुछ दिनों तक तरह दी, पर जब राणा की ज्यादातियाँ हृद से आगे निकल गईं तो सन् १५७६ में उस पर फिर चढ़ाई की तैयारी की। खुद तो अजमेर में आकर ठहरा और मानसिंह को पुत्र की पदवी के साथ इस चढ़ाई का सेनापतित्व दिया। राजा हवा के घोड़े पर वह सवार होकर दम के दम में गोगंडा जा पहुँचे जहाँ राणा अपने बुरे दिन काट रहा था।

राणा ने भी अबकी मरने-मारने की ठान ली। ज्योंही दोनो सेनायें आमने-सामने हुईं और डंके पर चोट पड़ी, दस्त-बदस्त लड़ाई होने लगी। राणा के आन-भरे राजपूत ऐसी बेजिगरी से भपटे कि शाही फौज के दोनो बाजुओं को छिन्न-भिन्न कर दिया। पर मानसिंह जो सेना के मध्यभाग में था, अपने स्थान पर अटल रहा। अचानक उसके तेवर बदले, शेर की तरह गरजा, अपने साथियों को ललकाता और बिजली की तरह राणा की सेना पर टूट पड़ा। राणा क्रोध में भरा ताल ठोंककर सामने आया और दोनो रणबाँकुरे गुथ गये। ऊपर-तले कई बार हुए और राणा घायल होकर पीछे हटा। उसके हटते ही उसकी सेना में खलबली पड़ गई। उनके पाँव उखड़े थे कि मानसिंह की प्रलयंकारी तलवार ने हजारों को धराशायी बना दिया। उनकी बहादुरी ने आज वह करतब

दिखाये कि अच्छे-अच्छे प्रौढ़ मुग़ल योद्धा जो बावरी तलवार की काट देखे हुए थे, दाँतों तले उँगली दबाकर रह गये ।

इस विजय ने कुँवर मानसिंह के सेनापतित्व की धूम मचा दी और सन् १५८१ ई० में उसकी तलवार ने वह तड़प दिखाई कि “हिन्दी लोहे ने विलायती के जौहर मिटा दिये ।” बंगाल में कुछ सरदारों ने सिर उठाया और अकबर के सौतेले भाई मिर्जा हकीम को (काबुल से) चढ़ा लाने की युक्ति लड़ाना शुरू किया । मिर्जा खुशी से फूला न समाया । अपनी सेना लेकर पंजाब की ओर बढ़ा । इधर से राणा मानसिंह सेनापति बनकर उसके मुकाबिले को खाना हुआ । मिर्जा का दूधभाई शादमान जो बड़ा वीर और साहसी पुरुष था, अटक का घेरा डाले हुए पड़ा था । नगाड़े की घन गरज-ध्वनि कान में पड़ी तो चौंका । पर अब क्या होता था, मानसिंह सिर पर आ पहुँचा था । उसकी सेना पलक मारते तितर-बितर हो गई और शादमान धूल में लोटता हुआ दिखाई दिया ।

मिर्जा ने यह खबर सुनी तो बड़ा क्रुद्ध हुआ । तुरत लड़ने को तैयार हो गया और अकबर को बंगाल के भूमेलों में उलझा हुआ समझकर लाहौर तक दर्शाता हुआ घुस आया । पर ज्यों ही सुना कि अकबर धावा मारे इधर चला आ रहा है, उसके होश उड़ गये । पहाड़ों को फाँदता, नदियों को पार करता काबुल को

भागा । मानसिंह भी शाही आदेश के अनुसार पेशावर पर जा पड़ा और काबुल की ओर बढ़ना शुरू किया । अकबर भी अपनी प्रतापी सेना लिये उसके पीछे-पीछे चला ।

मानसिंह निश्चिन्त घुसता हुआ छोटे काबुल तक जा पहुँचा और वहाँ ठहरा कि शत्रु मैदान में आये तो लंबी मंज़िलों की थकन दूर हो । मिर्जा हकीम भी बड़े आगा-पीछा के बाद सेना लिये एक घाटी से निकला और उभयपक्ष में संग्राम होने लगा । दोनों ओर के रनबाँकुरे खूब दिल तोड़कर लड़े । यद्यपि मुकाबला बहुत कड़ा था और राजपूतों को ऐसी ऊबड़-खाबड़ ज़मीन पर लड़ने का अभ्यास न था, पर मानसिंह ने सिपाहियों को ऐसा उभारा और ऐसे मौके-मौके से कुमक पहुँचाई कि अन्त में मैदान मार लिया । दुश्मन भेड़ों की तरह भागे । राजपूतों के अरमान दिल के दिल ही में रह गये । पर दूसरे दिन सूरज भी न निकलने पाया था कि मिर्जा का मामूँ फुरीदूँ फिर फौज लेकर आ पहुँचा । मानसिंह ने भी अपनी सेना उसके सामने ले जाकर खड़ी की और चटपट खून की प्यासी तलवारें म्यानों से निकलीं, तोपों ने गोले रेलपेल होने लगी । दो घण्टे तक तलवारें कड़कती रहीं । अन्त को शत्रु पीछे हटा और मानसिंह विजय-दुंदुभी बजाता हुआ काबुल में दाखिल हुआ । पर धन्य है अकबर की दयालुता और उदारता को कि जो देश इतने रक्तपात के बाद जीता गया,



उस पर क़ब्ज़ा न जमाया बल्कि मिर्ज़ा का अपराध क्षमा कर दिया और उसका देश उसको लौटा दिया । पेशावर और सीमान्तप्रदेश का शासन-भार मानसिंह को सौंपा और राजा ने बड़ी बुद्धिमानी तथा गंभीरता से इस कर्तव्य का पालन किया । उस देश का चप्पा-चप्पा उपद्रव उत्पात का अखाड़ा हो रहा था । मानसिंह ने अपने नीति-कौशल और दृढ़ता से बड़े-बड़े फसादियों की रेंगें ढीली कर दीं । इसके साथ ही उसके सौजन्य ने भले आदमियों का मन जीत लिया । दल के दल लोग सलाम को हाज़िर होने लगे । फिर भी वह प्रजा को अधिक समय तक सन्तुष्ट न रख सका । उसके सिपाही आखिर राजपूत थे । अफ़ग़ानों के अत्याचार याद करते तो बअख़्ति-यार माथे पर बल पड़ जाता । इस भाव से प्रेरित होकर प्रजा को सताते । अतः इसकी शिकायतें अक़बर के दरबार में पहुँचीं । राजा बिहार भेज दिये गये ।

बंगाल अक़बर के साम्राज्य का वह नाजुक भाग था, जहाँ फ़साद का मवाद इकट्ठा होकर पका करता था । पठानों ने अपने तीन सौ साल के शासन में इस देश पर अच्छी तरह अधिकार जमा लिया था । बहुतेरे वहीं आबाद हो गये थे और यद्यपि अक़बर ने कई बार उनका नशा हिरन कर दिया था फिर भी कुछ ऐसे सिर बाकी थे, जिनमें राज्य की हवा समाई हुई थी और वह समय-समय पर उपद्रव खड़ा किया करते थे । वहाँ के हिन्दू राजाओं ने

भी उनसे प्रेम का नाता जोड़ रखा था और आड़े समय पर काम आया करते थे ।

मानसिंह जाते ही राजा पूरनमल कंधोरिया पर चढ़ गया और उसके दर्प-दुर्ग को ध्वस्त कर दिया । राजा संग्राम ( सिंह ) को भी तलवार के घाट उतारा और कुछ राजाओं को भी दवाकर बिहार को उपद्रव उठानेवालों से साफ कर दिया । इन विश्वस्त सेवाओं के पुरस्कार-स्वरूप उसको राजा की पदवी, शाही जोड़ा, सुनहरे जूनी सहित घोड़ा और पंजहज़ारी का पद प्रदान किये गये ।

पर ऐसे मनचले जोशीले राजपूत से कब चुप बैठा जाता था । सन् १५६० ई० में उसने घोड़े को ँड़ लगाई और उड़ीसा में दाखिल हो गया । उन दिनों यहाँ क़तलूख़ाँ पठान राज्य करता था । सामने के लिये तैयार हुआ पर संयोग-वश इसी बीच पठानों में अनबन हो गई । क़तलूख़ाँ क़तल हुआ, बाकी सरदारों ने अधीनता स्वीकार की और कई साल तक आज्ञा-धारक बने रहे । पर अचानक उनकी हिम्मतों ने फिर सिर उभारा और बादशाही मुल्क पर चढ़ आये । इधर मानसिंह बेकारी से ऊब उठा था । बहाना हाथ आया । तुरन्त सेना लेकर बढ़ा और दुश्मनों के इलाक़े में अक़बरी भंडा गाड़ दिया । पठान बड़े जोश से मुक़ाबले

को आये पर राजपूत सूरमाओं के आगे एक भी पेश न गई। दम के दम में सुथराव हो गया और बिहार से लेकर समुद्रतट तक अकबरी प्रताप की पताका फहराने लगी।

राजा मानसिंह रण-विद्या में जैसा पंडित था, राजनीति के तत्त्वों से भी वैसा ही सुपरिचित था। उसकी गहरी निगाह ने साफ़ देख लिया था कि यह बेल मुँड़े चढ़ने की नहीं। इस प्रकार राज्य कभी स्थिर न रह सकेगा, जब तक कि एक ऐसा नगर न बसाया जाय जो दरियाई हमलों से सुरक्षित हो और ऐसे केन्द्रीय स्थान पर स्थित हो जहाँ से चारों ओर आसानी से कुमक भेजी जा सके। अन्त को बड़े बहस-मुबाहसे, सलाह-मशिवरे के बाद अकबर-नगर की नींव ढाली गयी। मानो जंगल में मंगल हो गया। कुछ ही वर्षों में नगर में ऐसी शोभा और चहल-पहल हो गई कि इन्द्रजाल-सा मालूम होने लगा। यह नगर आज राजमहल के नाम से प्रसिद्ध है और जब तक धरा-धाम पर बना रहेगा अपने संस्थापक का नाम उजागर करता रहेगा। इस नगर के बीचों-बीच एक सुदृढ़ दुर्ग निर्माण कराया गया और पठानों को फिर सिर उठाने का साहस न हुआ। राजा ने चार ही पाँच साल के प्रयत्न और परिश्रम से सारे बंगाल से अकबर के चरणों पर माथा टेकवा दिया। खांज़मा, खानखाना, राजा

टोडरमल जैसे यशस्वी व्यक्तियों ने बंगाल पर जादू फूँके पर वहाँ अधिकार जमाने में असफल रहे। ऐतिहासिकों ने इस गौरव का अधिकारी मानसिंह को ही माना है। इन सूबों में नवयुवक जगतसिंह ने भी मरदानगी के खूब जौहर दिखाये और सन १५६८ ई० में पंजाब के पहाड़ी इलाक़े की सूबेदारी से सम्मानित किया गया। पर यह साल मानसिंह के लिए बड़ा ही मनहूस था। उसके दो बेटे ठीक चढ़ती जवानी में जब जीवन के सुखों के उपभोग के दिन आ रहे थे, काल का ग्रास बने और बाप की आशाओं की कमर तोड़ गये।

पर राजा संभवतः उन सम्पूर्ण सुखों का उपभोग कर चुका था जो विधाता ने उसके भाग्य-लेख में लिख रखे थे। इन महा-शोकों के दो ही साल बाद उसके हृदय पर ऐसा घाव बैठा कि उबर न सका।

मेवाड़ का राणा अभी तक अकबरी दरबार में हाजिरी लगाने-वालों की श्रेणी में न आया था, और अकबर के दिल से लगी हुई थी कि उसे अधीनता का जुआ पहनाये। अभी तक जितनी सेनाएँ इस मुहिम पर गई थीं सब विफल लौटी थीं। अब की बार बहुत बड़े पैमाने पर तैयारियाँ की गईं। शाहजादा सलीम सेनापति बनाये गये, और राजा मानसिंह उनके सलाहकार बने। होनहार राजकुमार जगतसिंह बंगाल में बाप का उत्तराधिकारी हुआ।

.खुश-खुश पंजाब से आगरे आया और सफ़र का सामान करने में लगा था कि अचानक दुनिया से ही उठ गया। बड़ा ही सुशील, जवान था। कछवाहों के घर-घर कुहराम मच गया। मानसिंह को यह ख़बर मिली तो उसकी आँखों में जगत सूना हो गया। दो बेटों के घाव अभी भरने न पाये थे कि यह गहरा घाव और बैठा। हाय ! जवान और होनहार बेटे की मौत का सदमा कोई उसके दिल से पूछे। अकबर को भी जगतसिंह की मृत्यु का बड़ा दुःख हुआ, उससे बहुत स्नेह रखता था। उसके बेटे महानसिंह को बंगाल भेजा, पर वह अभी अनुभव-हीन लड़का था। पठानों से हार खाई और सारे बंगाल में बागियों ने स्वाधीनता का झंडा फहरा दिया। इधर शाहज़ादा सलीम का मन भी राणा की मुहिम से उचाट हुआ। भोग-विलास का भक्त था, पहाड़ों से सिर टकराना पसन्द न आया। बिना बादशाह की इजाज़त के इलाहाबाद को लौट पड़ा। मानसिंह भी बंगाल को चला कि विप्लव की आग को उपद्रवियों के रक्त से बुझाये। मगर अफसोस ! बुढ़ापे में बदनामी का धब्बा लगा। अकबर को शक हुआ कि सलीम राजा के इशारे ही से लौटा है, यद्यपि यह सन्देह निराधार था। क्योंकि शाहज़ादे का मन पहले से ही उसकी ओर से सशंक और कलुषित हो रहा था। पान्तु मानसिंह की साहस-वीरता-भरी कार्यावली ने शीघ्र ही इस शंका को दूर करा दिया। कुछ ही महीनों में बंगाल ने फिर अकबर के

सामने सिर झुका दिया । और सन् १५०४ ई० में अकबर की गुण-प्राहकता ने उसे शाहजादा खुसरो के शिष्य-पदपर नियुक्त करके हल्फ़-हजारी मनसब—छः हजार सवारों के नायकत्व—से सम्मानित किया । अब तक यह गौरव किसी और अधिकारी को प्राप्त न हुआ था । पर राजा टोडरमल के सिवा दूसरा कौन था जो स्वामि-भक्ति और उसके लिए जान हथेली पर लिये रहने में उसकी बराबरी कर सकता । इस पर विशेषता यह कि वह स्वयं भी एक सुविख्यात् सुसम्मानित कुल का दीपक था जिसके साथ २० हजार योद्धा हरदम पसीने की जगह खून बहाने को तैयार रहते थे । पर हा हन्त ! सहज वाम-विधि से उसका यह सम्मान और उत्कर्ष न देखा गया । सन् १५०५ ई० में अकबर ने इस नश्वर चोले का त्याग किया और उसी दिन से मानसिंह का गौरव-सूर्य भी अस्ताचल की ओर अभिमुख हुआ । तथापि जहाँगीर के राज्य-काल में भी उसने ६ बरस तक इज्जत-आबरू के साथ निवाह दिया । उसकी सुलभी हुई बुद्धि और व्यवहार-कुशलता की सराहना करनी चाहिये कि जैसा समय देखता था, वैसा करता था और जहाँगीर की उदारता को भी धन्य है कि यद्यपि मानसिंह को खुसरो की ओर से उठाये जानेवाले बखेड़ों का मूल कारण समझता था पर उसका पद और अधिकार सब ज्यों-का-त्यों रखा । खानखाना और मिरजा अजीज समय के संकेत को समझने

की बुद्धि न रखते थे। अतः अकबर के बाद जब तक जिये जीवन्मृत रहे। दुर्दिन के कष्ट भेलते रहे।

सन १५१४ ई० में जहाँगीर ने एक विशाल सेना खांजड़ा के सेनापतित्व में दक्षिण पर चढ़ाई करने को भेजी। मानसिंह भी, जो दरबार की उपेक्षा से खिन्न हो रहा था, इस मुहिम के साथ चला कि हो सके तो बुढ़ापे में जवानी का जोश दिखाकर बादशाह के दिल में जगह पायें। पर मौत ने यह अरमान निकालने न दिया। बेटों में केवल भावसिंह जीता था। जहाँगीर ने उसे मिरजा राजा की पदवी देकर चारहजारी के पद पर प्रतिष्ठित किया।

मानसिंह युद्ध-नीति और शासन नीति दोनों का पंडित था और उनको सम्यक् प्रकार से काम में लाना जानता था। जिस मुहिम पर गया, विजय-कीर्ति लेकर ही लौटा। अफ़ग़ानिस्तान के लोग अभी तक उसका नाम आदर के साथ लेते हैं। इन गुणों के साथ-साथ स्वभाव का विनम्र और मिलनसार था। सबके साथ सज्जनोचित व्यवहार करता। पीठ पीछे लोगों की भलाई करता, प्रसन्नचित्त तथा विनोद-प्रिय था। उसकी उदारता उस ज़माने में बेजोड़ थी, जिसकी एक कथा इस प्रकार प्रसिद्ध है कि जब दक्षिण को मुहिम जा रही थी, बालाघाट स्थान में अन्न का ऐसा टोटा पड़ा कि एक रुपए के आटे में भी आदमी का पेट नहीं भरता था। एक

दिन राजा ने कचहरी से उठकर कहा कि अगर मैं मुसलमान होता तो एक समय हजार मुसलमानों के साथ भोजन करता। पर मैं सब में बूढ़ा हूँ, सब भाई मुझ से पान स्वीकार करें। सब से पहले खाँजहाँ लोदी ने हाथ सिर पर रखकर कहा कि मुझे स्वीकार है, फिर औरों ने भी स्वीकार किया। राजा ने एकसौ रुपया पंजहजारी का और इसी हिसाब से औरों का भोजन-व्यय बाँध दिया। हररात को हर एक आदमी के पास एक खरीते में यह रुपया पहुँच जाता। खरीते पर उसका नाम लिखा होता। सिपाहियों को रसद पहुँचने तक सस्ते दाम पर चीजें मिलने का प्रबन्ध करता। रास्ते में मुसलमानों के लिये हम्माम और कपड़े की मस्जिद बनवाकर खड़ी कराता। इसी को औदार्य कहते हैं और दरियादिली इसी का नाम है। 'बागोबहार' में शहजादी बसरा की कहानी पढ़िये और उसकी तुलना इस ऐतिहासिक कथा से कीजिये।

राजा टोडरमल की तरह राजा मानसिंह भी मरते दम तक अपने बाप-दादों के धर्म पर दृढ़ रहा, पर कट्टरपन से उसके स्वभाव को तनिक भी लगाव नहीं था। धार्मिक असहिष्णुता वा पक्षपात रखनेवाले व्यक्ति का अकबर के राज्य-काल में उत्कर्ष पाना असंभव ही था। अकबर ने एक बार मानसिंह से इशारतन् धर्म-परिवर्तन का प्रस्ताव किया, उस राजा ने ऐसा उपयुक्त उत्तर दिया कि बादशाह को चुप हो जाना पड़ा। पुस्तकों



में बहुत-से उल्लेख मिलते हैं जिनसे प्रकट होता है कि राजा रसिकता, विनोदशीलता और चुटकलेबाजी में भी औरों से दो कदम आगे था। यही गुण थे जो उसके उत्कर्ष के सोपान थे। पर हमारी दृष्टि में तो उसका मूल्य और महत्त्व इसलिए है कि उसके घराने ने पहलेपहल दो परस्पर विरोधी समुदायों को मिलाने का यत्न किया।

## राजा टोडरमल

यों तो अकबर का दरबार विद्या और कला, नीतिज्ञता और कार्य-कुशलता का भंडार था ; पर इतिहास के पन्नों पर टोडरमल का नाम जिस आब-ताब के साथ चमका, राज्य-प्रबन्ध और शासन-नीति में जो स्मरणीय कार्य उसके नाम से संयुक्त हैं, वह उसके समकालीनों में से किसी को प्राप्त नहीं । खानखाना, खानज़माँ

और खान आजम की प्रलयंकारी तलवारें थीं, जिन्होंने अकबरी दुनिया में धूम मचा रखी थी, पर वह बिजलियाँ थीं कि अचानक कौंधी और फिर आँखों से ओझल हो गईं। अबुल फज़ल और फैज़ी के अनुसंधान और गहरी खोजें थीं कि जिज्ञासु जन चाहें तो आज भी उनसे अपनी ज्ञान-परिधि का विस्तार कर सकते हैं। परन्तु टोडरमल की यादगार, वह शासन-व्यवस्थाएँ और विधान हैं जो सभ्यता और संस्कृति की इतनी प्रगति के बाद भी आज तक गौरव की दृष्टि से देखे और श्रद्धा के साथ बरते जाते हैं। न काल की प्रगति उन्हें छूने का साहस कर सकी और न शासन-प्रणाली के बदल-बदल।

टोडरमल जाति का खत्री और गोत्र का टंडन था। उसके जन्म-स्थान के विषय में मतभेद हैं पर एशियाटिक सोसायटी की नयी खोजों ने निश्चित कर दिया है कि अवध प्रदेश के लाहरपुर ग्राम को उसकी जन्म-भूमि होने का गौरव प्राप्त है। माँ-बाप निर्धनता के कारण कष्ट से दिन बिता रहे थे। उस पर यह विपत्ति और पड़ी कि अभी टोडरमल के हाथ-पाँव सँहलने न पाये थे कि बाप का साया भी सिर से उठ गया और विधवा माता ने न मालूम किन कठिनाइयों से इस होनहार बच्चे को पाला। पर भगवान की लीला को देखिये कि यही अनाथ और असहाय बालक सम्राट् अकबर का प्रधान मंत्री हुआ जिसकी

लेखनी की सत्ता सारे भारतवर्ष में व्याप्त थी। दुनिया में बहुत कम ऐसी माताएँ होंगी, जिनके लड़के ऐसे सपूत होंगे और कम ही किसी सन्त-महात्मा का आशीर्वाद ईश्वर के दरबार में इस प्रकार स्वीकृत हुआ होगा।

उस ज़माने में जब कि शिक्षा ऊँची श्रेणीवालों तक ही सीमित थी, और आज की शिक्षा सम्बन्धी सुविधाओं का नाम भी न था, इस निर्धन बालक की पढ़ाई-लिखाई क्या हो सकती थी। हाँ, वह स्वभावतः तीक्ष्णबुद्धि, परिश्रमी और ढंग से काम करनेवाला था और यह अभ्यास वय के साथ साथ दृढ़ होते गये। अभी बचस्क भी न होने पाया था कि जीविकार्जन की आवश्यकता ने घर से बाहर निकाला। शेरशाह सूरी उन दिनों भारत का भाग्य-विधाता हो रहा था और उसका मन्त्री मुजफ्फर खाँ ज़मीन का बन्दोबस्त करने में व्यस्त था। उसकी सरकार में साधारण क्लर्क का काम करने लगा। पर नैसर्गिक प्रतिभा और सहज गुण कब छिपे रहते हैं! अपनी कार्य-कुशलता और श्रम-शीलता की बदौलत आगे-आगे रहने लगा; और दफ्तर के अनेक विभाग उसके आधीन हो गये। चूँकि आरम्भ से ही उसको पुस्तक-ध्ययन और नई-नई बातों के जानने का शौक था, बहुत जल्द दफ्तर के काम-काज और सारी बातों का पूरा जानकार हो गया। इस बीच ज़माने ने करवट बदली। और सूरी वंश का हास हुआ

और हुमायूँ का भाग्य जागा । पर वह भी कुछ ही दिनों में स्वर्ग को सिधारा और अकबर ने राजमुकुट सिर पर धरा । वह आदमी का परखनेवाला था । एक ही निगाह में ताड़ गया कि यह नौजवान मुंशी एक दिन ज़रूर नाम करेगा । उसे अपनी सरकार में ले लिया और दरबार में रहने का हुकम दिया ।

पर अकबर का दरबार वह उद्यान न था जहाँ कोई निरा सिपाही या निरा मुंशी यश और सम्मान के फूल चुन सकता । टोडरमल अब तक कलम के जौहर दिखाता रहा । पर सन् १५६५ ई० में आवश्यकता हुई कि वह यह दिखलाये कि मैं किस रंग-पट्टे और दम-खम का सिपाही हूँ । उन दिनों हुसैन कुली खां—खां ज़मां ने फ़साद पर कमर बाँधी थी । वह अपने समय का बड़ा ही रण-कुशल पराक्रमी, योद्धा था, और कितने ही मार-कों में अपने साहस तथा वीरता का प्रमाण दे चुका था । खुद तो बिहार और जौनपूर के सूबे दबाये बैठा था, और अपने छोटे भाई बहादुर खाँ को, जो वीरता और साहस में उसीका जोड़ी था, अवध की ओर रवाना किया था । अकबर ने मीर मुहज्जुलमुल्क को भेजा कि बहादुर खाँ को गिरफ्तार करके दरबार में हाज़िर करे । पर उससे कोई काम न बनते देखकर टोडरमल को भेजा कि विकृत-मस्तिष्क नमकहरामों को चेतावनी दे दे और इससे काम न निकले तो कान उमेठकर अक्ल ठिकाने कर

दे । टोडरमल तुरत इस मुहिम पर खाना हुआ, पर मुक़ाबला ऐसा करारा था और मीर मुइज्जुलमुल्क जिसके नाम सेनापतित्व था ऐसा कच्चा सिपाही था कि शाही फौज को पीछे हटते ही बना । हाँ, धन्य है टोडरमल को कि मैदान से न टला और इस हार में भी मानो उसकी जीत ही रही । अरुबर ने पहली बार परीक्षा ली थी, उसमें पूरा उतरा । फिर तो उसकी लेखनी की तरह उसकी तलवार भी सरीटे भरने लगी । जिस मुहिम पर जाता, विजय-लक्ष्मी उसके गले में जयमाल डालती । चित्तौड़, रणथंभोर और सूरत की विजयों में उसने अपना लोहा मनवा दिया और अपने समय के प्रौढ़ सम्मानित सेना-नायकों में गिना जाने लगा ।

पर सबसे बड़ी मुहिम जिसने उसकी वीरता का सिकका बिठा दिया और जिसमें उसने अपने जीवन के ७ साल लगा दिये, बंगाल की चढ़ाई थी । खांज़मां ने सन् १५६७ ई० में अपनी करनी का फल पाया, और मुनइम खाँ खानखानां उसकी जगह सेनापति बनाया गया । पर कुछ तो वह स्वभाव से ही शान्ति-प्रिय था, और कुछ बंगाल के अफ़ग़ान-युद्ध ने तूख़ खींचा अन्त को शाही फौज के लोग आठों पहर की दौड़धूप से ऊब गये । जो चुराने लगे । अरुबर को इन सब बातों की गुप्त सूचना मिलती रहती थी । सोचा कि किसी ऐसे दृढ़चित्त और अनुशासनविद् व्यक्ति को बंगाल भेजें जो सारी सेना को अनुशासन के

शिकंजे में कसकर उसकी नसें ढीली कर दे । ऐसा आदमी टोडर-मल के सिवा और कोई दिखाई न दिया । अतः राजा कुछ नामी योद्धाओं के साथ बंगाल को खाना हुआ ।

बंगाल में राजा टोडरमल ने वह-वह काम किये जिनसे इतिहास के पन्ने सदा चमकते रहेंगे । यह उसी की बुद्धि-विचक्षणता थी जिसने सारे बंगाल में अकबर की दुहाई फिरवा दी । उसके एक हाथ में तलवार है, दूसरे में तेगा । काम की भीड़ से दम मारने की फुरसत नहीं । कहीं तो वह तलवार में जौहर दिखाता है, कहीं कागजी घोड़े दौड़ाता है । रण में जहाँ अड़ जाता, वहाँ से हटना नहीं जानता । सिपाहियों को ऐसा बढ़ाता, ऐसा ललकारता है कि हारी हुई लड़ाई जीत लेता है । यह उसी का दिल है कि तुर्क व तातारी सिपाहियों को, धोखा देना जिनकी घुट्टी में पड़ा हुआ है, कहीं मित्रोचित चेतावनी से, कहीं डरावे से, कहीं लालच से काबू में रखता है । उसकी सतत विजय ने पठानों के छक्के छुड़ा दिये । दाऊद खाँ आखिरी बार अपने दिल के अरमान निकालकर कृतल हुआ । बंगाल सूबे पर अकबरी पताका फड़ाने लगी और टोडरमल विजय की दुंदुभी बजाता, यश के घोड़े पर सवार राजधानी को लौटा और यथापूर्व मंत्रित्व के काम करने लगा । मोतमिदुद्दौला की उपाधि पाई, और विद्या से और भी मान-सम्मान का अधिकारी हुआ ।

इसी बीच खबर मिली कि वज़ीर खां की गलतियों से गुजरात में गड़बड़ मच रही है। फ़ौरन टोडरमल को हुक्म हुआ कि जाकर वहाँ की स्थिति को सुधारे। राजा साहब खाना हुआ और वहाँ पहुँचकर माल-महकमे आदि की जाँच करने लगे। इतने ही में यह गुल खिला कि गुजरात के कुछ फसादियों ने बगावत मचा दी। वज़ीर खां की हिम्मत छूट गई। किला बंद हो गया और साथ ही दूत दौड़ाये कि भागा-भाग टोडरमल को खबर करें। राजा भला ऐसी ख़तरे और परेशानी की खबर सुनकर कब एक क्षण का विलंब सहन कर सकता था। तुरत बागियों पर धावा किया। वज़ीर खां को मर्द बनाकर किले के बाहर निकाला और दुश्मनों को दोलका के तंग मैदान में जा लिया। वहाँ खूब घमासान की लड़ाई हुई। शत्रुपक्ष की नीयत थी कि राजा को ठिकाने लगावें। पहले ही घात लगाये बैठा था। परन्तु राजा की सिंह-सुलभ ललकार और वज्रघातिनी तलवार ने उसका सब ताना-बाना तोड़ डाला। यह मुहिम मार कर यशोमण्डित राजधानी को लौटा और दूना मान-सम्मान प्राप्त किया।

पर वइ समय ही कुछ ऐसा घटनापूर्ण था और सच्चे कर्तव्य-निष्ठ कर्मचारियों का कुछ ऐसा टोटा था कि टोडरमल जैसे उत्साही कार्यकुशल सेवक को चैन से बैठना संभव न था। गुजरात से आया ही था कि बंगाल में फिर जोर-शोर से आंधी उठी।



पर इस बार उसका रंग कुछ और ही था । सेना और सरदार सेनापति से बागी हो गये थे । अकबर ने टोडरमल को खाना किया और उसने इस विप्लव को ऐसी चतुराई और सुन्दर युक्तियों से ठंढा किया कि किसी को कानोंकान खबर न हुई । नहीं तो दुश्मन कब सिर उठाने से बाज रहता ! राजा से ईर्ष्या-द्वेष रखने-वाले कुछ पामरों ने घात लगाई थी कि सेना के निरीक्षण के समय राजा का काम तमाम कर दें, पर वह एक ही सयाना था, ऐसों के पंजे में कब आ सकता था । साफ़ निरुल्ल गया ।

१५८२ ई० में आगरे को लौटा । अपनी सचची स्वामि-भक्ति और सेवाओं के कारण राज्य का 'दीवाने-खुल' अथवा अर्थ-मंत्री बना दिया गया । और २२ सूबों पर उसकी कलम दौड़ने लगी । इस समय से मृत्युकाल तक टोडरमल को अपने कलम का जौहर और राज्यप्रबन्ध-विषयक प्रतिभा के चमत्कार दिखाने का खूब मौका मिला । केवल एकबार यूसुफ़ज़ह्यो की मुहिम में राजा मानसिंह की सहायता को जाना पड़ा था ।

यद्यपि राजा बहुत ही साधु-स्वभाव और शुद्ध निश्कल हृदय का व्यक्ति था, फिर भी १५८६ ई० में किसी दुश्मन ने उस पर तलवार चलाई सौभाग्यवश वह तो बाल-बाल बच गया पर उसका फल एक अभागे खत्री बच्चे को भुगतना पड़ा । गहरा सन्देह है कि यह किसी द्वेष रखनेवाले सरदार वा अधिकारी का इशारा था ।

पर संभवतः यह हमला मौत का ही था। क्योंकि इस घटना के थोड़े ही दिन बाद राजा को इस लोक से बिदा हो जाना पड़ा। निर्दयी ने दूसरा हमला ज्वर के रूप में किया और अब भी जान लेकर ही छोड़ा।

ऐतिहासिकों ने टोडरमल पर खूब आलोचना-प्रत्यालोचना की है, पर जिन लोगों को उससे आत्यन्तिक मतभेद है, वह भी उसका भला ही मनाते हैं। अकबर के समस्त बड़े अधिकारियों और सरदारों में वह सबसे अधिक सच्चा और विश्वासी शुभचिन्तक था। उसके सिवा और कोई मन्त्री, सूबेदार आदि ऐसा न था जिसेन दगा देन और नमकहरामी का धब्बा अपने ऊपर न लगाया हो। वही एक पुरुष है जिसकी नेकनामी की चादर बगले के पर की तरह स्वच्छ है। राग-द्वेष युक्त ऐतिहासिकों ने उस पर धब्बे लगाने की कोशिश जरूर की, पर विफल रहे।

टोडरमल की कारगुजारियों को बयान करना अकबर के राज्यकाल का इतिहास लिखना है। ऐसा कौन-सा विभाग था, दीवानी माल या सेना, जिस पर टोडरमल की कार्य-कुशलता और प्रबन्ध-पटुता की मुहर न लगी हो। शाही लशकर पहले कोसों में उतरा करता था। हाथीखाना कुछ यहाँ है तो कुंछ वहाँ। तोपखाने का एक हिस्सा इस सिरे पर है तो दूसरा उस सिरे पर। सारांश बड़ी अस्त-व्यस्तता रहा करती थी। टोडरमल की नियम-

प्रिय प्रकृति ने पैदल, सवार, तोपखाना, रसद, बाजार, लश्कर आदि के उतारने के लिए व्यवस्थाएँ निकालीं। इसी सिखसिले में 'आईने दाग' अर्थात् घोड़ों पर दाग लगाने के नियम की चर्चा भी आवश्यक मालूम होती है। पहले स्थाई सेना न रखी जाती थी, सामन्तों सरदारों को जागीरें मिल जाया करती थीं और उनको हुक्म था कि जब आज्ञा हो अपनी नियत सेना के साथ दरबार में हाज़िर हुआ करें। सरदार इसमें दाव-पेच निकालकर जेब भरते, हाज़िरी और जाँच के समय घोड़ों की नियत संख्या इधर-उधर से माँग जाँचकर दिखा देते। जब यह बला सिर से टल जाती तो फिर वही ढर्ग पकड़ लेते। टोडरमल ने इसका प्रतीकार भी किया कि जाँच के समय घोड़ों पर दाग लगा दिया जाता जिसमें धोखेबाजी का कोई मौका न रहे।

सिकन्दर लोदी के जमाने तक हिन्दू लोग आमतौर से फारसी या अरबी न पढ़ते थे, इन्हें 'म्लेच्छ-विद्या' कहते थे। टोडरमल ने प्रस्ताव किया कि सम्पूर्ण-भारत साम्राज्य के सब दफ्तर फारसी में हो जायें। पहले तो हिन्दू इस योजना से चौंके, पर टोडरमल ने उनके दिलों में यह बात अच्छी तरह बैठा दी कि राजा की भाषा जीविका की कुंजी है। ऊँचे पद, अधिकार और सम्मान चाहते हो तो उस भाषा को सीखकर पा सकते हो, अकबर ने भी सहारा दिया, योजना चल निकली और कुछ ही

साल के अरसे में बहुत-से हिंदू फारसी-दाँ हो गये। इस दृष्टि से हम कह सकते हैं कि टोडरमल उर्दू भाषा का पूर्व पुरुष है, क्योंकि यह उसी की दूरदर्शिता का फल है कि हिन्दुओं में फारसी का चलन हुआ। फारसी शब्द मामूली घरेलू बोल-चाल में प्रयुक्त होने लगे, और इस प्रकार रखते ❀ से उर्दू की जड़ मजबूत हुई।

टोडरमल गणना-शास्त्र—हिसाब-किताब की विद्या में अपने समय का सर्वमान्य आचार्य था। पहले शाही गणना-विभाग बिल्कुल अव्यवस्थित था। कहीं कागज़ात फारसी में थे, कहीं हिन्दी में। टोडरमल ने इस अस्त-व्यस्त स्थिति को भी नियम-व्यवस्था की शृंखला में बाँधा। यद्यपि इस सम्बन्ध में रुवाजा-शाह मंसूर, मुज़फ़्फ़र खाँ और आसिफ़खाँ ने भी बड़े बड़े काम किये, पर टोडरमल की कीर्ति की चमक-दमक के सामने उनका कुछ मूल्य न रहा। बहुत से नक़्शे और तालिकाओं के नमूने 'आईने अक़बरी' में दर्ज हैं, आज भी उन्हीं की खानापुरी की जाती है। यहाँ तक कि सांकेतिक शब्दावली में भी कोई परिवर्तन नहीं हुआ।

---

❀ उर्दू का पहला नाम जिसका अर्थ है—मिली-जुली खिचड़ी भाषा, क्योंकि उर्दू भाषा अरबी फ़ारसी, तुर्की, हिन्दी आदि शब्दों की खिचड़ी है।

पर सबसे महान कार्य जो टोडरमल की यादगार है और जिसने सारे सभ्य-जगत् में अर्थनीतिज्ञों में उसको विशिष्ट स्थान दे रखा है, उसका मालगुजारी का बन्दोबस्त है जिसको संक्षेप में बता देना विस्तार-भय होते हुए भी, हम आवश्यक समझते हैं ।

पहले मालगुजारी का प्रबन्ध कूते पर था । टोडरमल की सलाह से सारी अधिकृत भूमि की पैमाइश की गयी । पहले ज़रीब रस्सी की होती थी, इससे सूखी और तर ज़मीन में अन्तर पड़ जाता था । इसलिए बाँस के टोटों में लोहे की कड़ियाँ डालकर ज़रीबें तैयार की गईं । सारी सूखी और गीली ज़मीन में पहाड़-जंगल, ऊसर, बंजर के नाप डाली गईं । कुछ गांवों का परगना, कुछ परगनों की सरकार, और कुछ सरकारों का एक सूबा ठहराया गया । बन्दोबस्त दस साला नियत हुआ । अब ३० साला है । राजस्व का नियम यह बाँधा कि बारानी अर्थात् ऐसी ज़मीन में जहाँ वर्षा के जल से अन्न उत्पन्न होता हो, आधा किसान का और आधा बादशाह का और सिंचाई वाली ज़मीन में हर खेत पर चौथाई खर्च और उसकी खरीद-बेची की लागत लगाकर अनाज में एक तिहाई बादशाही । ईस्व इत्यादि पर जो आला जिन्स कहलाती है, और पानी निगरानी कमाई आदि की

मेहनत अनाज से ज्यादा खाती हैं, प्रकार के अनुसार १, १, १ या १ हक बादशाही बाकी हक काश्तकार । “आईने अकबरी” में इसके नियम जिन्सवार लिखे हैं ।

यूरोपीय महापुरुषों की तरह टोडरमल ने भी हर काम को निश्चित सिद्धान्त और समयों के अनुसार करने की आदत डाल रखी थी । समस्त विभागों के दफ्तर कठपुतली की तरह उसकी उँगली के इशारे पर काम करते थे । अकबर जैसा गुणों की परख करनेवाला बादशाह इन गुणों की कद्र न करता यह असम्भव था । इसमें सन्देह नहीं कि उसके नियम-प्रतिबन्धों के कारण—बड़े और प्रभावशाली लोग अकसर दिल में जला करते थे । इसीसे अकबर के काल के इतिहास-लेखकों ने उसे अभिमानी और घमंडी लिखा है । पर ध्यान रहे कि नियमनिष्ठ लोग अकसर स्वार्थी जनों की भूठी तुहमतों के शिकार हो जाते हैं । यह टोडरमल की सौम्य-वृत्ति और विवेकशीलता ही थी, जिससे वह अपनी इज्जत-आबरू सम्हाले रहा । नहीं तो दरबार के प्रभावशाली व्यक्तियों ने तो उसकी बुराई करने में कोई कसर न रखी थी ।

टोडरमल को घमंडी कहना वस्तुस्थिति पर धूल डालना है, बंगाल में उसने ७ साल तक असि-संचालन किया और यद्यपि सारी सेना उसकी भृकुटी के संकेत पर चलती थी पर उसने

कभी सेनापतित्व का दावा न किया । उसने अपने को ऊँचा करना सीखा ही न था और अकबर जैसा गुण पारखी मालिक उसको न मिल जाता तो किरानी का पद ही उसकी उन्नति का शिखर बनकर रह जाता । इस नम्रता के साथ प्रकृति में स्वाधीनता भी ऐसी थी कि बंगाल में मुनश्म खाँ खानखानां ने जब दाऊद खाँ से सुलह भी की, तो टोडरमल ने उसका विरोध किया । और अपनी बात पर ऐसा बड़ा कि संधिपत्र पर मुहर तक न की । इसी स्वाधीनता-प्रियता को जलन रखनेवालों की संकीर्णता ने घमंड और अहंकार का रूप दे दिया । इस स्वातंत्र्य-प्रियता के साथ स्पष्टभाषिता का गुण भी उसे काफी मिला था । बाद-शाह के मुँह पर भी सच बात कहने से न चूकता । सैकड़ों लम्बी दाढ़ीवाले मुल्ला दरबार की हवा में आकर नास्तिकता की घोषणा करने लगे थे, पर टोडरमल अन्त समय तक कट्टर धर्मनिष्ठ हिन्दू बना रहा । जब तक ठाकुरजी की पूजा न कर लेता, अन्न मुँह में न डालता । इससे बढ़कर स्वतन्त्र विचार का होने का और क्या प्रमाण हो सकता है !

---

## माननीय गोपाल कृष्ण गोखले

भारतीय महापुरुषों में यों तो प्रायः सभी के जीवन-चरित्र अतिशय उत्साहवर्द्धक है, पर उस निष्काम देशभक्ति और आत्म-त्याग का उदाहरण, जिसने गोपाल कृष्ण गोखले को सारे राष्ट्र के लिए गर्व और गौरव की वस्तु बना रखा है, कठिनाई से और कहीं मिल सकता है। इसमें सन्देह नहीं कि देश में आज ऐसी



विभूतियाँ विद्यमान हैं, जिनका बुद्धि-वैभव अधिक विशाल है, जिनका पाण्डित्य अधिक गम्भीर है, जो पद-पतिष्ठा में आप से बड़े हैं, पर वह सच्चा देश-प्रेम जिसके कारण आपने अपने आपको देश पर निष्ठावर कर दिया है, अपनी विस्तृति, गहराई और लगन में बेजोड़ है। आपका जीवन उत्साही युवकों के लिए उच्चा-कांक्षा का अनुकरणीय उदाहरण है। आज आपको देश के राजनीतिक मंडलों में बहुत ही ऊँचा पद प्राप्त है। और यह कहने में तनिक भी अत्युक्ति नहीं कि आपके देशवासी आपकी पूजा करते हैं। इसका प्रमाण इससे बढ़कर और क्या हो सकता है कि महात्मा गांधी जैसे पूजनीय पुरुष भी आपको अपना गुरु मानते हैं। और इसमें तो शरु-शुबहे की गुंजाइश ही नहीं है कि व्यवस्थापिका सभा में आपने जो बड़े-बड़े काम किये हैं वह उसके इतिहास में चिह्नस्मरणीय रहेंगे।

गोखले का जन्म १८६३ ई० में महाराष्ट्र के कोल्हापुर नगर में हुआ। मा-बाप अगर निर्धन और अर्थरुष्ट में न थे तो किसी प्रकार सम्पन्न भी न थे। आपने वहीं के स्कूलों में पढ़कर एफ० ए० पास किया और फिर बम्बई जाकर एल्फिंस्टन कालिज में नाम लिखाया। प्राचीनता और देशोपकार की दृष्टि से यह कालिज भारत के सब कालिजों का सिरमौर है। दादा भाई नौरोजी, सर फीरोज शाह मेहता जैसे राष्ट्रीयों की शिक्षा-शाला

होने का गौरव इसी कालेज को प्राप्त है । मिस्टर गोखले की नैसर्गिक प्रतिभा की यहाँ बहुत जल्दी धूम मच गई । विद्यार्थी और अध्यापक सभी आदर की दृष्टि से देखने लगे । गणित से आपको विशेष रुचि थी और कालेज के गणिताध्यापक मिस्टर हाथार्न अपने होनहार शिष्य के बुद्धि-वैभव पर गर्व किया करते थे । चूँकि आपके मा-बाप पढ़ाई का खर्च न उठा सकते थे, इसलिए यह अत्यावश्यक था कि परीक्षाफल ऐसा हो जिससे आप छात्रवृत्ति के अधिकारी ठहराये जायँ और कोई भी आदमी जो आप और आपके गुणों से परिचित था, आपकी सफलता में रती बराबर भी संदेह न कर सकता था । पर कुछ ऐसे संयोग उपस्थित हुए कि आप सम्मान के साथ बी० ए० की उपाधि न प्राप्त कर सके । इस विफलता से आपको जो दुःख हुआ उसका अंदाजा वही अच्छी तरह कर सकता है, जिसकी आशाओं पर इस प्रकार पानी फिर गया हो । अन्त में जीविका की चिन्ता आपको पूने ले गई । यहाँ इंजीनियरिंग कालेज में भरती होने का विचार था जिसके लिए गणित में प्रवीण होने से आप विशेष रूप से उपयुक्त थे । पर असफलता फिर अपना अमंगल-रूप लेकर सामने आई । प्रवेश की परीक्षा समाप्त हो चुकी थी और प्रिंसिपल ने आपको भरती करने में असमर्थता प्रकट की । इस नई विफलता से आपका मन और भी छोटा हो गया । फल मन-चाहा होता

तो आप किसी डिवीज़न के इंजीनियर हो जाते और धन-वैभव के विचार से आपकी स्थिति कहीं अच्छी होती । मगर फिर आपके हृदय-मस्तिष्क के उच्च गुणों की अभिव्यक्ति जाने किस क्षेत्र में होती । सच तो यह है कि आपके भाग्य में देश और जाति पर निछावर होना लिखा था । आपकी वह विफलताएँ जो आपकी निजी आकांक्षाओं की पूर्ति में बाधक हुईं, राष्ट्र के लिए ईश्वर की बहुत बड़ी देन सिद्ध हुईं । भगवान करे, ऐसी विफलताएँ जिनके शुभ परिणामों पर सदस्यों सफलताएँ ईर्ष्या करें, सबको प्राप्त हों ।

उसी समय वहाँ दक्षिण के कुछ उदार हृदय, उत्साही देश-भक्तों ने जनसाधारण की शिक्षा के लिए एक अंग्रेज़ी स्कूल खोला था और मिस्टर तिलक, मिस्टर आपटे और अन्य महानुभावों के संरक्षण में 'डेकन एजुकेशन सोसाइटी' नाम से संस्था स्थापित हुई थी, जिसका उद्देश्य उच्च शिक्षा का प्रचार करना था । मिस्टर गोखले ने जीविका का और कोई उपाय न देख, इसी विद्यालय में एक पद स्वीकार कर लिया । आगे चलकर यही विद्यालय फर्गुसन कालेज के नाम से प्रसिद्ध हुआ और आज तक दक्षिण की सहानुभूति, देश-सेवा के उत्साह और आत्म-त्याग के सजीव स्मारक-रूप में विद्यमान है । उक्त शिक्षा-संस्था के प्रत्येक सदस्य को यह प्रतिज्ञा करनी पड़ती थी कि मैं इस कालेज में बिना

पारिश्रमिक का विचार किये, यथाशक्ति शिक्षण-कार्य करता रहूँगा। भारतवर्ष अनन्तकाल तक उन महानुभावों के आत्म-त्याग का ऋणी रहेगा, जिन्होंने अपने निजी लाभ की ओर न देखकर अपना जीवन देश-सेवा के लिए अर्पण कर दिया और जिनके सत्प्रयत्न के फलस्वरूप एक छोटा-सा स्कूल आज देश का एक सुविख्यात और सुसम्मानित राष्ट्रीय महाविद्यालय है। प्रसन्नता की बात है कि देश-सेवा का उत्साह जिसने फर्गुसन कालेज को पाला-पोसा, आज हमारे ज्ञानालोक से वंचित प्रांत में भी विशेषरूप से प्रकट हो रहा है और कुछ प्रगतिशील देश-भक्तों ने सेंट्रल हिन्दूकालेज के लिए अपना जीवन अर्पण कर दिया है और उनकी यह तपस्या आगे चलकर अवश्य सफल होगी।

मध्यवर्त्त वर्ग के दूसरे नवयुवकों की तरह गोखले के हृदय में भी नाम-प्रतिष्ठा के अतिरिक्त धन-सम्पत्ति की भी आकांक्षा बरी हुई थी। यह नौकरी उन्होंने आवश्यकता से विवश होकर केवल अस्थायी रूप में स्वीकार कर ली थी। पर जब संस्था के सदस्यों के साथ उठने-बैठने, रहने-सहने और विचार-विनिमय का अवसर मिला तो उनके उदार और सहानुभूति-युक्त विचारों का इन पर भी गहरा असर पड़ा। आप भी उसी रंग में रँग गये और देश-सेवा की उमंग इतनी उमड़ी कि नाम, बढ़ाई, धन-दौलत के हवाई किले क्षण में धराशायी हो गये। आप जैसे युवक के लिए

जिसके पास न पैतृक सम्पत्ति थी और न आमदनी बढ़ाने का और कोई ज़रिया, इस शिक्षा-संस्था के उद्योगों में हाथ बँटाना साधारण बात न थी। खासकर उस अवस्था में जब कि उन पर बहुतों के भरण-पोषण का भार हो, प्रतिज्ञा-पत्र पर हस्ताक्षर करने से पहले कुछ समय तक आप बड़े पसोपेश में पड़े हुए थे, पर अन्त में देश-प्रेम की विजय हुई और आप डेकन एजुकेशन सोसाइटी में सम्मिलित हो गये, जिसका अर्थ यह था कि आप ७५) रुपए मासिक वेतन को उन्नति की चरम सीमा समझकर २० वर्ष तक शिक्षण-कार्य करते रहें। इस त्याग से प्रकट हो सकता है कि आपकी दृष्टि में लोकहित का दर्जा दूसरी लौकिक इच्छाओं की तुलना में क्या था। जब इस बात को सोचिये कि उस समय आप की अवस्था कुल जमा १८ साल की थी, जब हृदय में उमंगों, आकांक्षाओं का सागर लहराता रहता है, तो स्वीकार करना पड़ता है कि आप सचमुच देवता थे। ऐसे देशभक्त तो बहुत मिलेंगे जो संसार के सुख-भोग से परितृप्त हो जाने के बाद अन्त के थोड़े-से दिन देशकार्य को दे दिया करते हैं, पर ऐसे कितने हैं जो मिस्टर गोखले की तरह अपना तन, मन, धन सब राष्ट्र के चरणों पर समर्पण कर देने को प्रस्तुत हो जायें ?

उक्त संस्था में सम्मिलित होने के बाद आप बड़ी लगन, उत्साह और एकनिष्ठता के साथ अध्यापन-कार्य में जुट गये।

अपने उत्साह और परिश्रम के कारण थोड़े ही समय में अध्यापकों में आपको विशिष्ट स्थान प्राप्त हो गया। और कुछ ही दिनों में आप कालेज के प्राण हो गये। उस समय कालेज की आर्थिक अवस्था ऐसी बुरी हो रही थी कि मजबूरन एक मामूली-से मकान में गुजर करना पड़ता था। आपने उसके लिए एक यथायोग्य, भव्य भवन बनवाने का निश्चय किया और अपने सहयोगियों के साथ दक्षिण देश का दौरा शुरू किया। लगभग तीन बरस के अथक प्रयास के बाद आप ने दो लाख रुपए एकत्र कर लिये। इस सफलता ने आपकी उद्योग-शीलता, कार्य-कुशलता और प्रबन्ध-पटुता का सिका बिठा दिया। कालेज के लिए जल्द ही एक आलीशान इमारत बनकर तैयार हो गई जो सदा दक्षिणात्य की सच्ची देश-भक्ति और निस्स्वार्थ प्रयत्न का प्रतीक बनी रहेगी। इस महिमा-मण्डित कालेज और उसके सच्ची लगनवाले कार्य-कर्ताओं के श्रम और उद्योग की सराहना लार्ड नार्थकोट और अन्य सज्जनों ने जिन शब्दों में की है, वह निश्चय ही अति उत्साह-वर्द्धक है।

चूँकि देश को गोखले का चिराग होना था, इसलिए उसके सामान भी दैवगति से इकट्ठा होते गये। शिक्षा-सम्बन्धी कार्य करते अभी पूरे तीन बरस भी न हुए थे कि आपको उस विद्या-गुण से पूरे, देवोपम, उदारहृदय, महापुरुष की शिष्यता का

सुयोग प्राप्त हुआ जिसका यश आज भारत का बच्चा-बच्चा गा रहा है। ऐसा कौन होगा जो स्वर्गीय महादेव गोविन्द रानाडे के पुनीत नाम से परिचित न हो ! हिन्दुस्तान की हर दरो-दीवार आज उस पुण्यकीर्ति का गुणगान कर रही है। उनका जीवन संसार के सम्पूर्ण सद्गुणों का उज्ज्वल उदाहरण है। उस देश के प्यारे के हृदय में देश और जाति की याद हरदम बनी रहती थी। भारतवर्ष की ऐसी कौन-सी सभा-समिति थी जिसको उस साधु पुरुष से कुछ सहायता न मिली हो। उन दिनों पूने की सार्वजनिक सभा की ओर से पत्र निकालने के लिए एक उत्साही, परिश्रमी, प्रगतिशील विचारवाले युवक की आवश्यकता थी। मिस्टर गोखले की उम्र उस समय २२ साल से अधिक न थी। कितने ही परिपक्व वय और अनुभववाले सज्जन इस पद के लिए दावेदार थे। पर श्रीयुत रानाडे की जौहरी निगाह में इस कार्य के लिए आप से अधिक उपयुक्त दूसरा न दिखाई दिया। वाह क्या परख थी ! बाद की घटनाओं ने सिद्ध कर दिया कि रानाडे का चुनाव इससे अच्छा हो ही नहीं सकता था।

पत्र-सम्पादन का भार अपने ऊपर लेते ही आपने देश की राजनीतिक, आर्थिक, सामाजिक समस्याओं का गंभीर अध्ययन आरंभ कर दिया, और इन गुत्थियों को सुलझाने के लिए मिस्टर रानाडे से अधिक उपयुक्त व्यक्ति और कौन हो सकता था। एक

सज्जन का कथन है कि 'मिस्टर गोखले एक राष्ट्रीय मीरास है जो स्वर्गीय रानाडे ने देश को प्रदान किया है।' और यह कथन सर्वथा सत्य है। इसमें कौन इनकार कर सकता है कि आप अपने गुरु के रंग में नख से शिख तक डूबे हुए थे। एक भाषण में स्वयं सार्वे कहा था कि 'मुझे १२ वर्ष तक उस महामति की शिष्यता का गौरव प्राप्त रहा और इस बीच मैंने उनके उपदेशों से अमित लाभ उठाया।' इन शब्दों में कितनी श्रद्धा भरी है, यह बताने की आवश्यकता नहीं। धन्य हैं वह देवोपम गुरु और गुणशाली शिष्य। आज मिस्टर रानाडे की आत्मा स्वर्ग में अपने शिष्य की निस्स्वार्थ देश-सेवा को देखकर आनंद में भ्रूम रही होगी। मिस्टर गोखले को देश के आर्थिक तथा राजनीतिक प्रश्नों पर जो असाधारण अधिकार प्राप्त था, वह उसी महानुभाव के सत्संग का प्रसाद था। इस १२ वर्ष के शिष्यत्व में आपने कितनी ही आर्थिक रिपोर्टों और पत्रों के खुलासे किये जो संशोधन के लिए श्रीयुत रानाडे की सेवा में उपस्थित किये जाते थे। और क्या इसमें कोई संदेह है कि उनके संशोधन श्रद्धावान् शिष्य के लिए आफत का सामान हो जाती थीं! वह ठसी कठिन साधना का सुफल था कि सरकारी आर्थिक रिपोर्टों की भूल-भुलैया को कोई चीज न समझते थे और चुटकी बजाते दूध का दूध, पानी का पानी अलग करके दिखा देते थे।



मिस्टर रानाडे का सान्निध्य प्राप्त करने से आपको केवल यही लाभ नहीं हुआ कि आपको देश के उपस्थित प्रश्नों का मार्मिक ज्ञान हो गया, किंतु दिन-रात के साथ ने आपके हृदय पर भी अपने गुरु की श्रम-शीलता, दृष्टि की व्यापकता, विचारों की उदारता, निष्पक्षता, विवेचना-शक्ति और सचाई की ऐसी गहरी छाप डाल दी कि ज्यों-ज्यों दिन बीते, वह मिटने के बदले और उभरती गई। आठ बरस तक आपने शिक्षण-कार्य करने के अतिरिक्त सार्वजनिक सभा के पत्र 'ज्ञानप्रकाश' को मिस्टर रानाडे के तत्त्वावधान में बड़ी योग्यता से चलाया। आपके मत ऐसे प्रौढ़ और पक्के होते थे और आपके लेखों में वह सजीवता, नवीनता और ओज होता था कि थोड़े ही दिनों में वह पत्र शिक्षित-समुदाय में आदर की दृष्टि से देखा जाने लगा। और सबको मालूम हो गया कि देश के सार्वजनिक जीवन में एक बड़े ही योग्य व्यक्ति की वृद्धि हुई। इसका व्यावहारिक प्रमाण यह मिला कि आप बम्बई प्रांतीय कौंसिल के मंत्री बना दिये गये और चार साल तक इस कार्य को भी आपने बड़ी तत्परता और योग्यता के साथ किया।

इन सेवाओं की बदौलत आपकी कीर्ति देश के दूसरे प्रान्तों में भी कस्तूरी की गंध की तरह फैलने लगी और अन्त में १८९७ ई० में आप इंडियन नेशनल कांग्रेस के मंत्री पद पर

प्रतिष्ठित हुए । इसी साल आपको अपनी देश-भक्ति का परिचय देने का एक सुयोग हाथ लगा । कांग्रेस और अन्य देश-हितैषी बहुत अरसे से यह शिकायत करते आ रहे थे कि ऊँचे पदों पर आम तौर से अँग्रेज़ ही नियुक्त किये जाते हैं और भारत-वासी अधिक योग्यता रखने पर भी उनसे वंचित रहते हैं । अन्त में पार्लमेंट का ध्यान इस ओर आकृष्ट हुआ और लार्ड विलबी की अध्यक्षता में एक शाही कमीशन नियुक्त किया गया कि इस बात की जाँच-पड़ताल करे कि यह शिकायतें कहाँ तक साधार हैं और कुछ ऐसी तजवीज़ें पेश करे जो सरकार के लिए नियमावली का काम दें । दुःख है कि ब्रिटिश नेकनीयती और न्याय-निष्ठा का यह अन्तिम परिचय और प्रमाण था और ऐंग्लो इंडियन वर्ग ने जिस बेइर्दों के साथ इन प्रस्तावों का दलन किया वह उनके आचरण और नीति पर सदा एक काला धब्बा बना रहेगा ।

उस समय तक मिस्टर गोखले की सूक्ष्मदर्शिता, ओज-भरे वक्तृत्व, भारतीय प्रश्नों से सम्यक् अभिज्ञता और आर्थिक विषयों की समीक्षा की योग्यता की सारे भारत में धूम मच रही थी, इसलिए दक्षिण के लोगों के प्रतिनिधि बनाकर विलबी कमीशन के सामने मत-प्रकाश के लिए भेजे गये । मिस्टर सुरेन्द्र-नाथ बनर्जी, मिस्टर दीनशा ईंदुलजी वाचा और मिस्टर सुब्रह्मण्य ऐयर के साथ आप इंगलैंड गये । वहाँ कमीशन के सामने आपने

जो भाषण किया वह भाषा के सौष्ठव और ओज, युक्ति, तर्कों की सबलता और देश-भक्ति के उत्साह की दृष्टि से बेजोड़ है। यद्यपि यह भाषण बड़ा लम्बा था, फिर भी कमिश्नरों ने बड़ी उदारता और प्रसन्नता के साथ उसकी सराहना की और इसमें भी सन्देह नहीं कि उनके प्रस्तावों पर उसका गहरा असर पड़ा। भारत की गरीबी और सरकार की अनुचित कठोरता का करुण शब्दों में वर्णन करने के अनन्तर आपने कहा—

‘वर्तमान शासन-पणाली का यह परिणाम हो रहा है कि हमारी शारीरिक और मानसिक शक्ति दिन-दिन छीजती जा रही है। हम दैन्य और अपमान का जीवन स्वीकार करने को बाध्य किये जाते हैं। पद-पद पर हमको इस बात की याद दिलाई जाती है कि हम एक दलित जाति के जन हैं। हमारी स्वाधीनता का गला बेदर्दी से घोंटा जा रहा है, और यह सब केवल इसलिए कि वर्तमान शासन-व्यवस्था की नींव और मजबूत हो जाय। इंग्लैंड का हर एक युवक जिसको ईश्वर ने बुद्धि और उत्साह के गुण प्रदान किये हैं, आशा करता है कि मैं भी किसी न किसी दिन राष्ट्र-रूपी जहाज का कप्तान बनूँगा, मैं भी किसी न किसी दिन ग्लैडस्टन का पद और नेल्सन का यश प्राप्त करूँगा। यह भावना एक स्वप्न-मात्र क्यों न हो, पर उसके

उत्साह और उच्चाकांक्षा को उभारती है। वह जी-जान से गुण सीखने और योग्यता बढ़ाने के यत्न में लग जाता है। हमारे देश के अभागे नौजवान ऐसे उत्साह-वर्द्धक स्वप्न नहीं देख सकते। वे ऐसे ऊँचे हवाई महल भी नहीं उठा सकते। वर्तमान शासन-प्रणाली के रहते यह सम्भव नहीं कि हम उस उँचाई तक पहुँच सकें, जिसकी शक्ति और योग्यता प्रकृति ने हमें प्रदान की है। वह नीति-बल जो प्रत्येक स्वाधीन जाति का विशेष गुण है, हममें लुप्त होता जा रहा है। अन्त में इस स्थिति का शोचनीय परिणाम यही होगा कि हमारी शासन-प्रबन्ध और युद्ध की योग्यता, अव्यवहार-वश नष्ट हो जायगी और हमारी जाति का इतना अधःपतन हो जायगा कि हम लकड़ी काटने और पानी भरने के सिवा और किसी काम के न रह जायँगे।'

कमीशन के सामने गवाही देने के बाद मिस्टर गोखले ने लण्डन और इंग्लैंड के दूसरे जिलों का अग्रण आरम्भ किया जिसमें अपनी जोरदार वक्तृताओं से ब्रिटिश जनता के हृदय में भारत के प्रति सहानुभूति उत्पन्न करें और इस देश की स्थिति के विषय में उनकी शोचनीय उपेक्षा तथा अनभिज्ञता को दूर करें। आपके इन सत्पयत्नों की दाद ब्रिटिश जनता ने दिल खोलकर की। आपके भाषणों के साथ बड़ी दिलचस्पी दिखाई

गई। सब ओर से साधुवाद की वर्षा होने लगी, बधाई के पत्र आने लगे और कुछ ही दिनों में सब पर आपके वक्तृत्व और विद्वत्ता का सिकका बैठ गया। पर ठीक उस समय जब आप कृत-कार्य होकर भारत लौटनेवाले थे, एक अनिष्ट घटना घटित हुई जिसके कारण कुछ दिनों तक आपको अपने अनभिज्ञ नाकूद्रे देशवासियों से लांछित होना, उनके निष्ठुर व्यंग्य-आक्षेपों का निशाना बनना पड़ा। उन दिनों बम्बई के शासन की बागडोर लार्ड सैंडर्स के हाथों में थी। प्लेग के प्रतिबंध के लिए आपने बड़े कड़े नियम प्रचारित किये थे और उनको काम में लानेवाले अदल-कार उन पर हाशिया चढ़ाकर जनता पर अवर्णनीय अत्याचार करते। सो जब पूने में इस महामारी का प्रकोप हुआ और सरकारी कर्मचारी उसके प्रतिबंध की धुन में अंधेरे मचाने लगे तो जनता भड़क उठी। शिक्षित जनों को भी अधिकारियों का यह हस्तक्षेप अनुचित जान पड़ा। उन्होंने इसका जोरों से विरोध किया। समचार-पत्रों ने भी उनका साथ दिया। पर नौकरशाही की निद्रा न टूटी। अन्त में दो अंग्रेजों—रेंड और आयर्स्ट—को, जो जनता की भी निगाह में इन सारी ज्यादतियों के लिए कारण-भूत थे, सरकार की करनी और जनता के क्रोध का फल भुगतना पड़ा।

इन दो अंग्रेजों के कृतज्ञ से अंग्रेज अधिकारियों के कान

खड़े हो गये । उनको संदेह हुआ कि यह उपद्रव शिक्षित-वर्ग का उठाया हुआ है । अंग्रेजी अखबारों ने भी हल्ला मचाना शुरू किया और प्रतिहिंसा के आवेश में ईश्वर जाने क्या-क्या लिख डाला । किसी ने सगाह दी—हिन्दुस्तानी अखबारों की धज्जियाँ उड़ा दो । किसी ने कहा—पूने की ईंट से ईंट बजा दो । भारतीय पत्रों का साहस भी सराहनीय है कि वह सच कहने से न चूके ; अंग्रेजों का खूब तुर्की-व-तुर्की जवाब दिया । नतीजा यह हुआ कि सरकार ने कुछ देश-भक्तों के रक्त से अपने क्रोध की आग ठंडी की । ऐंग्लो-इंडियन समुदाय ने धी के चिराग जलाये, खुशी मनाई और सरकार के अति कृतज्ञ हुए ।

मिस्टर गोखले अभी इंग्लैंड में ही थे कि उनके मित्रों ने भारत ( बम्बई ? ) सरकार के अत्याचार-उत्पीड़न के दिल हिला देनेवाले विवरण पूने से लिख-लिखकर भेजना आरम्भ कर दिये । उनको आशा थी कि आप इंग्लैंड में सरकार की इन अनुचित कारवाइयों को मशहूर करके उनकी ओर पार्लिमेन्ट का ध्यान खींच सकेंगे । अपने देशवासियों की यह दुर्दशा ऐसे देशभक्त के—जो देश पर तन-मन वार चुका हो—जोश को न उभारे, यह असम्भव था । फिर भी आपने बड़े धैर्य और संयम से काम लिया । आप भली भाँति जानते थे कि सरकार पर यह इलजाम लगाने के लिए सबूत जुटाना असम्भव हो जायगा और इन घटनाओं को प्रकट

करने के पूर्व आपने बड़े सोच-विचार से काम लिया । पर इसी बीच रैंड और आर्स्ट की हत्या का भयावना समाचार पहुँचा और उसने ब्रिटिश जनता में अजीब हलचल मचा दी । भारतीयों को दण्ड देने के उपाय सोचे जाने लगे । अफ़वाह उड़ी कि पूने के २५ प्रतिष्ठित और प्रभावशाली जन फाँसी पर लटका दिये जायँगे । इसी प्रकार के और भी आतंक-जनक समाचार जो सर्वथा निराधार थे, प्रसिद्ध हुए ।

अब आप से जुब्त न हो सका और आवश्यक हो गया कि आप भी अपनी आवाज़ उठायें । अतः आपने उन पत्रों के आधार पर जो पूने से आपके मित्रों ने लिखे थे, सरकार की अनुचित कठोरता और अत्याचार की जोरदार शब्दों में घोषणा की और यह साबित करने की कोशिश की कि यह प्रजा का दोष नहीं है कि वह सरकार से विमुख हो रही है, किन्तु सरकार की नासमझी है कि वह उसे दुःख देकर उत्तेजित कर रही है । आपने जो कुछ कहा वह केवल उन्हीं पत्रों के आधार पर था । पर तत्कालीन भारत-सचिव लार्ड जार्ज हेमिलटन ने, लार्ड सैंडर्स के पत्र के आधार पर आपके बयान और इल्लज़ामों का खण्डन किया । अब आपके लिए इसके सिवा और कोई उपाय न रहा कि या तो तथ्यों और प्रमाणों से अपने अभियोगों को सिद्ध करें या लज्जा-पूर्वक उनको वापस लें । अन्तु, आप भारत

लौटे पर इसी बीच बम्बई सरकार ने पूने के मुखियों की गिरफ्तारी का हुक्म निकाल दिया था और जब आप अदल पहुँचे तो उन्हीं खबर देनेवाले मित्रों के पत्र मिले जिनमें प्रार्थना की गई थी कि हमारे नाम न प्रकट किये जायें । गिरफ्तारी के हुक्म ने उन लोगों को इतना भयभीत कर दिया था कि वह कसम खाने को तैयार थे कि वह पत्र हमारे लिखे हुए न थे । मित्रों के इस तरह धोखा देने और कायरपन दिखाने से उस निर्मल, निष्पाप हृदय को जो चिन्ता और व्यथा हुई, उसका अनुमान करना असम्भव है ।

कुछ दिन तक सबको भय था कि आप सदा के लिए सार्व-जनिक जीवन से अलग हो जाने को विवश किये जायेंगे । आपको निश्चय हो गया कि उन अभियोगों को जो मैंने सरकार पर लगाये हैं, साबित करना कठिन ही नहीं स्पष्टतः असाध्य कार्य है, इसलिए अब शराफत और मर्दानगी का अनुरोध यही था कि आप मूल-स्वीकार और खेद-प्रकाश के द्वारा अपने उन शब्दों का शोधन-मार्जन करें जिनसे सरकार के आचरण पर धब्बा लगता था । जब अपने दावे को साबित करने का कोई उपाय दिखाई न देता था, तब भी उस पर अड़े रहना आपकी न्यायशील दृष्टि में सरकार का अकारण अपमान करना था । अतः सब पहलुओं पर भली-भाँति विचार कर लेने के बाद आपने अपनी सुप्रसिद्ध क्षमा-याचना



प्रकाशित की। पर आपके देशवासी जो वस्तु-स्थिति से पूर्ण परिचित न थे, तुरन्त आप से अप्रसन्न हो गये और आपके इस कार्य को अव्यवस्थितचित्ता तथा भीरुता बताया। बड़ी निष्ठुरता से आप पर भर्त्सना के वाण बरसाये गये। यहाँ तक कि 'मिलीमार' और खुशामद के इलज़ाम भी लगाये गये। यद्यपि उस समय भी भारत और इंग्लैंड दोनो ही देशों में ऐसे न्यायशील और दृढ़ विचार के पुरुष विद्यमान थे, जिन्होंने दिल खोलकर आपके इस सत्साहस की सराहना की। स्वर्गीय जस्टिस रानाडे ने, जो अपने सुयोग्य और सच्चे शिष्य की गति-विधि को पितृसुलभ स्नेह और उत्सुकता से देख रहे थे, आपके इस प्रकार हृदय-शुद्धि का प्रमाण देने पर प्रसन्नता प्रकट की। पर धन्य है वह उदारोदरता और महानुभावता कि मित्रों और शुभचिन्तकों के दिल को टुकड़े-टुकड़े कर देनेवाले वचन और कर्म आपके उत्साह को तनिक भी घटा न सके।

आपने इस फारसी कहावत—'हरचे अज़ दोस्त मीरसद् नेकोस्त' (मित्र से जो कुछ भी मिले शुभ ही होगा।) का अनुसरण कर सारे निन्दा-अपमान को माथे चढ़ा लिया। ऐसी स्थिति में एक बनावटी देशभक्त अपने देशवासियों को कृतघ्नता का दोषी ठहराता, देश की नाक़्क़दी और बेवफ़ाई का रोना रोता और शायद सदा के लिए सार्वजनिक जीवन से मुँह फेर लेता। पर आप उन देशभक्तों में नहीं थे। जन्मभूमि का प्रेम और भाइयों की

भलाई का भाव आपकी प्रकृति बन गया था । अपनी सहज अर्ध-वसायशीलता और एकाग्रता से फिर स्वदेश की सेवा में जुट गये और प्रसन्नता की बात है कि वह दिन जल्दी ही आया कि आपके, अम में पड़े हुए विरोधी अपने आक्षेपों पर लज्जित हुए ।

अभी पत्रकारों का क्रोध ठंडा न हुआ था कि बम्बई में प्लेग से त्राहि-त्राहि मच गई । लोग लड़के-बाले, घरबार छोड़-छाड़कर भागने लगे । आवश्यक जान पड़ा कि उत्साही देशभक्त रोगियों की चिकित्सा और सेवा के लिए अपनी जान जोखिम में डालें । जिस आदमी ने सबसे पहले इस भयावनी घाटी में कदम रखा वह श्री गोखले ही थे । जिस तत्परता, तन्मयता और विनम्रता के साथ आपने प्लेग-प्रतिबंधक अधिकारियों का हाथ बैठाया वह आपका ही हिस्सा था । सारा देश आपकी प्रशंसा से गूँजने लगा । लार्ड सैंडर्स भी जिन्होंने पहले कितनी ही बार आप पर चोटें की थीं, इस समय आपकी देशभक्ति और जनता के प्रति सच्ची सहानुभूति के कायल हो गये और कौंसिल में आपको धन्यवाद देकर अपना गौरव बढ़ाया ।

लोकहित में आपका अथक प्रयास देखकर देश फिर आपका भक्त बन गया । दक्षिण के लोगों ने सर्वसम्मति से आपको बम्बई-कौंसिल की सदस्यता पर प्रतिष्ठित किया । यहाँ आपने ऐसी लगन और एकनिष्ठता से देश की सेवा की कि सबके हृदय में आपके

लिए आदर-सम्मान उत्पन्न हो गया। 'बाम्बे लैंड रेवेन्यू (माल-गुजारी) बिल के सम्बंध में जो जोरदार बहस हुई उनमें आपने प्रमुख भाग लिया और सरकार को विश्वास दिला दिया कि गैर-सरकारी सदस्य सरकार के कार्यों की टीका विरोध की नीयत से नहीं करते, किन्तु सद्भावमय सहयोग की नीयत से करते हैं। विदेशी सरकारों में सदा यह दोष रहता है कि उनकी हरेक तज-बीज के दो पहलू हुआ करते हैं। सरकार अपने पहलू के हानि-लाभ पर तो विचार कर लेती है। पर गरीब प्रजा के पक्ष की सर्वथा उपेक्षा कर जाती है। आपने सदा सच्चे मन से इसका यत्न किया कि सरकार के सामने आनेवाले प्रत्येक प्रश्न और योजना की प्रजा की दृष्टि से समीक्षा करें और सरकार को उसके अवश्य-भावी परिणाम सुझाएँ, जिसमें वह प्रजा के विचारों और आवश्यकताओं को जानकर उसकी भलाई की चिन्ता और उपाय करती रहे।

इन महत्त्व-पूर्ण सेवाओं के कारण आपके प्रशंसकों और भक्तों की परिधि और भी विस्तृत हो गई और आप बम्बई की ओर से वाइसराय की कौंसिल के गैर सरकारी सदस्य चुने गये। सार्वजनिक जीवन से दिलचस्पी रखनेवाला हर एक आदमी जानता है कि वहाँ आपने अपने कर्तव्यों का पालन कितने परिश्रम, सचाई और जागरूकता के साथ किया। आपकी

वक्तृतायें खोज, बहुज्ञता, ओजस्विता और साहस भरी भाषा की दृष्टि से अपना जवाब नहीं रखतीं। यूनिवर्सिटी बिल, और आफिशल सीक्रेट (सरकारी रहस्य-गोपन) बिल के विरोध में आपकी ललकें अभी तक हमारे कानों में गूँज रही हैं और आशा है कि आपकी ये वक्तृताएँ सदा अपने रंग की सर्वोत्तम वक्तृताएँ मानी जायँगी। आपके गर्जन से लार्ड कर्जन जैसे शेर की भी बोलती बंद हो जाती थी। इसमें संदेह नहीं कि बड़ी कौंसिल में आप ही एक ऐसे योद्धा थे, जिससे लार्ड महोदय आँखें बचाते फिरते थे। आपकी आलोचनाओं पर अक्सर विरोध की नीयत का भी संदेह किया गया, पर उसका कारण केवल यह है कि लार्ड कर्जन जैसा अभिमानी निरंकुश व्यक्ति अपनी कार-वाइयों का भंडा फोड़ होना सहन नहीं कर सकता था, इसलिए आपकी नीयत में बुराई दिखाकर अपने दिल का गुबार निकाल लेता था।

आप जैसे विद्वान् और बहुज्ञ व्यक्ति से यह बात छिपी नहीं थी कि विदेशी सरकार सदा जनता की सहानुभूति से वंचित और ग़लतफ़हमियों का शिकार बनी रहती है। उसको एक-एक कदम खूब ऊँचा-नीचा देखकर धरना होता है। इसी दृष्टि से आपने कभी सरकार को जनसाधारण की निगाह में गिराने या दोषी बनाने की चेष्टा नहीं की; बल्कि जब कभी मौका मिला बड़े

गर्व से उन बड़े-बड़े लाभों की चर्चा की जो अंग्रेजी राज्य की बदौलत हमें प्राप्त है। अंग्रेजों की प्रामाणिकता, शुद्ध व्यवहार और नेकनीयती के आप सदा से प्रशंसक थे, पर इसके साथ ही उन दोष-त्रुटियों से भी अनभिज्ञ नहीं थे, जो अंग्रेजी शासन में मौजूद हैं और जिन्होंने उसको बदनाम कर रखा है। आपका विश्वास था कि यह दोष बदनीयती के कारण नहीं हैं, किन्तु गलत और अनुपयुक्त सिद्धान्तों को काम में लाने के कारण हैं, और उसका उपाय कोई हो सकता है तो यही कि भारत-वासियों को शिक्षा-सम्पादन की प्रगति के साथ-साथ राजकाज में भी अधिकाधिक भाग लेने का अवसर दिया जाय। उनकी आवाजें अधिक सहानुभूति के साथ सुनी जायँ, उनके गुणों तथा योग्यता का आदर अधिक उदारता के साथ किया जाय। और उनकी अपनी जिम्मेदारी आप उठाने की योग्यता उत्तरोत्तर बढ़ाई जाय। निस्संदेह आपका आदर्श बहुत ऊँचा है, पर यही आदर्श सदा से न केवल उच्चाकांक्षी भारतीयों का रहा है, किन्तु उन उदारमना न्यायप्रिय अंग्रेजों का भी रहा है जो भूतकाल में भारतीयों के भाग्य के मालिक थे। जान ब्राइट, ब्रैडला, मेकाले, और फास्ट जैसे मानव-हितैषी, उदाराशय पुरुषों के सामने भी यही आदर्श था। लार्ड बेंटिंक, और लार्ड रिपन जैसे महानुभावों ने भी इसी आदर्श के अनुसरण का यत्न किया। और राजा राममोहन राय,

जस्टिस रानाडे और दादा भाई नौरोजी जैसे राष्ट्र के पथ-प्रदर्शक भी इसी आदर्श का पुकार-पुकारकर समर्थन करते गये। मिस्टर गोखले भी इसी आदर्श के उत्साही समर्थकों में थे और जब तक वह शुभ दिन न आये जब कि सरकार इस आदर्श का अनुसरण करे, प्रत्येक उच्चाकांक्षी देश-हितैषी का प्रथम कर्तव्य यही होगा कि वह इसी आदर्श को कार्य-रूप देने के यत्न में संलग्न रहे।

मिस्टर गोखले को जो लोकप्रियता और देश के नेताओं में जो प्रमुख स्थान प्राप्त था उस पर प्रत्येक व्यक्ति को गर्व हो सकता है। आपने अपने को राष्ट्र पर उत्सर्ग कर दिया था। आपके हृदय में कोई लौकिक कामना थी तो यही कि भारत भूमण्डल के उन्नत राष्ट्रों में सम्मान का पद प्राप्त करे और गरीबी के गहरे गढ़ से निकलकर समृद्धि के सतखंडे पर अपनी पताका फहराये। आप दिन-रात देश की भलाई के उपाय सोचने में ही डूबे रहते थे। निस्संदेह आप देश के नाम पर बिक गये थे। और यद्यपि सरकार ने आपकी निस्स्वार्थ देशभक्ति, लोकहित की सच्ची कामना तथा न्यायशीलता का आदर किया और आपको सितारेहिन्द की उच्च उपाधि से सम्मानित किया, पर आप इतने विनम्र और शालीन थे कि इस आदर-सम्मान को अपनी योग्यता से अधिक मानते थे। देशहित-साधन की धुन में आपको मान-प्रतिष्ठा की तनिक भी इच्छा न थी।

मिस्टर दादाभाई नौरोजी में आपको भरपूर श्रद्धा थी । बम्बई में उनकी सालगिरह का जलसा हुआ तो उनके गुणगान में आपने बड़ी ओजस्विनी वक्तृता की, जिसके अन्तिम शब्द सोने के पानी से लिखे जाने योग्य हैं—

‘मेरे नौजवान दोस्तो ! सोचो कि मिस्टर दादाभाई का जीवन कैसा उज्ज्वल आदर्श है जो ईश्वर ने तुम्हारे लिए प्रस्तुत किया है । जिस उत्साह से तुमने उनको श्रद्धांजलि अर्पित की उसे देखकर हृदय को आनन्द होता है । पर हम इस जलसे को कदापि सफल न समझेंगे, अगर तुम्हारा उभरा हुआ उत्साह इतने ही से संतुष्ट हो जाय । तुम्हारा फ़र्ज है कि उस जीवन से शिक्षा ग्रहण करो और अपना भीतर-बाहर उसी नमूने पर सँवारने की कोशिश करो जिसमें किसी दिन यह गुण तुम्हारी प्रकृति के भी अंग बन जायँ । सज्जनों, सब कुछ जानने और देखनेवाला परमात्मा प्रत्येक देश में समय-समय पर ऐसी आत्माएँ भेजा करता है जो मार्गभ्रष्टों को रास्ता दिखायें और जिनके पद-चिन्ह का अनुसरण-कर भूले-भटके बटोही अपने गन्तव्य स्थान को पहुँचे । निस्संदेह, दादाभाई नौरोजी इस अभाग्य देश की आँखों के तारे हैं । मुझसे कोई पूछे तो मैं ज़रूर कहूँगा कि आप जैसा ऊँचे विचार का देशभक्त दुनिया के किसी देश में मुश्किल से पैदा हुआ होगा । हममें से संभवतः कोई भी ऐसा न होगा जो उस ऊँचाई

तक पहुँच सके । ऐसे बहुत कम होंगे, जिन्होंने चित्त की इतनी दृढ़ता और ऐसा ऊँचा दिमाग पाया हो । पर हम सभी आपके समान जाति-धर्म का भेदभाव न रखकर अपने देश को प्यार कर सकते हैं । हम सभी उस उच्च लक्ष्य के लिए जिस पर आपने अपना जीवन उत्सर्ग कर दिया है, कुछ न कुछ यत्न कर सकते हैं । आपके जीवन की सबसे बड़ी शिक्षा यही है कि देश और जाति की सेवा करो । अगर हमारे नौजवान भाई इस शिक्षा से थोड़ा बहुत भी लाभ उठायेंगे, तो देश का भविष्य निस्संदेह उज्ज्वल होगा, चाहे कभी कभी समाँ अँधेरी ही क्यों न हो जाय ।'

मिस्टर गोखले के दिल से लगी थी कि श्री दादाभाई नौरोजी अपनी सारी जिन्दगी की कोशिश से जिस कल्याणकारी कार्य का आरंभ-मात्र कर पाये, वह देशवासियों की लापरवाही और कमहिम्मती से नष्ट न हो जाय । इसका सर्वोत्तम उपाय आपको यही दिखाई दिया कि उनके पदचिन्हों का अनुसरण किया जाय । यद्यपि इतने दिनों के अनुभव के बाद भारतवासियों को अब मालूम हो गया है कि अपने कष्टों की कहानी इंगलैंड वालों को सुनाना बेकार है, और हमारा उद्धार होगा तो अपनी हिम्मत और पुरुषार्थ से ही होगा, पर आपका विश्वास था कि भारत के विषय में ब्रिटिश जनता की वर्तमान उपेक्षा का



कारण केवल उसका भ्रजन है। उसकी सहज न्यायप्रियता अब भी लुप्त नहीं हुई है। आपको पूरा भरोसा था कि भारत की स्थिति से परिचित हो जाने के बाद वह अवश्य उसकी ओर ध्यान देगी। हमारे लोक-नायकों का सदा यही विचार रहा है। अतः समय-समय पर कांग्रेस के प्रतिनिधियों को विलायत भेजने के यत्न होते रहे हैं। पहली बार जो प्रतिनिधि गये थे, उनमें सुरेन्द्रनाथ बनर्जी, और स्वर्गीय मिस्टर मनमोहन घोष जैसे धुरंधर वक्ता थे। उनका यत्न बहुत कुछ फल-जनक सिद्ध हुआ। १८०६ ई० में फिर यही आंदोलन उठा और निश्चय हुआ कि हर सूबे से एक-एक प्रतिनिधि इंग्लैंड भेजा जाय। इस गुरुतर कार्य के लिए सारे बम्बई प्रांत की अनुरोध भरी दृष्टि मिस्टर गोखले की ओर उठी और उनके कठिन कार्य-साधन में आनन्द पानेवाले स्वभाव ने बड़े उत्साह से इस भार को अपने ऊपर लिया जिसे उठाने के लिए आपसे अधिक उपयुक्त व्यक्ति मिल नहीं सकता था।

इंग्लैंड में विचारवान व्यक्तियों ने आपका बड़े प्रेम और उत्साह से स्वागत किया। पर चूँकि इसी बीच बंग-भंग और स्वदेशी आंदोलन की चर्चा भी उठ गई थी इसलिए भारतवासियों को आशंका थी कि मेंचेस्टर और लंकाशायरवाले, जो स्वदेशी आंदोलन के कारण रुष्ट हो रहे हैं, आपकी उपेक्षा न करें। सोचा जाता था कि उन स्थानों में जाते हुए आप खुद भी हिचकेंगे।

पर आपकी गहरी निगाह ने भौंप लिया कि उनसे दूर रहना और भी बिलगाव का कारण होगा। जब दवा की आशा उनसे की जाती है तो दर्द भी उन्हीं से कहना चाहिये। अतः आपने उन नगरों में जाकर ऐसे नपे, प्रभावशाली और ओजस्वी भाषण किये कि सुननेवालों के विचार पलट दिये। स्वदेशी आंदोलन का आपने जोरों से समर्थन किया जो आपके नैतिक बल का प्रमाण है। आपने फरमाया कि बंगाल में ब्रिटिश माल के तिरस्कार का कारण यह नहीं है कि बंगालियों के विचार विप्लववादी हो गये हैं। इतिहास और अनुभव इसके गवाह हैं कि जैसी राजभक्त और आज्ञापालक जाति भारतीयों की है, वैसी दुनिया की और कोई जाति नहीं हो सकती। जो जाति डेढ़ सौ साल से तनिक भी गरदन न उठाये उसका यकायक बिगाड़ उठना अनहोनी बात है, जब तक कि उसके दिल को कोई असह्य चोट न पहुँचे। इसमें सन्देह नहीं कि लार्ड कर्जन की काररवाइयाँ, और खास कर उनके आखिरी काम ने बंगालियों को बहुत दुःखी और लुब्ध कर दिया है। फिर भी अभी तक कोई ऐसी घटना नहीं हुई है जो किसी सभ्य सरकार के लिए इस्तक्षेप या विरोध का समुचित कारण हो सके। शान्ति और व्यवस्था में तनिक भी अन्तर नहीं पड़ा है। इस स्थिति में दुनिया की कोई और सभ्य जाति ईश्वर जाने क्या क्या उपद्रव मचाती। कोई निष्पक्ष व्यक्ति बंगालियों के धैर्य

और संयम की सराहना किये बिना नहीं रह सकता । यह सोचना निरा भ्रम है कि स्वदेशी आंदोलन पर इसलिए जोर दिया जा रहा है कि अंग्रेजों के प्रति उनके मन में शत्रुता का भाव है । बहुत-से ऐंग्लो इंडियन पत्र लोगों को बहका रहे हैं । इस ग़लत-फहमी में फँसे हुए लोगों को मालूम हो कि बंगालवालों ने यह तरीका महज़ इसलिए इस्तिस्नान किया है कि अपनी चीख-पुकार और फरियाद ब्रिटिश जनता के कानों तक पहुँचायें और उसकी सहानुभूति प्राप्त करें । जो इस तरीके को बुरा समझता हो वह बतलाये कि हिन्दुस्तानियों के हाथों में और दूसरा कौन-सा उपाय है ? क्या भारत-सचिव के दरवाजे पर जाकर 'दाता की जय' मनाने से काम चलेगा ? या पार्लमेंट में एक-दो प्रश्न करने से उद्देश्य सिद्ध हो जायगा ? अब अंग्रेजों की न्यायशीलता के लिए यही उचित है कि वह भारत-सचिव से आग्रह-अनुरोध करें । ग़रीब हिन्दुस्तान पर झुल्लाना, जो स्वयं ही दलित, अपमानित हो रहा है, मर्दानगी की बात नहीं है ।

प्रत्येक अवसर पर आपने ऐसे ही जोरदार भाषण किये । कटु, अप्रिय सत्य कहने में आपको कभी आगा-पीछा नहीं होता था । और इंगलैंडवासियों की उदारता को भी धन्य है कि अपनी ही जाति के अन्याय-अत्याचार की कहानी सुनने के लिए हजारों की संख्या में जमा होते थे । यद्यपि इन नम्र सत्त्यों से उनके राष्ट्रीय

अभिमान को चोट लगती थी, फिर भी विभिन्न सभा-समितियों से आपके पास भारत के विषय में कुछ कहने के लिए इतने निमंत्रण आते थे कि कठोर परिश्रम के आदी होने पर भी सबको स्वीकार न कर सकते थे। भाषण के बीच में श्रोतृसमूह ऐसे उत्साह से साधुवाद देता था और आदि से अन्त तक ऐसी सहानुभूति का परिचय देता था कि आपको स्वीकार करना पड़ता था कि अंग्रेजों की न्यायवृत्ति अभी तक कुण्ठित नहीं हुई है। डेढ़ महीने के अल्प काल में आपने सारे इंग्लैंड का दौरा किया और कितने ही भाषण किये, पर जिस जाति ने मुद्दतों से हिन्दुस्तान को अपनी मिलकियत समझ रखा हो, उस पर ऐसे भाषणों का क्या टिकाऊ असर पड़ सकता था। सम्मानित और सदाशय अंग्रेज सज्जनों ने सहानुभूति प्रकट की और बस। शासन यंत्र इसी पुराने ढर्रे पर चलता रहा।

मातृभूमि ! वह लोग अन्याय करते हैं जो कहते हैं कि हिन्दू जाति मृत, निष्प्राण हो गई है। जब तक दादा भाई, रानाडे और गोखले जैसे बच्चे तेरी गोद में खेलेंगे, हिन्दू जाति कभी मुर्दा नहीं कही जा सकती। कौन कह सकता है कि अगर इन महापुरुषों का जन्म किसी स्वाधीन देश में हुआ होता तो वह ग्लेडस्टन, बिस्मार्क या रूज़वेल्ट न होते !

---

## गेरीबाल्डी

जोज़फ़ गेरीबाल्डी जिसने इटली को गुलामी के गढ़ से निकाला, इतिहास के उन इने-गिने महापुरुषों में है जो अपनी निस्स्वार्थ और साहस-भरी देशभक्ति के कारण आखिल विश्व के उपकारक माने गये हैं। वह स्वाधीनता का सच्चा पुजारी था, और जब तक जीता रहा, केवल अपने देश और जाति को

ही उन्नति के शिखर पर पहुँचाने के यत्न में नहीं लगा रहा, अन्य दलित, पीड़ित जातियों को भी अवनति के गर्त से निकालने की कोशिश करता रहा । गेरीबाल्डी का-सा उदार और मानव सहानुभूति से भरा हुआ हृदय रखनेवाले व्यक्ति इतिहास में बिरले ही दिखाई देते हैं । वह भोंपड़े में पैदा हुआ, अपनी सच्ची देशभक्ति और देशसेवा के उत्साह की बदौलत सारे राष्ट्र का प्यारा बना और आज सारा सभ्य-संसार एक स्वर से उसका गुणगान कर रहा है । इसमें संदेह नहीं कि उसमें कुछ कमजोरियाँ थीं—ऐसा कौन-सा मनुष्य है जो मानव-स्वभाव की दोष-त्रुटियों से सर्वथा मुक्त हो ? पर इन कमजोरियों से उसके यश और कीर्ति में तनिक भी कमी नहीं होने पाई । उसकी नेकनीयती और निरस्वार्थता पर कभी किसी को संदेह करने का साहस नहीं हुआ । वह चाहता तो उस लोकप्रियता की बदौलत जो उसे प्राप्त थी, धन-वैभव की चोटी पर ही न पहुँच जाता, राजदण्ड और राजमुकुट भी धारण कर लेता । पर उसका अन्तःकरण ऐसी स्वार्थमय कामनाओं से निर्लिप्त था । उसका यत्न सफल हो गया । इटली ने पराधीनता के जुए को उतार फेंका, तो वह चुपचाप अपने घर लौट आया और दुनिया के भगड़ों से अलग होकर शेष जीवन खेती-बारी में काट दिया । निस्संदेह, गेरीबाल्डी का-सा शौर्य और साहस रखने-

वाले और भी लोग दुनिया में हो गये हैं, पर जिस दुर्लभ गुण ने इटालियन जाति को सदा के लिए उसका ऋणी बना दिया है वह है उसकी बेदाग़ नेकनीयती और निर्मल, निष्काम देशभक्ति ।

गेरीबाल्डी का जन्म २२ जुलाई, १८७० ई० में नाइस नामक नगर में हुआ । उसका बाप एक छोटे दर्जे का नाविक था, जो दिनों के फेर के कारण ग़रीबी हालत में दिन काट रहा था । हाँ, उसकी मा बड़ी साध्वी सुशीला स्त्री थी । ग़रीबी वह बुरी बला है कि मनुष्य के बहुत-से गुणों पर परदा डाल देती है । पर इस अर्थ-कष्ट में भी यह महिला बड़े सन्तोष और शान्ति के साथ अपना निर्वाह करती थी । अच्छी माताओं की कोख से सदा ही सपूत जन्मे हैं । दुनिया के महान पुरुषों में से अधिकतर ऐसे हैं जिनके हृदयों में उनकी माताओं के गुणों ने ही सद्गुणों, सद्दुश्चर्यों और ऊँचे आदर्शों के बीज बोये । गेरीबाल्डी भी अपनी मा के सद्गुणों से बहुत प्रभावित हुआ । वह खुद लिखता है—

‘वह विशुद्ध प्रेम जो मुझे अपने देश के साथ है और जिसने मुझे अपने अभागे देश-वासियों के दुःख-सुख का साथी बना दिया है, उसका बीज उस समय उगा था जब मैं अपनी ग़रीब मा को ग़रीबों के साथ हमदर्दी दिखाने

और दुर्दशा-ग्रस्तों पर करुणा करते हुए देखता था। मैं असत् की पूजा करनेवाला अंध-विश्वासी नहीं हूँ, पर मैं स्वीकार करता हूँ कि कठिन से कठिन विपत्ति के समय जब समुद्र मेरे जहाज़ को जलसमाधि देने पर तुला होता और उसे कागज़ की नाव की तरह उछाळता होता था या जब हवा की सन-सनाहट की तरह बंदूकों की गोलियाँ मेरे कान के पास से सनसनाती हुई निकल जाती थीं और मेरे सिर पर गोले ओले की तरह बरसते होते थे, मैं अपनी स्नेहमयी माता को अपने बेटे के लिए भगवान से विनती करते हुए देखता। मेरा वह साहस और वीरता जिस पर बहुतों को अचरज होता है, इस अटल विश्वास का ही फल है कि जब एक पुण्यशीला देवी-स्वरूपा महिला मेरे लिए ईश्वर से प्रार्थना कर रही है तब तक मुझ पर कोई विपत्ति नहीं आ सकती।'

बचपने से ही गेरीबाल्डी की सहज निर्भीकता, स्वातंत्र्य-प्रियता, और दीन-दुखियों के साथ सहानुभूति का परिचय मिलने लगा। आठ साल का भी न होने पाया था कि एक स्त्री को डूबते देखकर मर्दानगी के साथ नदी में कूद पड़ा और उसे काल के गाळ से निकाल लाया। इसके कुछ साल बाद उसके कुछ मित्र नौका-विहार कर रहे थे कि भयानक तूफान आ गया और नाव



के जल-निमग्न हो जाने की आशंका होने लगी। गेरी बाल्डी किनारे से यह अवस्था देख रहा था, तुरत हिम्मत बाँधकर पानी में कूद पड़ा, और नौका को सकुशल किनारे लाया। उसके साहस और मानव-सहानुभूति की सैकड़ों कथाएँ लोगों की जवान पर हैं। यही गुण थे जिन्होंने बाद में उसे राष्ट्र का कर्णधार और उसके गर्व की वस्तु बना दिया।

मा-बाप यद्यपि निर्धन थे, पर बेटे की बुद्धि की तीक्ष्णता को देखकर उसे अच्छी शिक्षा दिलवाई। उनकी इच्छा थी कि वह वकालत का पेशा करे। पर एक ऐसे नवयुवक को जिस पर सैनिक और नाविक जीवन की धुन सवार थी, मुकदमों के सबूत ढूँढ़ने और पुरानी, दीपकों की चाटी हुई नज़ीरें तलाश करने में तनिक भी दिलचस्पी नहीं हो सकती थी। इसलिए उसने सार्डीनिया की जलसेना में नौकरी कर ली और कई साल तक उस चित्त की दृढ़ता और कष्टसहिष्णुता का अभ्यास करता रहा, जिसने आगे चलकर उसकी राष्ट्रीय आकांक्षाओं की पूर्ति में बड़ी सहायता की।

इटली की दशा उन दिनों बहुत बिगड़ रही थी। उत्तरी भाग आस्ट्रिया के अत्याचारों से चीख़ चिल्ला रहा था। दक्षिण में नेपुल्स के उलीउनों की धूम थी, मध्य देश में पोप ने अंधेर मचा रखा था, और पच्छिम में पेडमांट के जोर-जुल्म का

चक्र चल रहा था। पर चारों ओर राष्ट्रीय जागृति के चिह्न प्रकट हो रहे थे और युवकों के हृदयों में अपने देश को विदेशियों के उत्पीड़नों से मुक्त करने, इटली को एक राष्ट्रीय राज्य के रूप में परिणत करने और दुनिया के सम्मानित राष्ट्रों की श्रेणी में स्थान दिलाने की उमंगें उठ रही थीं। यह उत्साह केवल शिक्षित-वर्ग तक सीमित न था, साधारण जनता में भी आजादी का वह जोश पैदा हो चला था, जिसने फ्रांस के प्रभुत्व का ताना-बाना बखेर दिया। देश-प्रेमियों ने 'यंग इटाली' (युवा इटली) नाम की एक संस्था स्थापित कर रखी थी, जिसका प्राण मेज़िनी जैसा सच्चा देशभक्त था। अतः उद्देश्य सिद्धि के अनेक साधनों और उपायों पर विचार करने के बाद १८३२ ई० में यह निश्चय किया गया कि देश में राज्यों के विरुद्ध विद्रोह कर दिया जाय और उसका आरंभ पेडमांट से हो। गेरीबाल्डी को यह समाचार सुनकर कब मन पर अधिकार रह सकता था। तुरत नौकरी से इस्तीफा देकर मेज़िनी की मदद के लिए जा पहुँचा। पर संभवतः मसाला पक्का न था। भंडा फूट गया और दल छिन्न-भिन्न हो गया। मेज़िनी तो गिरफ्तार हो गया, पर गेरीबाल्डी किसी तरह भाग निकला, पर उसकी बेचैन तबीयत को चैन कहाँ! सदा छिपे-छिपे पत्रों और संदेशवाहकों के द्वारा आग भड़काता रहता था। दो बरस बाद फिर एक दल तैयार किया।

पर अबकी खुद गिरफ्तार हो गया। सामयिक शासक ने प्राण-दण्ड का अधिकारी ठहराया। अपने सत्संकल्पों के लिए शहीद होने का समय आ ही पहुँचा था कि प्राण-रक्षा का उपाय निकल आया। भागकर फ्रांस पहुँचा और ट्यूनिस होता हुआ दक्षिणी अमरीका में दाखिल हो गया। वहाँ उन दिनों कई जातियाँ स्वाधीनता के लिए अपने ऊपर शासन करनेवाली शक्तियों से लड़ने को तैयार थीं। गेरीबाल्डी ने बारी-बारी से उनकी सहायता की। छोटी-छोटी सेनाएँ लेकर बरसों तक जंगलों-पहाड़ों में लड़ता-भिड़ता रहा। उसकी पति-परायणा पत्नी अनीता इस सारे क्लेश-कष्ट में उसकी साथी थी। इस समय लड़ने-भिड़ने में वह इतना व्यस्त रहता था कि चार बरस तक एक दिन भी आराम से बिस्तर पर लेटना न नसीब हुआ। जब नींद दबाती तो घोड़े की पीठ पर सिर नीचा कर लेता। अधिक अवकाश हुआ तो वहीं ज़मीन पर लम्बा हो जाता। इससे भी सराहनीय अनीता का धैर्य और दृढ़ता है जो पति की खातिर यह सारी विपत्तियाँ और क्लेश भेळती और शिकायत में मुँह से एक शब्द न निकालती।

यद्यपि 'यंग इटाली' ( इटालियन युवक दल ) और उसके अधिकतर सदस्य जिनमें मेज़िनी भी शामिल था, निर्वासन के कष्ट भोग रहे थे, पर उनके विचार गुप्त परचों आदि के द्वारा जन-

साधारण के हृदयों में स्वाधीनता का प्रेम जगाते जाते थे । कई बार साधारण रूप में प्रकट होने के बाद अन्त में १८४८ ई० में यह जोश भड़क उठा । कई नगरों में जनता ने आज़ादी के झण्डे ऊँचे कर दिये । मिलान और जिनोवा में आस्ट्रिया की सेना ने हार भी खाई । पेडमांट के शासक शाह अलबर्ट ने पहले तो आस्ट्रिया के विरुद्ध किये गये इस विप्लव को बड़ी कड़ाई से दबा देने की कोशिश की ; पर जब उसमें सफल न हुआ और जनता का जोश घटता ही गया, तो इस डर से कि कहीं उसकी प्रजा भी उपद्रव पर उद्यत न हो जाय, छिपे-छिपे बागियों की मदद करने लगा । पोप ने भी इसी में भलाई देखी कि प्रजा का विरोध न किया जाय । इस विप्लव के दिल बढ़ानेवाले समाचार समुद्र को पार करके अमरीका पहुँचे तो उस परदेस में पड़े हुए देशभक्त के हृदय में फिर देशसेवा की उमंग लहरें लेने लगी । उसके साथ उस समय ८३ आदमियों से अधिक न थे, इसी छोटे-से दल को लेकर वह स्वदेश के स्वाधीनता-संग्राम में जूझने को रवाना हो गया । प्रस्थान के समय उन ८३ आदमियों में से भी बहुतों की हिम्मत छूट गई और वे सोचने लगे कि कहाँ हम और कहाँ आस्ट्रिया और अन्य यूरोपीय राज्यों की संयुक्त शक्ति । अन्त में केवल ५६ आदमी बच रहे । पर गेरीबाल्डी का हौसला दबना जानता ही न था । उसका दृढ़ संकल्प तनिक भी विचलित न

हुआ। उन्होंने ५६ आदमियों और थोड़ी-सी बंदूकों के साथ वह एक जहाज पर इटली के लिए रवाना हो गया। यहाँ जिस उत्साह और उल्लास से उसका स्वागत किया गया, वह इस बात का प्रमाण था कि जाति में नव जीवन का संचार और सच्चे स्वाधीनता-प्रेम का प्रसार हो गया है।

गेरीबाल्डी ने पहले पोप के दरबार में नौकरी की दख्खान्ति दी। उसने पोप के बारे में जो अफवाहें सुनी थीं उनसे उसको विश्वास था कि वह अवश्य मेरी सेवा स्वीकार करेगा। और मुझे आस्ट्रियावालों का सिर कुचलने का अच्छा मौका हाथ आयेगा। पर पोप के सद्गुणों की पोल बहुत जल्दी खुल गई। उसने गेरीबाल्डी को नौकर रखने से ही इनकार नहीं किया, कुछ ऐसी कारवाइयाँ भी कीं जिनसे प्रकट हो गया कि वह भी 'चोर चोर मौसेरे भाई ही हैं।' यहाँ से निराश होकर गेरीबाल्डी ने पेडमांट के बादशाह के सामने अपनी तलवार पेश की। यह वही हज़रत थे जिन्होंने पहले गेरीबाल्डी को बगावत की साजिश करने के अपराध में देशनिकाले का दण्ड दिया था। पर अब जनता के भाव का विरोध करने में कुशल न देख खुले तौर पर आस्ट्रिया का विरोध आरंभ कर दिया था। पर संभवतः यह अधिकतर प्रजा को धोखे में डालने के लिए ही था। गेरीबाल्डी को यहाँ से भी क्रोरा जवाब मिला। इसी बीच

जन-विल्पव से भयभीत होकर पोप ने गेरुवा बाना उतार फेंका और रोम से भाग निकला ।

पोप के पलायन की खबर ज्योंही मशहूर हुई कि निर्वासित देशभक्त अपने-अपने गुप्त स्थानों से निकलकर रोम की ओर दौड़े । और वहाँ एक पार्लमेण्ट स्थापित हुई जो चन्द्रोजा होने के कारण 'अस्थायी सरकार' कहलाती है । यह दिन इटली के इतिहास में बड़ा शुभ था । जनता खुशी से फूली न समाती थी । इस सरकार ने गेरीबाल्डी की सेवा सहर्ष स्वीकार की और वह स्वयं सेवकों का एक दल लेकर सीधा उत्तर की ओर चला । यहाँ अपने अवसरों पर उसने साहस और वीरता के जो काम किये, उन पर वीर से वीर सैनिक को गर्व हो सकता है । सतत सफलता से उसका यश और सम्मान दिन-दिन बढ़ता गया । उसकी आदत शत्रु की शक्ति का अन्दाजा करने की न थी, और अपने साथियों की संख्या का भी वह कुछ खयाल न करता । उसकी राजनीति यह थी कि जहाँ दुश्मन को सामने देखा और दूट पड़ा । इसमें वह तनिक भी आगा-पीछा न करता । उसके आक्रमण में कुछ ऐसा बल होता था कि प्रायः सभी अवसरों पर उसकी यह युक्ति सफल हो जाती थी । अपने से दसगुनी सेना को, जो हरबे-हथियार से लैस होती थी, कितनी ही बार उसने अपने नौसिखिये, अनुभवहीन रंगरूटों से हरा दिया ।

इसका कारण यह था कि उसके दल का एक-एक आदमी राष्ट्रीयता के नशे में चूर होता था ।

मिलान की जनता ने आस्ट्रिया का जोरों से विरोध किया था, इसलिए वह खास तौर से आस्ट्रिया के कोष का भाजन बना हुआ था । गेरीबाल्डी उसकी रक्षा के यत्न में लगा हुआ था कि रोम से डरावनी खबरें आईं । मेज़िनी भी स्विट्ज़र्लैंड से स्वदेश को लौट रहा था । मिलान में दोनों देशभक्तों का 'भरत-मिलाप' हुआ और दोनों साथ-साथ रोम की ओर चले कि वहाँ पहुँचकर पार्लमेंट का विधान बनाएँ और देश को अव्यवस्था और अराजकता की मुसीबतों से बचायें । रोम पर उस समय सब ओर से विपत्तियाँ टूट रही थीं । राष्ट्रीय सरकार के पाँव अभी जमने न पाये थे कि एक ओर से नेपुल्स के बादशाह और दूसरी ओर से बोनापार्ट की सेनाएँ उसका गला घोटने के लिए आ पहुँचीं । इसके सिवा पोप के जासूसों और पादरियों ने जनसाधारण के अंध-विश्वास का लाभ उठाकर राष्ट्रीय सरकार की ओर से उन्हें भड़काना शुरू कर दिया । गेरीबाल्डी इन सारी विरोधी शक्तियों का सामना करने के लिए तैयार था । पहले नेपुल्स के बादशाह से उसकी मुठ-भेड़ हुई । उसके साथ १५ हजार फ़ौके, अनेक लड़ाइयाँ देखे हुए सिपाही थे । पर इस बड़ी सेना को उसने पलक मारते छिन्न-भिन्न कर दिया और बहुत दूर तक पीछा करना चला

गया । उसका विचार था कि नेपुल्स पर चढ़ जाय, पर फ्रांसीसियों के आ पहुँचने की खबर सुनकर लौट पड़ा । फ्रांसीसी सिपाही जो अफ्रीका के मैदानों से ताज़ा-ताज़ा लौटे थे, बड़ी दृढ़ता से लड़े और करीब था कि शहर में घुस पड़ें कि इतने में गेरीबाल्डी अपने एक हजार स्वयंसेवकों के साथ आ पहुँचा और घमासान युद्ध के बाद ८ हजार अनुभवी फ्रांसीसी सैनिकों के पाँव उखाड़ दिये । फ्रांसीसी जेनरल ऐसा घबराया कि संधि की प्रार्थना की । गेरीबाल्डी इसके विरुद्ध था, क्योंकि वह जानता था कि शत्रु केवल कुमक की प्रतीक्षा करने के लिये मुहलत चाहता है । पर मेज़िनी ने सुलह कर लेना ही अधिक उचित समझा । आखिर इस अदृशदर्शिता का परिणाम यह हुआ कि फ्रांसीसियों ने धोखा देकर रोम पर कब्ज़ा कर लिया और गेरीबाल्डी को बड़ी परीशानी के साथ वहाँ से भागना पड़ा ।

इस प्रकार पराजित होकर गेरीबाल्डी अपने पक्के साथियों के साथ, जो डेढ़ हजार के लगभग थे, ईश्वर का नाम ले चल खड़ा हुआ । उसकी पतिप्राणा पत्नी भी उसके साथ थी । बहुत दिनों तक वह देश में मारा-मारा फिरता रहा । साथी दिन-दिन घटते जाते थे, न रक्षा का कोई सामान था, न हथियार-हथियार का कोई प्रबन्ध । शत्रु उसकी एक-एक हरकत की जाँच पड़ताल किया करते थे और उसे इतनी मुश्किल न



देते थे कि जनता को भड़काकर कुछ करा सके । आज यहाँ है, कल वहाँ है । नित्य ही शत्रु के धावे होते थे । गेरी-बाल्डी के इस जीवन का वृत्तान्त बहुत ही मनोरंजक कहानी है । सच है, स्वदेश की सेवा सहज काम नहीं है । उसके लिए ऊँचा हौसला, फौलाद की दृढ़ता, दिन-रात मरने-पिसने का अभ्यास और हर समय जान हथेली पर लिये रहने की आवश्यकता है । जब तक यह गुण अपने स्वभाव में समा न जायँ, स्वदेश-सेवा का व्रत लेना ज़बानी ढकोसला है । अन्त में एक मौके पर आस्ट्रिया की सेना ने उसे घेर लिया कि कहीं से निकल भागने का रास्ता न दिखाई देता था । उसके साथियों ने जान बचाने का कोई उपाय न देख हिम्मत हार दी, और लगभग ८०० आदमियों ने हथियार रखकर शत्रु से प्राण-भिन्ना माँगी । पर आस्ट्रिया की सेना का हृदय इतना कलुषित हो रहा था कि उसे इन अभागों की दशा पर तनिक भी दया न आई, और उस रिआयत के बदले जो युद्ध के नियमों के अनुसार आत्म-समर्पण करनेवालों पर की जानी चाहिये, उसने इन लोगों को कैद करके निर्वासित कर दिया । कितनों ही के कोड़े भी लगवाये । गेरीबाल्डी के साथ कुल ३०० आदमी थे । परीक्षा का समय बुरा होता है, पर उसकी दृढ़ता में तनिक भी अन्तर न पड़ा और न तनिक भी डरा-घबराया । उस छोटी-सी सेना के साथ शत्रु के घेरे से लड़ता-

भिड़ता निकल पड़ा और उनकी पाँतों को चीरता-फाड़ता समुद्र के किनारे आ पहुँचा। यहाँ १५ नावें तैयार थीं, उनमें बैठकर वेनिस की ओर चल पड़ा। थोड़ी दूर गया था कि आस्ट्रिया के जहाज पीछा करते हुए दिखाई दिये और देखते-देखते उसके साथ की १३ नावें उनके हाथ में पड़ गईं। केवल दो जिनमें गेरी-बाल्डी, उसकी पत्नी और कुछ साथी सवार थे, एक टापू के किनारे आ लगीं। यहाँ वह घटना घटित हुई जो गेरीबाल्डी के जीवन का सबसे अधिक करुण अध्याय है। बेचारी अनीता गर्भवती थी और दिन-रात दौड़ते-भागते फिरने के कष्टों से घबरा गई थी। थकावट और रोग की प्रचलता ने उसे चलने-फिरने में भी असमर्थ बना दिया था। गेरीबाल्डी ने कोई उपाय न देख साथियों को छोड़ दिया और पत्नी को गोद में लेकर चला। तीन दिन के बाद उसने एक किसान का दरवाजा खटखटाया और पानी माँगा। अनीता को बड़े जोर की प्यास लगी हुई थी। पर वह मौत की प्यास थी जो 'शरबते मर्ग' के चखने ही से बुझी। गेरीबाल्डी उसके मुँह में पानी की बूँदें टपका रहा था कि उसके प्राण-पखेरू उड़ गये। गेरीबाल्डी के हृदय पर यह घाव आजीवन बना रहा, यहाँ तक कि अन्तिम क्षण में भी अपनी प्यारी पत्नी ही का नाम उसकी ज़बान पर था। बहुत रोया, पीटा। पर वहाँ रोने को भी अवकाश न था। दुश्मन करीब आ पहुँचा था। लाचार वहाँ से भागकर वेनिस पहुँचा

और वहाँ से जिनेवा की ओर चला । पर कहीं अभीष्ट-सिद्धि का कोई उपाय न दिखाई दिया । जिनेवा से ट्यूनिस होता हुआ जिब्राल्टर पहुँचा । पर यहाँ भी उसे चैन न मिल सका । सरकार उसके नाम से घबराती थी । यहाँ तक कि जिब्राल्टर में भी, जो अंग्रेजी अमलदारी है, उसे रहने की इजाजत न मिली । लाचार वहाँ से लिवरपूल ( इंग्लैंड ) आया और वहाँ से संयुक्त राष्ट्र अमरीका की राह ली । यहाँ कोई और उद्यम न पाकर उसने एक ब्रिटिश साबुन के कारखाने में नौकरी कर ली । आश्चर्य है कि ऐसे ऊँचे विचार और आकांक्षा रखनेवाले पुरुष की ऐसे छोटे धंधे की ओर क्योंकि प्रवृत्ति हुई । सम्भवतः जीविका को आवश्यकता ने विवश कर रखा होगा, क्योंकि उसकी आर्थिक अवस्था बहुत ही हीन हो रही थी । कुछ दिन यहाँ बिताने के बाद उसने एक जहाज़ की नौकरी कर ली और अरसे तक चीन, आस्ट्रेलिया आदि में नाविक कार्य करता रहा । कई साल तक इस प्रकार भटकने के बाद एक बार न्यूकैसल आया । यहाँ जनता ने बड़े हर्षोल्लास से उसका स्वागत किया और एक तलवार और एक दूरबीन उसे भेंट की । उस अवसर पर किये गये भाषण के उत्तर में गेरीबाल्डी ने कहा—

‘अगर तुम्हारे देश ग्रेट ब्रिटेन को कभी किसी सहायक की आवश्यकता हो तो ऐसा कौन अभाग इटालियन है जो

मेरे साथ उसकी मदद को तैयार न हो जाय । तुम्हारे देश ने आस्ट्रियावालों को वह चाबुक लगाया है जिसे वह कभी भूल न सकेंगे । अगर इंग्लैंड को कभी किसी जायज़ मामले में मेरे शस्त्रों की आवश्यकता पड़े तो मैं उस बहुमूल्य तलवार को जो तुमने मुझे उपहार-रूप में दिया है, बड़े गर्व के साथ म्यान से बाहर करूँगा ।’

पेडमांट के राज्य में अब शान्ति स्थापित हो चुकी थी इस-लिए गेरीबाल्डी ने कचरेरा नामक टापू खरीद लिया और उसे बसाकर खेती का धंधा करने लगा । खेती की पैदावार को आस-पास के बाजारों में ले जाकर बेचा करता था । वह तो यहाँ बैठे हुआ खेती-बारी में उत्साह से लग रहा था, उधर इटली की अवस्था में बड़ी तेजी से परिवर्तन हो रहा था । यहाँ तक कि आस्ट्रिया के अत्याचारों से ऊबकर पेडमांट की साकार ने फ्रांस की सहायता से उसके साथ युद्ध की घोषणा कर दी । अब गेरीबाल्डी की आवश्यकता अनुभव की गई, और प्रधान मंत्री कैयूरने अप्रैल १८३६ ई० में उसे देश की सहायता करने को निमंत्रित किया । गेरीबाल्डी तुरत अपने शान्तिकुटीर से निकल पड़ा । छोटे-बड़े सब के हृदयों में उसके लिए इतना आदर था, और वह अपनी नीयत का इतना सच्चा और भला था कि दूसरे सैनिक अधिकारी जो इस विल्पव से स्वार्थ-साधन करने के फेर

में थे, उससे बुरा मानने लगे । परन्तु नवयुवक नरेश विकटर इमानुएल ने जो गेरीबाल्डी के गुण-स्वभाव से भली-भाँति परिचित था, उससे कहा—‘आप जहाँ चाहें जायँ, जो चाहें करें, मुझे केवल इस बात का दुःख है कि मैं मैदान में आपकी बगल में रहकर अपने कर्तव्य का पालन नहीं कर सकता ।’

इस प्रकार बादशाह से यथामति कार्य करने का अधिकार पाकर गेरीबाल्डी ने आस्ट्रिया के विरुद्ध उन छोटी-छोटी लड़ाइयों का सिलसिला शुरू किया जो इतिहास में अपना जोड़ नहीं रखतीं । उसके साथ १७ हजार आदमी थे और ये सब नवयुवक स्वयं-सेवक थे जिन्होंने देशहित पर अपने प्राणों को उत्सर्ग कर देने का संकल्प कर लिया था । उनकी सहायता से उसने कितनी ही लड़ाइयाँ मारीं, कोमो और बरगाओ छीन लिया, और अन्त में उत्तर इटली से शत्रु को निकाल बाहर किया । उधर पेडमांट और फ्रांस की संयुक्त सेना ने भी आस्ट्रियावालों को कई मारकों में हराया और लुम्बार्डी छीन लिया । पर जीतों का यह सिलसिला अधिक दिन न चलने पाया । सम्राट् नेपोलियन ने पेडमांट का बल अधिक बढ़ते देख लड़ाई बंद कर देने का हुक्म दिया । आस्ट्रिया ने भी मौका गनीमत जाना, और कुछ देर दम ले लेना मुनासिब समझा । गेरीबाल्डी शुरू से कहता आता था कि राष्ट्र बाहरी शक्तियों की सहायता से कभी स्वाधीनता नहीं प्राप्त

कर सकता। वह फ्रांस की सहायता स्वीकार करने के एक दम विरुद्ध था, पर पेडमांट-सरकार ने उसकी सलाह के खिलाफ काम किया था, और अब उसे अपनी अदूरदर्शिता का फल भुगतना पड़ा। उस समय थोड़े ही दिनों तक लड़ाई और जारी रहती तो इटली से आस्ट्रिया की सत्ता की जड़ उखड़ जाती, पर लड़ाई के बंद हो जाने से उसे फिर शक्ति-संचय का अवसर मिल गया। अन्त में गेरीबाल्डी ने नाराज़ होकर इस्तीफ़ा दे दिया, पर शाह इमानुएल ने ऐसे नाजुक वक्त में उसका इस्तीफ़ा मंजूर करना मुनासिब न समझा। अतः गेरीबाल्डी ने अपने ही स्वयंसेवकों से स्वतंत्र रूप में, युद्ध जारी रखने का जिम्मा लिया, पर उस पर चौतरफ़ा से प्रत्यक्ष और अप्रत्यक्ष रूप में ऐसे दबाव पड़ने लगे कि अन्त में हताश होकर उसने फिर इस्तीफ़ा दे दिया, और अबकी बार वह स्वीकार कर लिया गया, यद्यपि राष्ट्र ने इसका प्रबल विरोध किया।

पर स्वाधीनता के पुजारी और स्वदेश के सच्चे प्रेमी से कब चुप बैठा जाता था। लेखों और भाषणों से वह जनता को स्वाधीनता-प्राप्ति के लिए उभारता रहता था। गुप्त रूप से वितरित पर्चों और पुस्तकों के द्वारा उसके राष्ट्रीय भाव उत्तेजित किये जाते, बराबर घोषणाएँ प्रकाशित की जाती थीं जिनमें उद्देश्य-सिद्धि के साधनों और उपायों पर जोरदार शब्दों में बहस की

जाती थी। गेरीबाल्डी का मत था कि जब तक देश में १० लाख बंदूकें और १० लाख निशानेबाज़ न हो जायेंगे, राष्ट्र स्वाधीन न हो सकेगा। इन घोषणाओं का प्रभाव अन्त में यह हुआ कि अमरीकावालों ने सहायता-रूप में चौबीस हजार बंदूकें एक जहाज में लदवाकर गेरीबाल्डी के पास भेजीं ! कई हजार नौजवान अपने को राष्ट्र पर कुरबान कर देने को तैयार हो गये और गेरीबाल्डी २ हजार जवानों को लेकर सिसली की ओर चला। यहाँ नेपुल्स के बादशाह ने प्रजा को सता-सताकर विप्लव के लिए तैयार कर रखा था। इन उत्पीड़ितों ने ज्यों ही सुना कि गेरीबाल्डी उनकी सहायता को आ रहा है, अपनी-अपनी तैयारियों में लग गये और बड़े उत्साह से उसका स्वागत किया। मसाला तैयार था ही, गेरीबाल्डी ने आते ही आते प्लरमो पर ऐसा जोर का धावा किया कि शाही फौज किला बन्द हो गई और उसने प्राण-भिन्ना माँगी। जनता को उस पर ऐसा विश्वास था कि उसने उसे अपना उद्धारक मानकर सिसली के अधिनायक की उपाधि दी। शाह इमानुएल पहले ही से इस युद्ध के विरुद्ध थे, इस डर से कि नेपुल्स-नरेश आस्ट्रिया से मेल करके कहीं हमारे मुल्क पर हमला न कर बैठें, इस विजय का समाचार मिला तो गेरीबाल्डी से अनुरोध किया कि अब आप नेपुल्स सरकार को और ज्यादा हैरान न करें जिसमें वह संयुक्त इटली का अंग बन सके। पर गेरीबाल्डी ने अपनी राय न बदली। पहले तो

उसने सिसली से शाही फौज को निकाला फिर इटली के दक्षिणी समुद्र तट पर उतर पड़ा। इसकी खबर पाते ही चारों ओर से जनता उसके दल में सम्मिलित होने के लिए दूटने लगी। मानो वह इसी की प्रतीक्षा में थी। अधिकतर स्थानों में नई अस्थायी सरकारें स्थापित हो गईं और ३१ अगस्त को जनता ने 'उभय सिसली के अधिनायक' ( डिक्टेटर ) की उपाधि जो नेपुल्स नरेश को प्राप्त थी, गेरीबाल्डी को प्रदान कर दी। फ्रांसिस के होश उड़ गये। गेरीबाल्डी के विरुद्ध युद्ध-घोषणा कर दी। पर तीन लड़ाइयों में से एक का भी परिणाम उसके लिए अच्छा न हुआ। ८ सितंबर को गेरीबाल्डी नेपुल्स में दाखिल हुआ। इसके दूसरे दिन विकटर इमानुएल वहाँ का बादशाह घोषित किया गया और सारे राज्य की प्रजा की सहमति से सिसली और नेपुल्स दोनों पेडमांट के राज्य में सम्मिलित कर दिये गये।

राष्ट्र की इस महत्त्वपूर्ण सेवा के बाद जो उसके जीवन का आधा कार्य कहा जा सकता है, गेरीबाल्डी ने अपनी सेना को तोड़ दिया और अपने जर्जर को लौट आया। अब केवल रोम और वेनिस वह स्थान थे, जो अभी तक पोप और आस्ट्रिया के पंजे में फँसे हुए थे। दो साल तक वह अपने शान्तिकुटीर में बैठा हुआ इन उत्पीड़ित लोगों में स्वाधीनता के भाव भरता रहा। अन्त में उसकी कोशिशों का जादू चल गया और वेनिसवाले भी



स्वाधीनता-प्राप्ति के प्रयास के लिए तैयार हो गये । अब क्या देर थी । गेरीवाल्डी तुरत चुने हुए वीरों की छोटी-सी सेना लेकर चल खड़ा हुआ । पर विक्टर इमानुएल को उसकी यह धृष्टता बुरी लगी । प्रधान मंत्री केयूर के मर जाने से उसके मंत्रियों में कोई वीर और साहसी पुरुष न रह गया था । सब के सब डर गये कि कहीं आस्ट्रियावाले हमारे पीछे न पड़ जायँ । इसलिए गेरीवाल्डी को रोकने के लिए सेना भेजी । वह अपने देशवासियों से लड़ना न चाहता था । जहाँ तक हो सका बचता रहा, पर अन्त में घिर गया और युद्ध अनिवार्य हो गया । संभव था कि वह यहाँ से भी साफ निकल जाता, पर कई ऐसे गहरे घाव लगे कि लाचार हो घा लौट आया और कई महीने तक खाट सेता रहा ।

सन १८६४ ई० में गेरीवाल्डी इंगलैंड की सैर को गया । यहाँ जिस धूमधाम से उसका स्वागत किया गया, जिस ठाट से उसकी सवारी निकली, सम्राटों के आगमन के अवसरों पर भी वह मुश्किल से दिखाई दे सकती है । जो भीड़ गली-कूचों और खास-खास जगहों पर उसके दर्शन के लिए इकट्ठी हुई, वैसा जन-समुद्र कभी देखने में नहीं आया । यहाँ वह १० दिन तक रहा । सैकड़ों संस्थाओं ने मानपत्र दिये । कितने ही नगरों ने तलवारें और उपाधियाँ भेंट कीं । २२ अप्रैल को वह फिर अपने जजीरे को लौट आया ।

इसी बीच आस्ट्रिया और पुशिया में युद्ध छिड़ गया। गेरीबाल्डी ने शत्रु को उधर फँसा देकर अपनी उद्देश्य-सिद्धि के उपाय सोच लिये। ११ जून १८६६ ई० को वह अचानक जिनेवा में आ पहुँचा और आस्ट्रिया के विरुद्ध विप्लव खड़ा कर दिया। पर पड़ली ही लड़ाई में उसकी रान में ऐसा गहरा घाव लगा कि उसके योद्धाओं को पीछे हटना पड़ा। घाव भर जाने के बाद उसने कोशिश की कि फ्रांस के राज्य में चला जाय और उधर से शत्रु पर हमला करे। पर आस्ट्रिया की सेना ने यहाँ उसे फिर रोका और बड़ा घमासान युद्ध हुआ जिसमें विप्लव ने करारी हार खाई। चूँकि आस्ट्रिया के लिए अकेले पुशिया से ही निवटना आसान न था, इसलिए दक्षिण के युद्ध की अपेक्षा उत्तर की ओर ध्यान देना उसे अधिक आवश्यक जान पड़ा। अतः सुलह की बातचीत होने लगी और युद्ध की शुभ समाप्ति हुई। सुदीर्घ काल के बाद वेनिसवालों की कामना पूर्ण हुई और वह भी इटली का एक प्रान्त बन गया।

१८६७ ई० में गेरीबाल्डी ने फिर रोम पर हमला करने की तैयारियाँ शुरू कीं। इटली सरकार ने उसके रास्ते में बहुत रुकावटें डालीं और उसे कैद भी कर दिया, पर वह इन सब विघ्न-बाधाओं को पार करता हुआ अन्त में फ्लोरेंस

में आ पहुँचा। इटली में अब पोप ही का राज्य ऐसा खगड रह गया था जहाँ राष्ट्रीय शासन न हो, और गेरीबाल्डी की आत्मा को तब तक शान्ति नहीं मिल सकती थी, जब तक कि वह इटली की एक-एक अंगुल ज़मीन को विदेशी शासन से मुक्त न कर ले। यद्यपि उसने दो बार रोम को पोप के पंजे से निकालने का महाप्रयत्न किया, पर दोनों बार विफल रहा। ज्योंही उसके फ्लोरेंस में आ पहुँचने की खबर मशहूर हुई जनता में जोश फैल गया और कुछ ही दिनों में स्वयंसेवकों की खासी सेना उसके साथ हो गई। पोप की सेना भी तैयार थी। युद्ध आरम्भ हो गया और यद्यपि पहली जीत गेरीबाल्डी के हाथ रही, पर दूसरी लड़ाई में फ्रांस और पोप की खातिर तोप-बन्दूक का सामना करता है। और उसे प्रुशिया के पंजे में पड़ने से बचा लेता है।

फ्रांस और प्रुशिया में संधि हो जाने के बाद गेरीबाल्डी अपने घर लौट आया और चूँकि जाति को अब उसकी सामरिक योग्यता की आवश्यकता न थी, इसलिए अपने कुटुम्ब के साथ शान्ति से बुढ़ापे के दिन बिताने लगा। पर इस अवस्था में भी देश की ओर से उदासीन न रहता था, किन्तु उसके शिल्प और उद्योग की उन्नति के उपाय सोचने में लगा रहता था। १८७५ई० में वह बाल-बच्चों के साथ रोम की यात्रा को रवाना हुआ।

यहाँ जिस ठाट से उसका स्वागत हुआ वह दुनिया के इतिहास में बेजोड़ घटना है। जब वह यहाँ से वापस चला तो २० हजार आदमी पैदल, राष्ट्रीय गीत गाते-बजाते उसे विदा करने आये। उसके सारे जीवन के आत्म-त्यागों के बदले में यही एक दृश्य पर्याप्त था।

गेरीबाल्डी का शेष जीवन कपरेरा में व्यतीत हुआ। यहाँ वह अपने बाल-बच्चों के साथ शान्ति से जीवन-यापन करता रहा। उसकी इन्द्रियाँ शिथिल हो गई थीं, स्वास्थ्य और बल भी बिदा हो चुका था; परन्तु श्रम से कुछ ऐसा सहज प्रेम था कि अन्तिम क्षण तक कुछ न कुछ करता रहा। और जब सब शक्तियाँ जवाब दे चुकीं, तो बैठा उपन्यास लिखवाया करता। अन्त में १८८४ ई० में थोड़े दिन बीमार रहकर इस नश्वर जगत् से विदा हो गया। और एक ऐसे पुरुष की स्मृति छोड़ गया जो स्वदेश का सच्चा भक्त और राष्ट्र का ऐसा सेवक था, जिसने अपने अस्तित्व को उसके अस्तित्व में निमज्जित कर दिया था, और जो न केवल इटली का, किन्तु अखिल मानवजाति का मित्र और हितचिन्तक था। आज इसका नाम इटालियन जाति के एक-एक बच्चे की ज़बान पर है। उसके साहस, उदारता, ऊँचे हौसले और सौजन्य की सैकड़ों कथाएँ साधारण चर्चा का विषय हैं। शायद ही कोई शहर हो जिसने उसकी प्रतिमा स्थापित कर अपनी

कृतज्ञता का परिचय न दिया हो । पर उसकी कार्यावली का सबसे बड़ा स्मारक वह विस्तृत राज्य है जो आल्प्स पर्वत से लेकर सिसली तक फैला हुआ है और वह राष्ट्र है जो आज इटालियन के नाम से प्रसिद्ध है ।

---

## मौलाना वहीदुद्दीन 'सलीम'

वहीदुद्दीन नाम, 'सलीम' उपनाम, पिता का नाम हाजी फ़रीदुद्दीन साहब, पानीपत ज़िला करनाल ( पंजाब ) के प्रतिष्ठित सैयद कुल के थे । उनके दादा मुलतान से स्थानान्तर कर पहले पारु पहन पहुँचे जहाँ हाजी फ़रीदुद्दीन साहब का जन्म हुआ । फिर पानीपत आये और इसी क़सबे को वासस्थान

बनाया । हाजी साहब पानीपत के सुप्रसिद्ध महात्मा हज़रत बूखली शाह क़लन्दर के मज़ार के मुतवल्ली ( प्रबंधक ) थे । बहुत पूजा-पाठ करनेवाले और यंत्र-मंत्र में प्रसिद्ध थे । बिहार के स्थावान क़सबे के पूजनीय सन्त मौलाना सैयद ग़ौस अलीशाह लम्बे पर्यटन के बाद जब पानीपत पधारे तो हाजी साहब ने आग्रह करके उनको क़लन्दर साहब के हाते में ठहराया और १८ बरस तक उनकी सेवा की । मौलाना हाजी साहब पर बहुत कृपा रखते थे । आप और आपके मेहमानों के लिए दोनो वक्त हाजी साहब के घर से खाना आता था । हाजी साहब के यहाँ साधारणतः लड़कियाँ होती थीं, पुत्र-सुख से वंचित थे । हज़रत की दुआ से उनको दो पुत्र प्राप्त हुए । बड़े बेटे का नाम वहीदुद्दीन और छोटे का हमीदुद्दीन रखा गया । यही बड़े बेटे हमारी इस चर्चा के विषय मौलाना सलीम साहब हैं । क़सबे की एक शरीफ़ उस्तानी ने जो आया शम्सुन्निसा के नाम से प्रसिद्ध थी, मौलाना को कुरान शरीफ़ कंठ कराया । इसके बाद खुद मौलाना हज़रत ग़ौस अली ने उनको सरकारी स्कूल में भरती कराया । हाजी साहब की परलोक-यात्रा के बाद उनकी पढ़ाई-लिखाई की निगरानी खुद हज़रत ही ने की । मौलाना को लड़कपन से ही फ़ारसी का शौक था । अपनी निज की कोशिश से फ़ारसी की किताबें पढ़ने और टीकाओं की सहायता से उनको समझने का यत्न करते रहे ।

जब गुलिस्तौँ का तीसरा अध्याय पढ़ते थे और उनकी अवस्था कुल १४ साल की थी, हज़रत मौलाना की स्तुति में फारसी में एक क़सीदा लिखा जिसमें १०१ शेर हैं और सुप्रसिद्ध कवि उर्फ़ी के एक क़सीदे के जवाब में लिखा गया है। मौलाना ने हज़रत के सामने आम मज़मे में ऊँचे स्वर से यह क़सीदा पढ़कर सुनाया जिसे सुनकर श्रोतृमण्डली विस्मय-विमुग्ध हो गई कि इस उम्र और इस योग्यता का बच्चा ऐसे क्लिष्ट भावों को क्योंकर बाँध सका। वस्तुतः यह हज़रत मौलाना का ही प्रसाद था और 'तज़किरए-ग़ौसिया' में यह क़सीदा उनकी करामात के दृष्टान्त-रूप में छापा गया है। इस रचना के पुरस्कार-रूप में हज़रत ने एक जयपुरी अशाफ़ी और एक ज़री के काम की बनारसी चादर मौलाना को प्रदान की थी ❀

मिडिल तक पढ़ने के बाद मौलाना सलीम पानीपत से लाहोर पहुँचे, जहाँ मौलाना फैज़ुलहसन साहब सहारनपुरी से अरबी पढ़ी जो उस समय ओरियंटल कालिज के अरबी के प्रोफ़ेसर थे। तफ़्सीर (कुरान की व्याख्या) भी उन्हीं से पढ़ी। फ़िक़ाह (इसलामी धर्मशास्त्र) और तर्क तथा दर्शनशास्त्र का अध्ययन मौलाना अब्दुल अहद टैंकी से किया। यह सारी पढ़ाई महज़ शौक की चीज़ और स्वतंत्र कार्य था। एंट्रेस और मुन्शी फ़ाज़िल

---

\* तज़किरए ग़ौसिया।



के सिवा विश्वविद्यालय की और कोई परीक्षा पास नहीं की। हाँ विश्वविद्यालय के अध्यापकों से पाश्चात्य दर्शन, विज्ञान, रसायनशास्त्र और गणित का अध्ययन किया, पर इस सिलसिले में भी कोई परीक्षा नहीं दी। कानून पढ़कर वकालत करने का विचार था, और कानून के दरजे में भरती भी हो गये थे, पर जीविका की आवश्यकता से लाचार होकर यह विचार त्याग देना पड़ा और भावलपुर रियासत के शिक्षा-विभाग में नौकरी कर ली। एजर्टन कालिज भावलपुर में ६ साल काम करने के बाद रामपुर रियासत के हाई स्कूल के हेड मौलवी के पद पर बुला लिये गये। पर यह सिलसिला छः महीने से अधिक न चल सका। क्योंकि जेनरल अजीमुद्दीन जो मौलाना को मानते थे, अचानक क़तल कर दिये गये। इधर मौलाना भी एंठन के रोग से पीड़ित होकर ६ साल तक खाट पर पड़े रहे। इसके बाद आपने जालंधर के एक मशहूर हकीम से (जो हकीम महमूद खाँ के सहपाठी थे) यूनानी तिब्बत का अध्ययन किया और इसी तौर पर डाक्टरी का भी ज्ञान प्राप्त कर पानीपत में चिकित्सा-कार्य आरम्भ किया जो कई साल तक सफ़रत-पूर्वक चलता रहा।

इसी समय मौलाना हाजी आपको अपने साथ अलीगढ़ ले गये और सर सैयद अहमद खाँ से मिलाया। सर सैयद की पारखी निगाह ने इस दुर्लभ रत्न को पहचान लिया

और आग्रह कर के अपने पास रहने पर राजी कर लिया और फिर मरते दम तक उन्हें अपने पास से हटने न दिया। मौलाना कभी किसी बात पर नाराज़ होकर अलीगढ़ से चले जाते तो सर सैयद अपने खास दोस्त मौलवी जैतुलआबिदीन को उनके पीछे-पीछे स्टेशन तक भेजते और मौलाना सलीम खींच-खाँचकर सर सैयद के दरबार में वापस लाये जाते। सर सैयद का नियम था कि जो शास्त्रीय या धर्म-सम्बन्धी विषय विचारणीय होते, उन पर मौलाना सलीम के साथ बहस-मुबाहसा करते थे। दोनो दो पक्ष ले ले लेते और विचारणीय प्रश्न के एक-एक अंग को लेकर उस पर खूब बहस-मुबाहसा और खगडन-मगडन करते। अन्त में किसी सिद्धान्त पर पहुँचकर विवाद समाप्त कर दिया जाता। इस सहायता के अतिरिक्त मौलाना सलीम सर सैयद को ग्रंथ-रचना में भी मदद देते थे और उनके लेखों का मसाला इकट्ठा करते थे। अलीगढ़ गज़ट और 'तइज़ीबुल अखलाक' में लेख भी लिखते थे।

सर सैयद अहमद के देहान्त के बाद मौलाना सलीम ने हाजी इसमाईल ख़ाँ साहब रईस बतावली के सहयोग से 'मआरिफ़' नामक मासिक निकाला जिसका बड़ा आदर हुआ। इसी समय मौलाना के छोटे भाई हमीदुद्दीन साहब ने 'हाली प्रेस' के नाम से पानीपत में एक छापाखाना खोला, जो कई साल तक चलता रहा। अलीगढ़ कालिज के विद्यार्थियों की मशहूर हड़ताल समाप्त

होने के बाद स्वर्गवासी नवाब मुहसिनुलमुल्क ने मौलाना को अलीगढ़ गज़ट की सम्पादकी के लिए बुलाया। मौलाना कई साल तक इस कार्य को बड़े उत्साह और तत्परा के साथ करते रहे। बाद में बीमारी से लाचार होकर इस्तीफा देकर घर लौट गये, और कई साल तक एकान्तवासी रहे। फिर जब लखनऊ के द्वाितीज पर 'मुसलिम गज़ट' का उदय हुआ तो पत्र के संचालकों को आप ही उसका संपादन-भार उठाने के योग्य दिखाई दिये और मौलाना हाली के आग्रह से आपने यह पद स्वीकार कर लिया। यह वह समय था जब आधुनिक राजनीति का आरम्भ हुआ था। मुसलमानों ने राजनीति के मैदान में कुछ बड़े कदम उठाये थे। मुसलिम लीग के हृदय में आत्मशासन की माँग सम्मिलित हो रही थी। मुसलिम विश्व-विद्यालय का विधान बन रहा था और विश्वविद्यालय में सरकार के अधिकार का प्रश्न सारी जाति का ध्यान अपनी ओर खींच रहा था। तराबलस (ट्रिपोली!) और बावक के युद्धों ने मुसलमानों की अनुभूति को झकझोरकर जगा दिया था और इसके कुछ ही अरसे बाद कानपुर मसजिद की घटना से सारी मुसलिम जाति के भावों में उफान आ गया था। ऐसे समय में मौलाना की शक्तिशालिनी लेखनी ने 'मुसलिम गज़ट' के पृष्ठों पर जो सपाटे, भरे, जो रचना-चमत्कार

दिखाया वह उर्दू-साहित्य की अतिमूल्यवान निधि है। सच यह है कि उस ज़माने में मौलाना की करामाती कलम ने सारी मुसलिम जाति की मनोवृत्ति में स्पष्ट क्रान्ति उत्पन्न कर दी। 'मुसलिम गज़ट' की धूम उस समय देश के कोने-कोने में मच रही थी। अन्त में अधिकारियों की दमननीति के कारण मौलाना को 'मुस्लिम गज़ट' का सम्पादन छोड़ना पड़ा। पर शीघ्र ही 'ज़मींदार' के प्रधान सम्पादन के पद पर बुला लिये गये। उस समय 'ज़मींदार' हिन्दुस्तान का सबसे अधिक छपने और बिकनेवाला अख़बार था। अंग्रेज़ी अख़बारों में भी केवल एक 'स्टेट्समैन' ऐसा था जिसका प्रचार 'ज़मींदार' से अधिक था। शेष सब पत्र उसके पीछे थे। मौलाना के ज़माने में 'ज़मींदार' बड़ी शान से निकलता रहा। अन्त में जब उसका छापाख़ाना जूब्त हो गया तो मौलाना अपने घर चले गये।

### एक अमर साहित्य सेवा

हैदराबाद में उसमानिया यूनिवर्सिटी स्थापित होने के पहले एक महक़मा दासल तर्जुमा (अनुवाद-विभाग) के नाम से स्थापित किया गया था कि विश्वविद्यालय के लिए पाठ्य-ग्रंथों का भाषान्तर करे। इसमें सबसे बड़ी कठिनाई पारिभाषिक शब्दों के भाषान्तर में उपस्थित हुई। अनुवादकों के समूह अपनी-अपनी रुचि के अनुसार भिन्न-भिन्न मत रखते थे। कोई निर्णायक

सिद्धान्त दिखाई न देता था । मौलाना सलीम चूँकि इस प्रश्न पर बहुत आसे से सोच-विचार रहे थे, इसलिए बुलाये गये । हैदराबाद पहुँचकर वह परिभाषा की कमेटियों में सम्मिलित हुए और परिभाषा-निर्माण के विषय पर एक महत्वपूर्ण ग्रंथ लिखा । इस पुस्तक में मौलाना ने सिद्ध किया है कि उर्दू आर्यकुल की भाषा है, जो लोग अरबी व्याकरण के अनुसार परिभाषाएँ बनाते हैं वह वस्तुतः इस भाषा की प्रकृति के विरुद्ध कार्य करते हैं । इस बात को आपने बहुत ही सबल युक्ति-प्रमाणों से सिद्ध किया है । परन्तु पुराणपन्थी अनुवादकों ने इस पर चारो ओर यह बात फैला दी कि मौलाना अरबी के विरोधी और हिन्दी के पक्षपाती हैं । मौलाना ने इस पुस्तक में बताया है कि आर्य-भाषाओं में जो सामान्य नियम हैं वे सब उर्दू में मौजूद हैं । जैसे आर्य-भाषाओं का एक नियम यह है कि दो या दो से अधिक शब्द परस्पर मिलकर समास या संयुक्त पद बन जाते हैं । इसके उदाहरण में आपने उर्दू के बहुत शब्द उपस्थित किये हैं । फिर बताया है कि उपसर्ग (prefix) और प्रत्यय (suffix) के द्वारा शब्द निर्माण भी आर्य भाषाओं की प्रकृति है । इसके प्रमाण में वह सम्पूर्ण उपसर्ग और प्रत्यय लिख दिये जो हिन्दी, फ़ारसी, तुर्की आदि भाषाओं से उर्दू में लिये गये हैं । यह भी बताया है कि यह दोनो नियम अरबी और दूसरी सामी (सिमेटिक) भाषाओं में नहीं हैं । संयुक्त पद

बनाने की जो विधियाँ उर्दू में काम में लाई जाती हैं वे सब बताई हैं, फिर सब प्रकार की परिभाषाएँ बनाने के सिद्धान्त उदाहरण-सहित समझाये हैं। इन सिद्धान्तों को सब अधिकारी विद्वानों ने समीचीन मान लिया है और उक्त अनुवाद-विभाग में प्रायः उन्हीं के अनुसार पारिभाषिक शब्द बनाये जाते हैं।

सब यह है कि यह ग्रंथ लिखकर मौलाना ने उर्दू भाषा का इतना बड़ा उपकार किया है जिसका ऋण आनेवाली शताब्दियों तक चुकाया जायगा। पारिभाषिक शब्द बनाने की पद्धति प्रस्तुत करके उर्दू भाषा के जीवित रहने का साधन जुटा दिया और अब निश्चय ही यह एक ज्ञान-विज्ञान-सम्पन्न भाषा बन जायगी और इसमें जीवित रहने की योग्यता उत्पन्न हो जायगी। मेरा तो विश्वास है कि इस पुस्तक ने मौलाना सलीम के नाम को अमर कर दिया।

### उसमानिया यूनिवर्सिटी से सम्बन्ध

उसमानिया यूनिवर्सिटी खुलने पर मौलाना उर्दू-साहित्य के असिस्टेंट प्रोफ़सर के पद पर नियुक्त हुए। प्रोफ़सर का पद इस विश्वविद्यालय में उन्हीं लोगों को दिया जाता है जो यूरोप की डिग्री प्राप्त कर चुके हों, पर चार साल बाद मौलाना अपवाद रूप में प्रोफ़सर बना दिये गये। उस समय आपकी अवस्था ५० साल के लगभग थी। तब से अन्त काल तक इसी पद पर रहे।

## पाण्डित्य

मौलाना ने अरबी के सम्पूर्ण पाठ्य-विषय और ग्रन्थ पढ़े थे । फ़ारसी के उच्चतम कोटि के ग्रंथ पढ़े और पढ़ाये थे । नवीन पाश्चात्य ज्ञान-विज्ञान उर्दू अनुवादों के द्वारा और अंग्रेज़ी जानने-वालों से पुस्तकें पढ़वाकर प्राप्त किया था । जब वह सर सैयद के साहित्यिक सहकारी नियुक्त हुए तो सर सैयद पर उनकी सर्वज्ञता का सिका बैठ गया और मरते दम तक उन्हें अपने पास से अलग नहीं किया । यद्यपि उन्होंने उच्च अंग्रेज़ी शिक्षा नहीं प्राप्त की थी, पर अंग्रेज़ीदाँ से जब किसी विषय पर वार्तालाप होता था तो उनको अकसर लज्जित होना पड़ता था । प्रोफ़ेसरी के ज़माने में भी वह उर्दू-साहित्य की शिक्षा उसी नई प्रणाली से देते थे, जिस पर अंग्रेज़ी साहित्य-शिक्षा अवलंबित है ।

## कवित्व

मौलाना के आरंभिक जीवन-वृत्तान्त की खोज से मालूम हुआ है कि उन्हें शायरी का शौक १४ बरस की उम्र से था । आरंभ में उर्दू गज़लें उसी ढंग की लिखीं जैसी आमतौर से लिखी जाती हैं । लाहौर में शिक्षा-प्राप्ति के समय उनके विचार बदले और उन्होंने बहुत-सी इसलामी कविताएँ लिखीं । उस ज़माने में फ़ारसी और अरबी भाषाओं में भी बहुत से पद्य लिखे । इन दोनों भाषाओं में भी उनकी रचना प्रौढ़ समझी गई थी । सर

सैयद के साहित्यिक सहकारी नियुक्त होने से पहले यह सिलसिला जारी रहा पर इस पद पर पहुँचने के बाद से गद्य-रचना की ओर अधिक झुकाव हो गया था। फिर भी उर्दू शायरी नहीं छूटी। जब-तब दिल में उमंग उठती और हृदय में भरे हुए भाव पद्य-रूप में बाहर आ जाते। यह रचनाएँ जिन मित्रों के हाथ लगीं वह ले गये। उस समय की कविता अब उपलब्ध नहीं, हाँ 'मआरिफ़' 'जर्मीदार', 'मुसलिमगज़ट' की फाइलों में उसका कुछ अंश विद्यमान है, पर सब कल्पित नामों से प्रकाशित है। कितनी ही रचनाओं के अन्त में 'एक लिबरल मुसलमान' लिखा है। असल बात यह है कि मौलाना सलीम प्रौढ़ और रस-सिद्ध कवि होने पर भी कवि कहलाने में सकुचाते थे और अपनी रचनाएँ प्रकाशित कराने में सदा आनाकानी किया करते थे। मित्रों के बहुत आग्रह करने पर भी अपना शेष काव्य प्रकाशित कराने को तैयार नहीं हुए। यह अप्रकाशित काव्य हैदराबाद के प्रवास-काल से सम्बन्ध रखता है। उन दिनों वहाँ हर महीने एक मुशायरा हुआ करता था, उसमें बड़े-बड़े प्रौढ़ कवि सम्मिलित होते थे। मित्रों के आग्रह से मौलाना भी उसमें सम्मिलित होने लगे और मित्रों तथा शिष्यों ने उन रचनाओं को मासिकों में छपने के लिए बाहर भेजना शुरू कर दिया। गज़लों के अतिरिक्त अब उनकी स्थायी रचनाएँ भी पत्रों में प्रकाशित होने लगीं। जब मौलाना



हाली जीवित थे तो मौलाना ने अकसर अपनी रचनायें सुनाई, पर इसलाह कभी नहीं ली। मौलाना हाली उनके कहने के ढंग और भावों की सुन्दरता पर अकसर घंटों भूमा करते थे। कड़ा करते थे कि तुम तो शायरी के छिपे देवता हो।

मौलाना हाली ने अपने 'मुकद्दमर शेरों शायरी' में उर्दू कविता के खासकर ग़ज़लगोई के जो दोष बताये हैं, मौलाना ने उनको त्याग दिया था। ग़ज़ल में जो भाव वह निबद्ध करते थे, वह प्रायः राजनीति के और नीति-सम्बन्धी होते थे, जो उपमा और रूपरु के पर्दे में व्यक्त किये जाते थे। समझनेवाले उन इशारों को समझते और मजे लेते थे। मौलाना के काव्य की एक बड़ी विशेषता यह थी कि उन्होंने मुसलमानों के साम्प्रदायिक भेद को कभी प्रकट नहीं किया। हिन्दू-मुसलमानों को सदा मेज का उपदेश देते रहे। कोई बात जो किसी इसलामी फिरके या हिन्दुओं के दिव को चोट पहुँचाती हो, कभी उनकी कलम से नहीं निकली। आपने हिन्दुओं के इतिहास और साहित्य का उसी सम्मान के साथ उल्लेख किया है जिस प्रकार एक सुसंस्कृत कवि को करना चाहिये।

### स्थायी रचनाएँ—

मौलाना की स्थायी रचनाएँ दो प्रकार की हैं। एक वह जो हृदय की स्फूर्ति से लिखी हैं, दूसरी वह जो अंग्रेज़ी कवियों की रचनाओं के आधार पर हैं। पहले प्रकार की रचनाओं में कुछ

ऐसी हैं, जो रचनाशैली, नये-पुराने रूपकों उत्प्रेक्षाओं के सुन्दर प्रयोग और सूक्ष्म गंभीर भावों के विचार से निस्संदेह 'मास्टरपीस' कही जाने योग्य हैं। दूसरे प्रकार की रचनाओं में भी उन्होंने कवित्व के प्राण को सुरक्षित रखा है, शाब्दिक अनुवाद का कभी यत्न नहीं किया। अतः ये रचनाएँ भी बिल्कुल ऐसी हैं जैसी अपने हृदय की प्रेरणा से लिखी जाती हैं।

मौलाना सलीम सदा इस बात का यत्न करते थे कि शेर में कोई न कोई नवीनता अवश्य हो। कहने का ढंग निराला हो या कोई नई उपमा-उत्प्रेक्षा हो, या कोई नया भाव व्यक्त किया गया हो। कोई भी नवीनता न हो तो वह उस शेर को पसन्द न करते थे। उनके कवित्व में अध्यात्म तत्व भी है और दर्शन भी। अध्यात्म का अंश उस सत्संग का सुफल है, जो बचपन में हज़रत मौलाना सैयद ग़ौसअली साहब का प्राप्त हुआ था और दर्शन का पुट नव्य ज्ञान का प्रसाद है। उनकी ग़ज़लें प्रायः सभी बढ़िया और सुन्दर हैं। पर वे वह ग़ज़लें सर्वोत्तम हैं जो हैदराबाद के मुरायेरे में पढ़ी गईं। वे प्रायः युवकों को लुब्ध कर लिखी गई हैं, जिनकी प्रगतिशीलता को वह ग़ज़लों में भी उकसाते रहते थे।

मौलाना धार्मिक कट्टरपन और पक्षपात से मुक्त थे। उनके विचार अध्यात्म और दर्शन के प्रभाव से स्वतंत्र प्रकार के थे। इस स्वतंत्रता की मल्लक उनकी कविता में जगह-जगह दिखाई देती है।

## गद्य-रचना

मौलाना ने गद्य लिखना प्रायः उस समय से आरम्भ किया, जब वह सर सैयद के साहित्यिक सहकारी थे। सर सैयद की संगति के प्रभाव से उनके गद्य में यह विशेषता उत्पन्न हो गई कि प्रत्येक भाव को बड़ी स्पष्टता के साथ प्रकट करते हैं। उनके वर्णन में कोई ऐसी ग्रन्थि नहीं होती जिसे पढ़नेवाले को अर्थ-बोध में कठिनाई पड़े। प्रत्येक विषय को प्रवाह-रूप में लिखते जाते हैं। जब जोश आता है तो उबल पड़ते हैं और ऐसे अवसरों पर उनकी लेखनी से जो वाक्य निकल जाते हैं, वे अति प्रभावकारी और हृदयस्पर्शी होते हैं। अकारण अरबी के बड़े-बड़े शब्द लिखकर पाठक पर अपने पाण्डित्य की धाक जमाना नहीं चाहते। कहीं भी शब्दों की काट-छाँट के पीछे नहीं पड़ते, नये-नये पद-विन्यास रचकर पढ़नेवालों पर अपनी विद्वत्ता का सिक्रा बैठाना नहीं चाहते; किन्तु प्रत्येक विषय और प्रबन्ध को आदि से अन्त तक सरल और चलते दंग से लिखना चाहते हैं। यह बात स्वयं विषय के अधिकार में है कि किसी जगह अपने-आप ओज की धारा बह निकले और उनके विचारों को अपने प्रवाह में बहा ले जाय। इच्छा और प्रयत्न का उसमें कोई दखल नहीं होता। सारांश, गद्य-लेखन में वह सर सैयद की शैली के अनुगामी थे।

अरबीदानों का समुदाय आजकल जिस प्रकार अरबीनुमा उर्दू लिखता है, उसको वह अपने लिए पसन्द न करते थे। हालाँकि अगर वह चाहते तो अपने प्रकारड पाण्डित्य और अरबी भाषा पर असाधारण अधिकार के सहारे क्लिष्ट से क्लिष्ट अरबी-मिश्रित भाषा लिख सकते थे। वस्तुतः उन्हें ऐसी भाषा से बड़ी घबराहट होती थी।

चूँकि इन पंक्तियों के लेखक को मौलाना की सुहबत से लाभ उठाने के बहुत अधिक अवसर मिले हैं, महीनों एक जगह का उठना-बैठना रहा है, इसलिए इस विषय में उनकी रुचि-प्रवृत्ति का विशेष रूप से पता है। अकसर ऐसा संयोग हुआ है कि मौलाना कोई दैनिक, साप्ताहिक या मासिक पत्र पढ़ रहे हैं, पढ़ते-पढ़ते किसी जगह रुक गये और अपने खास ढंग में उस रचना या शैली के दोष गुण की समीक्षा आरम्भ कर दी, या स्वर के उतार-चढ़ाव या लहजे के अदल-बदल से प्रशंसा वा निन्दा व्यंजित करने लगे। मौलाना की संगति में ऐसे अवसर बहुत ही मनोरंजक होते थे।

मौलाना जिस विषय को उठाते अकसर उसके गंभीर ज्ञान का परिचय देते थे। इस प्रकार के निबंधों में से 'तुलसीदास की शायरी' 'आब की शायरी, औरंगाबाद ( दक्षिण ) से प्रकाशित होनेवाले त्रैमासिक 'उर्दू' में प्रकाशित होकर लोकप्रिय हो चुके

हैं। उनके लेख 'तहज़ीबुल अख़लाक़' 'इंस्टिट्यूट गज़ट' 'मन्आरिफ़' 'अलीगढ़ मंथली' आदि पत्रों में प्रकाशित हुए हैं। यह सब इकट्ठा कर दिये जायें तो एक अति सुन्दर साहित्यिक संग्रह तैयार हो सकता है।

---

## डाक्टर सर रामकृष्ण भांडारकर

डाक्टर भांडारकर का जीवन चरित उन लोगों के लिए विशेष रूप से शिक्षाप्रद है जिनका सम्बन्ध शिक्षा-विभाग से है। उनके जीवन से हमको सबसे बड़ी शिक्षा यह मिलती है कि दृढ़ संकल्प और धुन का पूरा मनुष्य किसी भी विभाग में क्यों न हो, मान और यश के ऊँचे से ऊँचे सोपान पर चढ़ सकता है।

डाक्टर भांडारकर में मानसिक गुणों के साथ अध्यवसाय और श्रमशीलता का ऐसा संयोग हो गया था जो बहुत कम देखने में आता है, और जो कभी विफल नहीं रह सकता। इतिहास विषयक खोज और अनुसंधान में कोई भारतीय विद्वान् आपकी बराबरी नहीं कर सकता। संस्कृत साहित्य और व्याकरण के आप ऐसे प्रकाण्ड पंडित थे कि यूरोप अमरीका के बड़े-बड़े भाषाशास्त्री आपके सामने श्रद्धा से सिर झुकाते थे। प्राकृत भाषाओं का अब देश में नाम भी बाकी नहीं। पाली, मागधी भाषाओं को समझना तो दूर रहा, इनके अक्षर बांचनेवाले भी कठिनाई से मिलेंगे। यूरोपीय विद्वानों ने इधर ध्यान न दिया होता तो ये भाषाएँ अब तक नाम-शेष हो चुकी होतीं। भांडारकर प्राकृत भाषाओं के सर्वमान्य विद्वान ही न थे, आपने उनमें कितनी ही खोजें भी की थीं। इतिहास, भाषा-विज्ञान और पुरातत्व की प्रत्येक शाखा पर डाक्टर भांडारकर को पूरा अधिकार प्राप्त था। जर्मनी के सुप्रसिद्ध... विश्वविद्यालय ने आपको 'डाक्टर' की उपाधि से सम्मानित किया था, सरकार ने भी के० सी० एस० आई० और 'सर' की उपाधियाँ प्रदान कर आपके पाण्डित्य का समादर किया।

डाक्टर भांडारकर के पिता एक छोटी तनख्वाह पानेवाले क्लर्क थे और इतनी सामर्थ्य न थी कि अपने लड़कों को अंग्रेज़ी पढ़ने के लिए किसी शहर में भेज सकें। संयोगवश १८४७ ई०

में उनकी बदली रत्नागिरी को हुई। यहाँ एक अंग्रेजी स्कूल खुला हुआ था। बालक रामकृष्ण ने इसी स्कूल में अंग्रेजी की पढ़ाई आरम्भ की और छः साल में उसे समाप्त कर एल्फिन्स्टन कालेज, बम्बई में भरती होने का इच्छा किया। बाप ने पहले तो रोकना चाहा क्योंकि उनकी आमदनी इतनी न थी कि कालिज की पढ़ाई का खर्च उठा सकते, पर लड़के को पढ़ने के लिए बेचैन देखा तो तैयार हो गये। इस समय तक बम्बई विश्वविद्यालय की स्थापना न हुई थी, और उपाधियाँ भी न दी जाती थीं। मिस्टर दादाभाई नौरोजी उस समय उक्त कालिज में प्रोफेसर थे। रामकृष्ण ने अपनी कुशाग्र बुद्धि और परिश्रम से थोड़े ही दिन में विद्यार्थी मण्डल में विशिष्ट स्थान प्राप्त कर लिया और पढ़ाई समाप्त होने के बाद उसी कालिज में प्रोफेसर हो गये। उसी समय आपको संस्कृत पढ़ने का शौक पैदा हुआ और अवकाश का समय उसमें लगाने लगे। इसी बीच बम्बई विश्वविद्यालय की स्थापना हुई, और प्रोफेसरों को ताकीद हुई कि वह बी० ए० की सनद हासिल कर लें, नहीं तो नौकरी से अलग कर दिये जायेंगे। डाक्टर भांडारकर ने अवधि के अंदर ही एम० ए० पास कर लिया और हैदराबाद सिंध के हाई स्कूल के हेडमास्टर नियुक्त हुए। साल भर बाद अपने पुराने शिक्षा-स्थान रत्नागिरी स्कूल की हेडमास्टरी पर बदल दिये गये। यहाँ उन्होंने संस्कृत की पहली और दूसरी



पोथियाँ लिखीं जो बहुत लोकप्रिय हुईं। अबतक इसके बीसों संस्करण हो चुके हैं। संस्कृत भाषा का अध्ययन इनकी बदौलत पहले की अपेक्षा बहुत सुगम हो गया है। और इनका इतना प्रचार है कि किसी आरम्भिक विद्यार्थी का बस्ता उनसे खाली न दिखाई देगा। दस साल तक आप एल्फ़िन्स्टन और डेकन कालिजों में असिस्टेंट प्रोफ़ेसर की हैसियत से काम करते रहे। १८७६ में डाक्टर कीलहाने के पद-त्याग के अनन्तर डेकन कालिज में स्थाई रूप से प्रोफ़ेसर हो गये और तब से पेंशन लेने तक उसी पद पर बने रहे।

डाक्टर भांडारकर ने पुरातत्व की खोज में विश्वव्यापक रुग्णति प्राप्त कर ली है। उन्हें यह शौक क्योंकर पैदा हुआ इसकी कथा बहुत मनोरंजक है, और उससे प्रकट होता है कि आप जिस काम को हाथ लगाते थे उसे अधूरा नहीं छोड़ते थे। १८७० ई० में एक पारसी सज्जन को एक ताम्रपट हाथ लग गया। वह किसी पुराने खगड्डीर में गड़ा था और उसपर प्राचीन काल की देवनागरी लिपि में कुछ खुदा हुआ था। उन्होंने उसे डाक्टर भांडारकर को दिया कि शायद वह उसके लेख का कुछ मतलब निकाल सकें। डाक्टर साहब उस समय तक प्राचीन लिपियों से अपरिचित थे; अतः उस लिखावट को न पढ़ सके। पर उसी समय से प्राकृत लिपियों की जानकारी प्राप्त करने की धुन पैदा हो गई। यूरोपीय

विद्वानों ने इस क्षेत्र में रास्ता बताने और दिखाने का ही काम नहीं किया है, उन्हें इसका उद्धारक भी समझना चाहिये। डाक्टर भांडारकर ने इस विषय पर अनेक पुस्तकें इकट्ठी की और बड़ी तत्परता के साथ अध्ययन में जुट गये। फल यह हुआ कि उन्होंने साल भर के भीतर ही उस अभिलेख का अर्थ ही नहीं लगा लिया, विद्वानों की सभा में उस पर मारके का भाषण भी किया। यही नहीं, इस विषय से उन्हें अनुराग भी उत्पन्न हो गया और खोज-अनुसंधान का कार्य आरंभ हो गया। प्राचीन इतिहास और पुरातत्व पर आपने कितने ही निबंध लिखे। प्राकृत भाषाएँ और हमारे प्राचीन इतिहास की समस्याएँ एक दूसरे से इस तरह गुँथी हुई हैं कि एक को जानना और दूसरे से अपरिचित रहना असंभव है। अतः डाक्टर भांडारकर ने प्राकृत पर भी भरपूर अधिकार प्राप्त कर लिया। १८७४ ई० लन्दन में प्राच्य विद्या-विशारदों का एक सम्मेलन हुआ। आपको भी निमंत्रण मिला। कुछ घरेलू अड़बटों से आप उसमें सम्मिलित न हो सके, पर एक खोजपूर्ण निबंध भेजा जिसके व्यापक अन्वेषण की बड़ी सराहना हुई।

१८७६ ई० में प्रोफेसर विजसन के स्मारक स्वरूप प्राचीन भाषाओं के प्रचार के लिए एक वार्षिक व्याख्यान-माला की व्यवस्था हुई और डाक्टर भांडारकर इस उच्च पद पर नियुक्त किये गये। कई अंग्रेज विद्वानों के मुकाबले उन्हें तरजीह दी

गई। भारत में वही इस पद के सबसे बड़े अधिकारी थे। अपनी सहज तत्परता और एकाग्रता के साथ वह इस काम में जुट गये, और संस्कृत, प्राकृत तथा आधुनिक भाषाओं पर उन्होंने जो व्याख्यान दिये वह गंभीर गवेषणा और ऐतिहासिक खोज की दृष्टि से बहुत दिनों तक याद किये जायेंगे। उनकी तैयारी में डाक्टर भांडारकर को कठोर श्रम करना पड़ा, पर ऐसी सेवाओं का जो अच्छे से अच्छा पुरस्कार हो सकता है वह हाथ आ गया। विद्वानों ने दिल खोलकर दाद दी और सरकार को भी जल्दी ही अपनी गुणज्ञता का सक्रिय रूप में परिचय देने का अवसर मिला गया। कुछ दिनों से यह विचार हो रहा था कि प्राचीन अप्रकाशित संस्कृत ग्रंथों की खोज की जाय और उनका संग्रह ऐतिहासिक खोज और समीक्षा के लिए विद्वानों के सामने रखा जाय। क्योंकि ऐतिहासिकों का विचार था कि भारत में प्राचीन काल का इतिहास तैयार करने के मसाले की कमी नहीं है। वह जहाँ-तहाँ पुराने खण्डहरों और निजी पुस्तकालयों में, आपत्काल में आत्मरक्षा के लिए छिपा पड़ा है। उसके अध्ययन से उस समय के इतिहास पर बहुत कुछ प्रकाश पड़ सकता है। पर इन साधनों को ढूँढ़ निकालना सहज काम न था। यह गुरुकार्य डाक्टर भांडारकर को सौंपा गया। और उन्होंने जिस योग्यता के साथ उसका सम्पादन किया उसकी जितनी भी सराहना

की जाय, कम होगी। केवल बहुसंख्यक अपकाशित ग्रंथ और लेख ही हूँद नहीं निकाले, उन पर विस्तृत गवेषणापूर्ण रिपोर्ट भी लिखी जो पाँच बड़ी-बड़ी जिल्दों में पूरी हुई है। इस क्षेत्र में डाक्टर भांडारकर ने दूसरों के लिए रास्ता बताने और दिखाने का भी काम किया। उनके श्रम से औरों के लिए ऐतिहासिक अन्वेषण का रास्ता साफ़ हो गया। इस काम में उन्हें कैसी-कैसी बाधाओं का सामना करना पड़ा इसे विस्तार से बताने की आवश्यकता नहीं। इस देश में जिस आदमी के पास भी कोई पुरानी पोथी है, चाहे वह प्रेम कथा ही क्यों न हो, वह उसे सोना-चाँदी बनाने का नुस्खा समझे बैठा है। और उस पर किसी दूसरे की निगाह पड़ जाना भी उसे सहन नहीं। ऐसे लोगों को मनाना डाक्टर भांडारकर का ही काम था। आज यह लम्बी चौड़ी रिपोर्ट विद्वानों और इतिहास-प्रेमियों के लिए आश्चर्य का विषय बन रही है। और संभवतः कुछ दिनों तक लोग उसे गंभीर अध्ययन, शुद्ध वर्गीकरण और ऐतिहासिक अन्वेषण का नमूना समझते रहेंगे।

१८८६ ई० में वायना में प्राच्यविद्या के पण्डितों का सम्मेलन फिर हुआ। अबकी डाक्टर भांडारकर ने उसका निमंत्रण स्वीकार कर लिया और इस यात्रा में यूरोप की स्थिति को बारीकी के साथ देखा, समझा। इसके एक साल बाद भारत सरकार ने

उन्हें सी० आई० ई० की उपाधि प्रदान कर उनकी विद्वता का समादर किया। अध्ययन और अन्वेषण का यह कार्य जारी रहा। यहाँ तक कि पेंशन का समय आ पहुँचा और डाक्टर भांडारकर ने अवकाश ग्रहण कर पूने को अपना वासस्थान बनाया। परदेश को अभी उनकी सेवाओं की आवश्यकता थी। १९०१ में आप बम्बई विश्वविद्यालय के बाइस चांसलर बनाये गये जो देश पर उनके सतत उपकारों को स्वीकार करना मात्र था।

उपर्युक्त कार्यों के अतिरिक्त डाक्टर भांडारकर ने बाम्बे गज़ेटियर के लिए दक्षिण भारत का प्राचीन इतिहास लिखा, जो प्रत्येक दृष्टि से प्रामाणिक इतिहास कहा जा सकता है। वह घटनाओं की विस्तृत तालिका मात्र नहीं है, किन्तु उससे सुसज्जमानों के हमले के पहले की सामाजिक अवस्था, रीति-नीति, और नियम-व्यवस्था का भी परिचय मिलता है। इस इतिहास का मसाला इधर-उधर बिखरा पड़ा था, उसे इकट्ठा करना, विभिन्न घटनाओं का काल-निर्णय और इस 'कहीं का ईंट कहीं का रोड़ा' से सुसम्बद्ध इतिहास का सुविशाल प्रासाद खड़ा कर लेना कठिन कार्य था। सच तो यह है कि डाक्टर भांडारकर सहज विद्यानुरागी थे। ज्ञान से उन्हें उत्कट प्रेम था, एक प्यास थी जो किसी प्रकार न बुझती थी। प्रकृति ने उन्हें खोज और जाँच-पड़ताल की असाधारण योग्यता प्रदान की थी। किसी प्रश्न

को हाथ में लेते तो उसकी समीक्षा में तल्लीन हो जाते और उसकी जड़ तक पहुँचने की कोशिश करते। स्थूल ज्ञान से उनके अन्वेषण-प्रिय स्वभाव को सन्तोष न होता था। आधेमन से उन्होंने कोई काम नहीं किया और अपने शिष्यों में भी इस दोष को कभी सहन नहीं किया। शास्त्रार्थ और वाद-विवाद में भी वे बड़े पटु थे। वह साधक-बाधक युक्तियों पर भलीभाँति विचार करके तब कोई सिद्धान्त स्थिर करते थे और फिर समालोचना-समीक्षा के तीखे से तीखे तीर भी उनका बाल बाँका नहीं कर सकते थे। पंडिताउ हठ भी उनमें काफी था और जब झड़ जाते तो किसी तरह नहीं टलते थे। वह एक समय में एक ही विषय की ओर झुकते थे और अपने दिमाग की सारी ताकत उसी में लगा देते थे। इसलिए जब कभी बहस की ज़रूरत होती तो युक्ति, प्रमाण से पूरी तरह लैस होकर मैदान में उतरते थे।

अपने शिष्यों के साथ डाक्टर भांडारकर का बर्ताव बहुत ही सौजन्य और सहानुभूति का होता था। अच्छे गुरु का कर्तव्य है कि अपने शिष्यों का पथप्रदर्शक, मित्र और मंत्री हो। डाक्टर भांडारकर ने इस आदर्श को सदा सामने रखा। होनहार लड़कों को अन्य आवश्यकतानुसार आर्थिक सहायता भी दिया करते थे। उनके छात्रों को उनपर पूरा भरोसा रहता था और वह अपनी सब कष्ट कठिनाइयों में उन्हीं से सलाह लेते और उसपर अमल करते थे।

अधिकांश अध्यापकों की तरह वह अपनी जिम्मेदारियों की सीमा लेकर-हाल तक ही नहीं मानते थे । विद्यार्थियों के लिए उनके मकान पर किसी समय रोक-टोक न थी । एक सजीव उदाहरण से ज्ञान और सदाचार शिक्षा के जो उद्देश्य सिद्ध हो सकते हैं वे उपदेशों के बड़े-बड़े पोथों से भी नहीं हो सकते । डाक्टर भांडारकर अपने छात्रों के लिए सहानुभूति सौजन्य और स्वाधीनता के सजीव दृष्टान्त थे । और चूँकि यह गुण दिखाऊ नहीं किन्तु सहज थे इसलिए विद्यार्थियों के मन पर अंकित हो जाते थे । संस्कृत के अध्यापकों को अक्सर यह शिकायत रहती है कि विद्यार्थी और विषयों की तुलना में संस्कृत की ओर कम ध्यान देते हैं, यद्यपि संस्कृत की ललित पदावली और कोमल कल्पनाएँ उनके लिए मनोरंजन की यथेष्ट सामग्री प्रस्तुत करती हैं । डाक्टर भांडारकर को कभी यह शिकायत नहीं हुई । उनके व्याख्यान सदा तन्मयता के साथ सुने जाते थे । कुछ तो विषय पर उनका पाण्डित्यपूर्ण अधिकार और कुछ उनका सहज उत्साह तथा विनोदशीलता विद्यार्थियों के ध्यान को चुंबक की तरह अपनी ओर खींच लेती थी । आपके विद्यार्थियों में बिरले ही ऐसे निकलेंगे जिन्हें संस्कृत भाषा के माधुर्य का चस्का न पड़ गया हो ।

लोकव्यवहार में डाक्टर भांडारकर का ढंग स्वाधीनता और खरेपन का था । चापलूसी से उन्होंने कभी अपनी जवान को

अपवित्र नहीं किया। और संभवतः कभी बाहरी बातों से दबकर अपने सिद्धान्त और व्यवहार में विरोध नहीं होने दिया। उनका जीवन प्रलोभनों से उतना ही निर्लिप्त रहा है जितना मनुष्य के लिये संभव है। उनकी आत्मा को संभवतः किसी बात से इतनी चोट नहीं पहुँचती थी जितनी उनके चरित्र पर अनुचित आक्षेप होने से। उन्होंने कभी किसी का अनुग्रह प्राप्त करने की भावना नहीं की। ख्याति और सम्मान की आकांक्षा से सदा दूर रहे। यह वह कमजोरियाँ हैं जो कभी-कभी सर्वश्रेष्ठ व्यक्तियों को भी पथभ्रष्ट कर देती हैं। पर स्वाधीन और खरे स्वभाव पर इनका जादू नहीं चलता। फिर भी सरकार की कृपादृष्टि उनकी ओर अवश्य रही। वह उच्चतम सम्मान और उपाधियाँ जिनके लिए लोग तरसते रहते हैं, उन्हें बेमौंगे मिल गईं। सी० आई० ई० तो पहले ही हो चुके थे। राज्याभिषेक उत्सव के अवसर पर (के०) सी० एस० आई० की उपाधि भी प्रदान की गई। सरकार का कृपापात्र बनने के लिए हमें अपने आत्मसम्मान और न्याय-प्रियता की हत्या करने की कदापि आवश्यकता नहीं, इसके लिए अगर प्रमाण की अपेक्षा हो तो आपका उदाहरण इस बात का पर्याप्त प्रमाण है। जो लोग ऐसा समझते हैं—और उनकी गिनती अनगिनत है—वे केवल अपनी नासमझी का ही सबूत नहीं देते, सरकार की नीयत, न्याय और बुद्धि को भी बदनाम करते हैं।



यद्यपि दुःख के साथ कहना पड़ता है कि सरकार की अनुग्रह नीति कभी-कभी इस धारणा का पोषण करती हुई दिखाई देती है कि स्वाधीनवृत्ति और न्यायशीलता की उसके लिए कुछ अधिक आवश्यकता नहीं ।

डाक्टर भांडारकर में एक बड़ा गुण यह था कि वह-स्वपाण्डित्य के अभिमान और पक्षपात से सर्वदा मुक्त थे । अन्य विद्वानों की तरह उन्होंने अपने समकालीन ऐतिहासिकों और पुरातत्वज्ञों के प्रति कभी अनादर का भाव नहीं रखा, किन्तु आरम्भ से ही उनकी यह नीति रही कि दूसरों के मन में भी खोज और अन्वेषण की रुचि उत्पन्न करें, उनका उत्साह बढ़ाएँ और परामर्श तथा पथ-प्रदर्शन से उनकी सहायता करते रहें । जिसमें उनके बाद इस विषय से अनुराग रखनेवालों का टोटा न पड़े ।

सारांश, डाक्टर भांडारकर का व्यक्तित्व भारत के लिए गर्व करने की वस्तु थी । आपने साबित कर दिया कि भारत-वासी ज्ञान-विज्ञान के गहन अंगों में भी पाश्चात्य विद्वानों के कंधे से कंधा भिड़ाकर चल सकते हैं । जर्मनी, फ्रांस, इंग्लैंड सभी देशों के विद्वान आपके भक्त हैं, और हमारे लिए, जिन्हें उनके देशवासी होने का गर्व है, उनका जीवन एक खुली हुई पुस्तक है जिसमें मोटे अक्षरों में लिखा हुआ है—‘अध्यवसाय,

व्यवस्था और ऊँचा लक्ष्य सफ़्त जीवन के रहस्य हैं।' जस्टिस चंदावरकर ने जिन्हें आपका शिष्य होने का गौरव प्राप्त है, आपके विषय में लिखा है—

‘( डाक्टर ) सर भांडारकर ने विविध बाधाओं के रहते हुए भी अपने बर्तावों में कभी लगाव नहीं रखा। आपने सदा सत्य और न्याय का पक्ष लिया, पर सत्य पर मृदु-मधुर शब्दों की चाशनी चटाकर असत्यप्रिय जनों के अनुरंजन का यत्न नहीं किया। आप ब्रह्म-समाज के अनुयायी हैं और जात-पाँत, छूत-छात के विभेद को राष्ट्रीयता का विरोधी और विघातक मानते हैं। भगवद्गीता और उपनिषद् आपके जीवन की पथ-प्रदर्शक ज्योतियाँ हैं। यही आपकी आध्यात्मिक समाधान और चित्त शुद्धि के साधन हैं। मूर्तिपूजा में आपको विश्वास नहीं। वेदों, उपनिषदों या भगवद्गीता में आपको मूर्तिपूजा का कोई प्रमाण नहीं मिलता। बहुत खोज के बाद आपने यह निष्कर्ष निकाला है कि हिन्दुओं ने यह प्रथा जैन और बौद्ध संप्रदायों से ली है। जैन और बौद्ध यद्यपि सगुण ईश्वर को नहीं मानते, पर विद्वज्जनों और सन्त महात्माओं के देहावसान पर, स्मारक रूप में, उनकी प्रतिमा स्थापित किया करते थे। हिन्दुओं ने उन्हीं से यह रीति ली और उसी ने अब प्रतिमा-पूजन का रूप ग्रहण कर लिया है। फिर भी बहुत से शिक्षित हिन्दू

मूर्तिपूजा पर ऐसे लट्टू हैं और उस पर उनका ऐसा दृढ़ विश्वास है मानो यही हिन्दूधर्म का प्राण हो। सामाजिक विषयों में आप सुधारवादी हैं और व्यवहारतः इसका प्रमाण दे चुके हैं। मई सन् १८६१ ई० में आपने अपनी विधवा लड़की का पुनर्विवाह कर अपने नैतिक साहस का परिचय दिया, जो अपने देश के सुधार-वादियों में एक दुर्लभ गुण है। जिस जाति में ऐसी महान आत्माएँ जन्म लेती रहें उसका भविष्य उज्ज्वल है, इसमें संदेह नहीं किया जा सकता।

---

## बद्रुद्दीन तैयबजी

हिन्दुस्तान में मुसलमानों का प्रवेश दो रास्तों से हुआ । एक तो बिलोचिस्तान और सिंध की ओर से, दूसरा उत्तर-पश्चिम के पहाड़ी मार्गों से । सिंध की ओर से जो मुसलमान आये वे अरब जाति के थे और व्यापार करने आये थे । पश्चिमोत्तर दिशा से आनेवाले अफ़ग़ान या पठान जाति के थे ।

और देश-विजय के उत्साह से प्रेरित होकर आये थे। अस्तु, बम्बई प्रान्त में अधिकतर अरब जाति के मुसलमान आबाद हैं जिन्हें अपने व्यापार-सम्बन्ध के कारण भारतवासियों के साथ बराबरी का नाता जोड़ने में कोई रुकावट न थी। पठान विजेता थे इसलिए इस देश के निवासियों के साथ अधिक हिल-मिलकर रहना पसन्द न करते थे। बद्रुद्दीन तैयबजी भी एक प्रतिष्ठित अरब कुल के सपूत थे जो बहुत अरसे से बम्बई में आबाद था। उनके पुरखे तिजारत के सिल्लसिले में हिन्दुस्तान आये थे और बद्रुद्दीन के पिता तैयबजी भाई मियाँ एक सफल व्यापारी थे। यद्यपि वह धर्मनिष्ठ मुसलमान थे और उस ज़माने में बोहरों में अंग्रेज़ी पढ़ना कुफ़्र समझा जाता था, पर ऐसे निरर्थक बंधनों को मानकर अपने होनहार लड़के को अंग्रेज़ी शिक्षा से वंचित रखना उन्होंने उचित न समझा, जो उनके दूरदर्शी और स्वाधीन-चेता होने का प्रमाण है। बद्रुद्दीन की आरंभिक फारसी और अरबी की पढ़ाई तो अरबी मदरसे में हुई, पर ज्योंही इन भाषाओं में कुछ योग्यता हो गई, वह एल० फ़िन्सटन कालिज में भर्ती कर दिये गये, और सोलह साल की उम्र में शिक्षा-प्राप्ति के लिए इंग्लैंड भेज दिये गये, जहाँ से १८६७ ई० में बैरिस्टर होकर हिन्दुस्तान लौटे। यद्यपि उनका स्वास्थ्य खराब था और आँखें भी कमज़ोर हो गई थीं फिर भी उन्होंने पुरुषोचित

दृढ़ता के साथ पढ़ाई जारी रखी और अन्त में सफल हुए । हिन्दुस्तान आकर उन्होंने बम्बई हाईकोर्ट में वकालत शुरू की ।

वकालत का आरंभिक काल उस समय भी कड़ी मेहनत का होता था, और खासकर बम्बई में जहाँ बड़े-बड़े नामी वकील पहले ही से अपना सिका जमाये हुए थे, अपनी वकालत जमा लेना बद्रुद्दीन के लिए आसान काम न था । पर दस साल के अंदर ही आप वहाँ के नामी वकीलों की गिनती में आ गये । इसके साथ ही आप देश के महत्त्व पूर्ण राजनीतिक और आर्थिक प्रश्नों का अध्ययन करते रहे जो हर एक शिक्षित व्यक्ति का कर्तव्य है जो अपने दिल में देश का कुछ दर्द रखता हो और उसकी भलाई चाहता हो । आप अच्छे वक्ता भी थे । राजनीतिक सभाओं में कई मारके की वक्तृताएँ कीं जिनसे वक्तारूप से भी देश में प्रसिद्ध हो गये । आपको भाषण करने का ( पहला ) मौका १८७६ ई० में मिला जब मैचेस्टर से आनेवाले माल की चुंगी उठा दी गई । और इस पर रोष-प्रकाश के लिए बम्बई में जिम्मेदार व्यक्तियों की ओर से सार्वजनिक सभा की गई । चूँकि बम्बई का वस्त्र-व्यवसाय अभी बच्चा था और मैचेस्टर व लंकाशायर से आनेवाले माल का मुकाबला न कर सकता था, इसलिए सरकार ने आरम्भ में इस माल पर चुंगी लगा दी थी जिसमें उसका भाव ऊँचा हो जाय और बम्बई के माल की खपत हो । परन्तु विलायत के व्यापारी इस कर का

बराबर विरोध किया करते थे । उनके विचार से बम्बई का वल्ल-व्यवसाय अब इतना पुष्ट हो चुका था कि सरकार की ओर से उसे किसी प्रकार की सहायता मिलने की आवश्यकता न थी । इस मौके पर बहुद्दीन ने ऐसी प्रौढ़ युक्ति-संगत ज्ञानगर्भ वक्तृता की कि आँख रखनेवाले जान गये कि भारत के राजनीतिक आकाश में एक नये नक्षत्र का उदय हुआ ।

वह समय भारत की राजनीति में बहुत दिनों तक याद किया जायगा । लार्ड रिपन उस समय हिन्दुस्तान के वायसराय थे जिनसे अधिक साधु प्रकृति, सहानुभूति-प्रवण और न्यायशील वायसराय यहाँ नहीं आया । उनका सिद्धान्त था कि बड़े-बड़े राज्य अपनी सेना और शस्त्रास्त्र के बल से जीवित रहते, किन्तु अपनी न्यायशीलता और अपने कानूनों के धर्म-संगत होने के बल पर जीते हैं । उस समय तक हिन्दुस्तान में स्थानीय आत्मशासन की व्यवस्था का अर्थात् म्युनिसिपल और जिला बोर्डों का जन्म न हुआ था । जिले का वह प्रबंध भी जो अब जिला बोर्डों के हाथ में है, जिला मजिस्ट्रेट ही किया करता था । अपने अन्य कर्तव्यों के साथ-साथ शहर की रौशनी, सफाई, सड़कों की मरम्मत, शिक्षा आदि का प्रबंध का भार भी उसी पर होता था । स्पष्ट है कि वह इन कर्तव्यों का पालन तत्परता के साथ न कर सकता था, क्योंकि उसे और भी अनेक कार्य देखने पड़ते थे । लार्ड रिपन ने लोकल

सेल्फ गवर्मेंट अर्थात् स्थानीय आत्मशासन का कानून जारी किया जिसके अनुसार शहर और जिले का प्रबंध करनेवाली संस्थाओं की उत्पत्ति हुई। रिपन का उद्देश्य इस कानून से यह था कि भारत-वासियों को नगर और जिले के प्रबंध का अधिकार प्रदान कर उन्हें इस योग्य बनाया जाय कि प्रान्त और देश के प्रबंध का भार भी उठा सकें। अब तो ये स्थानीय बोर्ड एक प्रकार से स्वाधीन हैं। अपनी आमदनी और खर्च पर उन्हें पूरा अधिकार है। जनता उनके लिए सदस्य चुनती है। बोर्ड के कर्मचारियों की नियुक्ति सदस्यों के निश्चय से होती है। अध्यक्ष का चुनाव भी बोर्ड ही करती है। हाँ सरकार इन बोर्डों की कार्यप्रणाली की निगरानी करती है। इस कानून के लिए हमें लार्ड रिपन के प्रति कृतज्ञ होना चाहिये। यद्यपि अब भी स्थानीय बोर्ड कभी-कभी सरकार के कोप-भाजन हो जाते हैं, पर आमतौर से वह उनके कार्यों में दखल नहीं देती।

लार्ड रिपन ही के समय बलबर्ट-विल भी पास हुआ। इस कानून में हिन्दुस्तानी अफसरों को अंग्रेजों को दण्ड दे सकने का अधिकार दिया गया था। उस समय तक उन्हें यह अधिकार न था। इंग्लैंड में एक कानून है जिसके अनुसार अंग्रेज को अंग्रेज 'जूरी' अथवा पंचायत ही सजा दे सकती है। हिन्दुस्तान में अंग्रेजों की अच्छी खासी आबादी है, पर कोई



अंग्रेज़ कितना ही बड़ा अपराध क्यों न करे, कोई हिन्दुस्तानी हाकिम उसके अभियोग का विचार नहीं कर सकता। जब कोई अंग्रेज़ किसी अपराध में अभियुक्त होता था, तो अंग्रेज़ों की एक पंचायत उसका मुक़दमा सुनने के लिए नियुक्त की जाती थी और मुक़दमे का एक फ़रीक़ जब हिन्दुस्तानी होता था तो अकसर यह पंचायत अभियुक्त की तरफ़दारी किया करती थी और हिन्दुस्तानियों के साथ अन्याय हो जाता था। इसके सिवा यह एक जातिगत भेदभाव था जिसे भारतीय अपना अपमान समझते थे। वह कहते थे, जब हम एक देश के निवासी और एक राज्य की प्रजा हैं तो सब के लिए एक क़ानून होना चाहिये। उनमें किसी प्रकार की भेद-दृष्टि रखना उचित नहीं। लार्ड रिपन ने इस माँग को न्याय-संगत माना और उनके संकेत से कौंसिल के एक सदस्य सर कोर्टनी अलबर्ट ने यह बिल पेश किया तथा सरकार ने उसे स्वीकार कर लिया। पर अंग्रेज़ों को यह कब सहन हो सकता था कि वह अपने विशेष अधिकारों से वंचित हो जायँ। वह अपने को इस देश का शासक समझते थे और भारत-वासियों को तिरस्कार की दृष्टि से देखते थे। उनका दावा था कि हम सभ्यता में, जाति में, वर्ण (रंग) में भारत में बसनेवालों से ऊँचे हैं और उनके शासक हैं। लार्ड रिपन के विरुद्ध उन्होंने ज़बर्दस्त आन्दोलन उठाया। अंग्रेज़ी अख़बारों में विरोध के लेख निकलने

लगे। भाषणों में लार्ड रिपन पर खुली चोटें की जाने लगीं। अंग्रेजों ने सरकारी जलसों और दावतों में शरीक होना भी बन्द कर दिया। यहाँ तक कि कुछ लोगों ने यह कुचक्र रच डाला कि लार्ड रिपन को पकड़कर जबरदस्ती जहाज़ पर सवार कराके लन्दन खाना कर दिया जाय। अन्त में लार्ड रिपन को विवश हो उस क़ानून में संशोधन करना पड़ा जिससे उसका उद्देश्य ही एक प्रकार से नष्ट हो गया।

मिस्टर बट्टुद्दीन ने उस समय के राजनीतिक कार्यों में क्रियात्मक भाग लिया और कितने ही भाषण किये। शायद ही कोई ऐसी सभा होती थी जिसमें वह न बोलते हों। उनकी वक्तृतायें सदा साफ़, सुलभी हुई और न्याय का पक्ष लिखे हुए होती थीं। सन् १८८१ ई० में बम्बई के तत्कालीन गवर्नर सर जेम्स फ़र्गोसनस ने आपको प्रांतीय व्यवस्थापक सभा का सदस्य मनोनीत किया और आपकी लोकसेवा का क्षेत्र और भी विस्तृत हो गया।

१८८५ ई० में इंडियन नैशनल कांग्रेस का जन्म हुआ। यह शिक्षित और मध्यम वर्गवालों की राजनीतिक संस्था थी, जिसका उद्देश्य राजनीतिक अधिकारों की माँग पेश करना था। बट्टुद्दीन इस संस्था के उत्साही कार्यकर्ता थे, और १८८७ ई० में उसके मद्रासवाले अधिवेशन के अध्यक्ष चुने गये। उस अवसर पर उन्होंने जो अभिभाषण पढ़ा, उसमें ऐसी बहुदर्शिता, ओजस्विता और निर्भीक स्पष्टवादिता का परिचय दिया कि सुननेवाले दंग

रह गये । मिस्टर बद्रुद्दीन केवल वचनवीर न थे, ठोस कामों में भी वह उसी उत्साह से योग देते थे ।

१८७५ ई० में सर सैयद अहमद ने अलीगढ़ कालिज की नींव डाल दी थी ; पर मुसलमानों में आमतौर पर उस समय नवीन ज्ञान-विज्ञान की ओर उपेक्षा का भाव था । मिस्टर बद्रुद्दीन ने दिल खोलकर कालिज को आर्थिक सहायता दी, और मुसलमानों में शिक्षा की उत्थिति के लिए सब प्रकार यत्न करते रहे । कांग्रेस में मुसलमानों के सहयोग के संबंध में सर सैयद अहमद से आपका मतभेद था, सर सैयद का मत था कि मुसलमानों का कांग्रेस में शामिल होना ठीक नहीं है, क्योंकि शिक्षा में वह हिन्दुओं से पीछे हैं और कांग्रेस जिन सिद्धान्तों का प्रचार करती थी, उनके विचार से मुसलमानों को हिन्दुओं की अपेक्षा अधिक हानि होने का डर था । बद्रुद्दीन तैयबजी सैयद अहमद खाँ के इन सिद्धान्तों और विचारों के कट्टर विरोधी थे । उनका मत था कि भारतवासियों को संयुक्त रूप से सरकार के सामने अपनी माँग पेश करनी चाहिये । सारांश इन मतभेदों के रहते हुए भी मिस्टर बद्रुद्दीन अलीगढ़ कालिज की सदा सहायता करते रहे ।

१९०३ ई० में जब अलीगढ़ में मुसल्लिम शिक्षा-सम्मेलन हुआ तो मिस्टर बद्रुद्दीन उसके सभापति चुने गये । इस सम्मेलन में परलोकगत नवाब मुहसिनूलमुल्क और बम्बई के गवर्नर लार्ड बेलिंगटन

भी उपस्थित थे, और यद्यपि मिस्टर बट्टुद्दीन उस समय बम्बई हाईकोर्ट के जज और सरकारी नौकर थे, फिर भी अत्यन्त निर्भीकता तथा स्पष्टवादिता के साथ अपने राजनीतिक विचार प्रकट किये और मुसलमानों को सलाह दी कि अगर वह अपने देश की भलाई चाहते हों तो उन्हें कांग्रेस में सम्मिलित होकर उसका प्रभाव और प्रतिष्ठा बढ़ानी चाहिये। इस भाषण में आपने स्त्री-शिक्षा के सम्बंध में भी जोरदार अपील की। आपका निश्चित मत था कि भारत में जब तक पुरुषों के साथ-साथ स्त्रियों को भी शिक्षा न दी जायगी, देश उन्नति के सोपान पर न चढ़ सकेगा। उन्होंने खुद अपनी लड़कियों को ऊँचे दर्जे की अंग्रेजी शिक्षा दिलाई थी, यद्यपि मुसलमानों में उस समय तक यह एक असाधारण साहस का कार्य था।

मिस्टर बट्टुद्दीन परदे के भी विरोधी थे और अपने घर की स्त्रियों को इस बंधन से मुक्त कर दिया था। उनका विचार था कि परदे से शारीरिक और मानसिक हास होता है। आज सुशिक्षित मुसलमानों में परदे का बन्धन उतना कठोर नहीं है। लाहौर, देहली आदि नगरों में शरीफ़ादियाँ बुरका ओढ़े निस्संकोच बाहर निकलती हैं, पर उस समय प्रतिष्ठित महिलाओं का बाहर निकलना समाज में हँसी कराना और लोगों के व्यंग्य-चाणों का निशाना बनना था। इससे प्रकट होता है कि जस्टिस बट्टुद्दीन कितने दूरदर्शी और समय को पहचाननेवाले व्यक्ति थे।

हिन्दुस्तान में उस समय भी अंग्रेजी फैशन चल पड़ा था और आज तो वह इतना व्यापक है कि किसी कालिज या दफ्तर में चले जाइये, आपको एक सिरे से अंग्रेजी फैशनवाले ही लोग दिखाई देंगे। उनकी बातचीत भी अधिकतर अंग्रेजी में होती है। उन्हें न जातीय भाषा से कोई विशेष प्रेम है, न जातीय पहनावे से, न जातीय शिष्टाचार से। वे तो जातीय आचार-व्यवहार का विरोध करने में ही अपने सुधार के उत्साह का प्रदर्शन करते हैं। संभवतः उनका मन यह सोचकर प्रसन्न होता है कि कम से कम पहनावा-पोशाक और तौर-तरीके में तो हम भी अंग्रेजों के बराबर हैं। जातीय पहनावा उनके विचार में पुराण-पूजा का प्रमाण है। पर जस्टिस बटुद्दीन ने हाईकोर्ट की नजी के उच्च पद पर प्रतिष्ठित होने और अंग्रेजी की ऊँचे दर्जे की योग्यता रखने पर भी अपनी चाल-ढाल नहीं बदली। अदालत की कुर्सी पर हो या मित्रों की मण्डली में, वही पुराना अरबी पहनावा बदन पर होता था।

जस्टिस बटुद्दीन बड़े ही स्वाभिमानी व्यक्ति थे। अपने कर्तव्यों के पालन में वह सदा बहुत ही ऊँचा आदर्श अपने सामने रखते थे। अफ़सरों के प्रसाद के प्रलोभन या रोष के भय से वह कभी अपनी अन्तरात्मा का गला न घोटते थे। कांग्रेस के सुप्रसिद्ध नेता स्वर्गवासी पंडित बालगंगाधर तिलक पर जब

सरकार ने राजद्रोह का मुकदमा चलाया और वह दौरा सिमूर्द हुए तो उनके वकीलों ने उन्हें जमानत पर छोड़ने की दख्खिस्त दी। वह दख्खिस्त जस्टिस बद्रुद्दीन के इजलास पर पेश हुई। अधिकारियों का खयाल मिस्टर तिलक की ओर से खराब था और इस 'सरकारी अपराधी' की जमानत मंजूर करना निश्चय ही सरकार की अपसन्नता का कारण होता। जस्टिस बद्रुद्दीन के लिए कठिन परीक्षा का प्रसंग था। आप न्यायासन पर विराजमान थे और न्याय-नीति से तिलक भी हटना आपको सहन न था। अतः आपने तिलकजी की जमानत मंजूर कर ली। सारे देश में आपकी न्यायनिष्ठा की प्रसिद्धि हो गई।

जस्टिस बद्रुद्दीन में स्वधर्म और स्वजाति का अभिमान कूट-कूटकर भरा हुआ था। इनकी उचित आलोचना सुनने में तो आपको आपत्ति न थी। पर इनका अपमान असह्य था। काजी कबीरुद्दीन साहब ने आपके जीवन-वृत्तान्त का वर्णन करते हुए एक घटना लिखी है जो आपके जातीय स्वाभिमान पर प्रकाश डालती है। एक बार वक्फ़ (धर्मोत्तर संपत्ति) के मुकदमे में बम्बई के एडवोकेट जेनरल ने अदालत में कहा कि इस प्रश्न पर 'मोहन उनला' में संभवतः कोई फैसला नहीं है। जस्टिस बद्रुद्दीन इसको सहन न कर सके और बोले— 'मिस्टर एडवोकेट जेनरल, यह कहने का साहस करना कि इस

मसले पर व्यापक और सर्वांगपूर्ण 'मोहम उनला' में कोई फैसला नहीं है, इस पूजनीय विधान का अपमान करना है।' इस पर ऐडवोकेट जनरल ने तुरत माफी माँगी और कहा कि 'मोहम उनला' में कोई फैसला न होने से मेरा अभिप्राय केवल यह था कि मेरी पहुँच वहाँ तक नहीं है, अर्थात् उसका अंग्रेजी में अनुवाद नहीं हुआ है।

एक दूसरे मौके पर एक अंग्रेज बैरिस्टर ने किसी मुकदमे में कुछ यूरोपियन गवाह पेश करते हुए कहा—यह गवाह यूरोपियन होने के कारण दूसरे गवाहों की अपेक्षा जो प्रतिष्ठित व्यापारी हैं पर हिन्दुस्तानी हैं, अधिक विश्वसनीय है। जस्टिस बद्रुद्दीन तुरन्त उन बैरिस्टर साहब की ज़बान पकड़ी और बोले—क्या आप सोचते हैं कि हर एक अंग्रेज हर एक हिन्दुस्तानी से स्वभावतः अधिक सत्यवादी और प्रामाणिक होता है? ऐसा कहना इस अदालत का अपमान करना है। बैरिस्टर साहब बहुत ही लज्जित हुए।

उस समय की इंडियन नैशनल कांग्रेस के आप सदा प्रशंसक और सहायक रहे। एक बार किसी बैरिस्टर ने कांग्रेस के विषय में कुछ अनुचित शब्द कहे। जस्टिस बद्रुद्दीन ने उनसे तो कुछ न कहा, पर मुकदमे का फैसला लिखते हुए कांग्रेस के प्रति अपने सद्भाव को दुहराया और लिखा—कांग्रेस वह प्रभावशालिनी संस्था है जो राष्ट्र की आवश्यकताओं और अंगों का सर्वोत्तम प्रकार से प्रतिनिधित्व करती है।

भारतवासियों की अव्यवस्थितता तो प्रसिद्ध ही है। समय का पालन ऐसा गुण है जिससे साधारणतया हम वंचित हैं। किसी सभा-सम्मेलन में जाइये वह अपने नियत समय से घण्टे-आध घण्टे बाद अवश्य होगी। रेल की यात्रा ही को लीजिये। या तो हम दो-ढाई घण्टे पहले स्टेशन पर पहुँच जाते हैं या इतना कम समय रह जाने पर कि दौड़कर गाड़ी में सवार होना पड़ता है। जस्टिस बद्रुद्दीन वक्त की पाबन्दी का खास तौर से ध्यान रखते थे। थोड़ा-सा व्यायाम वह नित्य करते थे। कितना ही आवश्यक कार्य उपस्थित हो, इस नियम में अन्तर न पड़ता था। हाँ, बीमारी की हालत में लाचारी थी। बल्कि जिस दिन काम की भीड़ अधिक होती थी उस दिन वह नित्य के समय से कुछ पहले ही व्यायाम आरम्भ कर देते थे। शाम को हाईकोर्ट से उठकर क्वीन्सरोड के छोर तक पैदल जाना उनका नित्यनेम था और इसमें उन्होंने कभी अन्तर नहीं पड़ने दिया। ऐसे नियम-बद्ध और समानगति से चलनेवाले जीवन में दृष्टान्त बहुत कम मिलते हैं।

११ अगस्त १९०६ ई० को आप परलोकगामी हुए और भारतमाता के ऐसे सपूत बेटे की यादगार छोड़ी जिस पर वह सदा गर्व करेगी।

---









